

Ш. АБДУЛЛОЕВ, Ғ. МИРЗОЕВ,
В. МУЗАФФАРПУР

ТАЪРИХИ ДИН


9

Китоби дарсӣ барои синфи 9-уми
муассисаҳои таҳсилоти умумӣ

Нашри чорум

Вазорати маориф ва илми
Ҷумҳурии Тоҷикистон
тасдиқ кардааст

ДУШАНБЕ
МАОРИФ
2026



marifat.tj

Китобхонаи электрони
Вазорати маориф ва илми
Ҷумҳурии Тоҷикистон

ТДУ (УДК) 29(075)+371.671+373
ТКБ (ББК) 86.2Я72+86.38+74.263
А-14.

А-14. Абдуллоев Ш., Мирзоев Ғ., Музаффарпур В. Таърихи дин. Китоби дарсӣ барои синфи 9-уми муассисаҳои таҳсилоти умумӣ. – Нашри чорум. – Душанбе: Маориф, 2026. – 176 саҳ.

Хонандагони азиз!

Китоб манбаи донишу маърифат аст. Аз он баҳравар шавед ва онро тоза нигоҳ доред! Кӯшиш кунед, ки соли таҳсили оянда ҳам ин китоб ҳамин гуна зебову орошта даст-раси хонандагони дигар шавад ва онҳо низ аз ин китоб истифода баранд.

Ҷадвали истифодаи китоби дарсӣ

№	Ному насаби хонанда	Синф	Соли таҳсил	Ҳолати китоб (баҳои китобдор)	
				аввали сол	охири сол
1					
2					
3					
4					
5					

ISBN 978-9906-20-006-6
Моликияти давлат



© МАОРИФ, 2026

marifat.tj
Китобхонаи электрони
Вазорати маориф ва илми
Ҷумҳурии Тоҷикистон

МУҚАДДИМА

Дин чун як рукни муҳим ва фарогири фарҳанг то ба имрӯз дар ҷомеа таъсир ва нақши муайяну муассир дорад. Алалхусус он дар тарбияи маънавию ахлоқии ҷомеа ва ташаккули рафтору одоби одамон бевоситаю бавосита таъсир мерасонад.

Тибқи «Қонун дар бораи озодии вичдон ва иттиҳодияҳои динӣ» (моддаи 7). «Низоми таҳсилоти давлатӣ ва таълими динӣ», мактабҳо аз иттиҳодияҳои динӣ ҷудо мебошанд. Вале новобаста ба ин, давлат таълими фанҳои таърихи дин ва диншиносии илмиро, ки хусусияти иттилоотию фарҳангшиносӣ ва маърифатӣ доранд, ба барномаҳои таълимии муассисаҳои таълимии давлатӣ дохил кардааст.

Гузашта аз ин, Асосгузори сулҳу ваҳдати миллӣ – Пешвои миллат, Президенти Ҷумҳурии Тоҷикистон муҳтарам Эмомалӣ Раҳмон ҳанӯз 19-уми март соли 1997 дар мулоқот бо зиёиён изҳор доштанд, ки: «...*дин ва аҳкоми динӣ бояд барои амалӣ гаштани ормонҳои наҷиби миллӣ, тарбияи ахлоқиву маънавии ҷомеа, инчунин донишу фазилати башардӯстонаи ҷавонон ба давлат мадад расонад. Ҳам давлат ва ҳам аҳкоми дин барои тезтар барҳам додани руҳияи ҷаҳолат, ҳаромхӯрӣ, авоμφиребӣ, бадахлоқӣ дар ин марҳалаи ҳассос бояд мубориза баранд*». Ин далели он аст, ки дин дар ҷомеаи дунявӣ мо канор гузошта нашудааст, баръакс он нақши муайян дорад.

Маълум аст, ки ҳадафи болозикр бе доштани шуури солими динӣ имконпазир нест. Аз инҷост, ки яке аз муҳимтарин хусусиятҳои дунявият дар кишвари мо бетаъраф набудани давлат ба тақдири маорифи динӣ ва ҷигунагии шуури динӣ ошкор мебошад. Ин аст, ки Ҳукумати Тоҷикистон барои ташаккули ҷаҳонбинӣ ва шуури солими динӣ дар муассисаҳои таҳсилоти умумӣ омӯзиши фанни «Таърихи дин» ва дар донишгоҳҳо фанни «Диншиносии илмӣ»-ро ба роҳ мондааст.



Чунки доштани дониши мукамал дар бораи дин ва таърихи он, ҳадди ақал, ҷаҳонбинии инсонро васеъ намуда, дар замони ҷаҳонишавӣ хислати таҳаммулпазирии ҷавонро қавӣ месозад ва дар амиқ омӯхтани таърихи фарҳанги миллӣ ва умумии инсонӣ ёрӣ мерасонад. Гузашта аз ин, донишмандони ҳама таърихе, чи таърихи адабиёт, чи таърихи санъату меъморӣ ва умуман, таърихи тамаддуни башар бе донишмандони таърихи динҳо комилу дақиқ ва фаҳмо нахоҳад буд. Бо ин мақсад дар китоби пешниҳодшуда ба қадри имкон дар бораи тамоми динҳои бостонӣ ва муосири инсоният маълумоти дақиқи илмӣ ва таърихӣ дода шудааст. Сохтори китоб мутобиқи усули таснифи таърихӣ динҳо ва аз рӯи умумияти фарҳангиву тамаддунӣ муайян шудааст. Чунин усул барои пажӯҳиш, омӯхтан ва шинохти динҳои гуногун муфид аст.

Инчунин китоб ба дарназардошти нуфузи динҳои қадими ориёӣ ва дини ислом дар фарҳанги миллати тоҷик, мардуми ориёитабор ва дигар қавму миллатҳои Осиёи Марказӣ дар бораи ин динҳо маълумоти муфассалтар пешниҳод шудааст.



БОБИ I

§1. ФАННИ «ТАЪРИХИ ДИН», МАВЗУЪ ВА ВАЗИФАҲОИ ОН


Хонандагони гиромӣ, бидонед, ки даст задан ба ҳар кору амал ва иқдом ғояте, ҳадафу мақсаде дорад, ки дар фалсафа онро асосгузори илми мантиқ Арасту иллат ё сабаби ғоявӣ номидааст. Ғояти кулӣ аз омӯзиши таърихи дин, ҳадди ақал, дастёбӣ ба доштани салоҳияти дониши васеъ ва фарогир аз моҳияти динҳо, зимнан аз дину боварҳои худӣ, дар муқоиса бо дигар дину оинҳо ва салоҳияти комил дар фанни таърихи дин, ҳамчун муқаддимаи диншиносӣ мебошад.

Яке аз салоҳиятҳои аввалине, ки шумо бояд касб кунед ва аз ибтидои ҳамин китоб дар мадди назар дошта бошед, донишмандони мафҳумҳо ва истилоҳоти тозаву нав ба рои андӯхтану ғайи гардондани забони илмиатон ва захираи луғавии ин соҳа мебошад. Аввалин вазифаи мактабу донишгоҳ аз он иборат аст, ки зимни таълими ин ё он илм забони аз модар ва маҳалли зист омӯхтаи шуморо такмилу ғайи гардонда, бо захираҳои забони адабии илму фарҳанг мучаххаз ва мукамал созад.

Пас аз касби Истиқлоли сиёсӣ миллӣ, яке аз вазифаҳои асосии ҳар фарди миллат доштани сатҳи шуури худшиносии баланди миллӣ мебошад. Дар ин росто, бо шинохти он ки таърихан ин миллат дар эҷод ва густариши яке аз аслпояҳои шуури таърихӣ инсоният – дин чӣ саҳме дорад, аз мақом ва ҷойгоҳи волеи таърихӣ миллати худ огоҳ хоҳед шуд.

Бо мақсади самаранок истифода бурдани вақт, зарур аст, ки омӯзиши ин фан бо ҷиддият ва рӯйкарди илмӣ сурат гирад. Умед аст, ки дар ҷараёни азхудкунии маводди китоб шумо донишу фаҳмиши заруриро касб намуда, қобилияти таҳлил ва дарки амиқи масъалаҳои марбут ба таърихи динро пайдо мекунед. Ба шумо, хонандагони гиромӣ, дар роҳи омӯзиши пайгирона ва дастёбӣ ба дониши устувор барору муваффақият таманно дорем.

Мавзӯи таърихи дин. Мавзӯи таърихи дин омӯхтани қонуниятҳо, шароит ва заминаҳои таърихӣ пайдоиш ва таҳаввули динҳои гуногун ва равияву маросими онҳо дар тули



таърихи инсоният мебошад. Доштани маълумоти муфасссали дақику илмӣ доир ба пайдоиши динҳо, омилҳои дохилидинӣ ва хориҷии рушду таҳаввули динҳои гуногун, вобастагии онҳо ба ҳодисаву шароити иҷтимоиву таърихӣ хеле муҳим ва зарур аст. Таърихи дин зимни омӯзиши робитаҳои ғоявии динҳои гуногун ва усули ақидатӣ ва ахлоқии халқу миллатҳо нишон медиҳад, ки байни фарҳанги қавму халқияту миллатҳои гуногун умумиятҳои зиёд мавҷуданд, ки сарчашмаи ягонагии инсоният мебошад.

Имрӯзо дар шароити ҷаҳонишавӣ яке аз паёмадҳои номатлуби он рӯй ба афзоиш доштани таассуби динию мазҳабӣ мебошад, ки ҷомеаи башариро ба ташвиш андохтааст. Вазифаи фанни таърихи дин аз нишон додани ягонагии мақсад ва мароми динҳо ва гирифтани пеши роҳи таассубу ифротгароии динӣ иборат аст. Ин асло ниёгони мо хеле пештар муайян ва инсониятро ба ҳамин самт ҳидоят кардаанд¹. Имрӯз ҷомеаи башарӣ ва миллатҳо беш аз гузашта барои робитаҳои созанда барқарор кардан ба фазои мусолимотомез ва таҳаммулпазир ниёз доранд, на ба таассуботу зиддиятҳои динӣ – мазҳабӣ.

Фанни таърихи дин қисми аввал ва оғози илми диншиносӣ, ки онро дар сатҳи донишгоҳӣ хоҳед омӯхт, мебошад ва аз бахшҳои **таърихи дин, фалсафаи дин, ҷомеашиносии дин, равоншиносии дин, падидашиносии дин ва диншиносии муқоисавӣ** таркиб ёфтааст. Муҳимтарин ҳадафу усул – методологияи ин фан аз он иборат аст, ки ҷавонон зимни омӯхтани он нахуст ба динҳо ҳамчун ба як дастоварди арзандаи таърихи тамаддуни инсоният шинос шуда, аз ҳар гуна таассуби ғоявию мафкуравӣ, динсителизми ва пастзании як дин ва ситоиши дигаре парҳез кунанд.

Таърихи дин, чунонки гуфта шуд, таърихи пайдоиш, таҳаввулу тақомули динҳои мухталиф ва нақши онҳо дар рушди тамаддуни башар ва сабабҳои пайдоиши шохаву равияҳои ақидатӣ дар онҳоро меомӯзад.


¹ Барои ошно шудан бо ин матлаб, қиссаи «Ангур, инаб, узум ва истофил» ва ҳамчунин давоми ин ду байт: «Дид Мусо як шубонеро ба роҳ, К-ӯ ҳамегуфт: эй Худованд, эй Илоҳ»-ро аз «Маснавии маънавӣ»-и Мавлоно Ҷалолуддини Балхӣ, дафтари дувум, бахши 112 ва 356-чун қори мустақилона ё бо устодатон мутолиа карда, ба мазмуни он тавачҷуҳ кунед.



Аммо қаблан бояд дақиқ муайян кард, ки дин чист? Яъне мо бояд таърифи илмию фалсафии динро дошта бошем. Барои шинохти ҳар як мафҳум, ки ин ё он падидаи муайяни табиӣ ё маънавиро ифода мекунад, пеш аз ҳама бояд онро дуруст ва дақиқ таъриф, яъне шиносӣ кард. Таърифи мафҳум, ташхису баёни он маънӣ ва матлабест, ки мо зери ин мафҳум чизеро дар назар дорем ё мефаҳмем. Чунки бардоштҳо ва таърифҳо аз ин ё он мафҳум зиёд ва гуногунанд ва ҳатто муҳолиф ба якдигар мебошанд. Як падида ё шайъ (предмет)-ро метавон аз паҳлуҳои гуногуни он мавриди таъриф қарор дод. Дар ин маврид мисоли хеле сода ва фаҳмо аз В. И. Ленин аст, ки дар мақолааш «Доир ба иттифоқҳои касаба» додааст. Ӯ гуфта буд: «Истаконро чанд навъ таъриф кардан мумкин аст. Истаконро метавон ҳамчун зарф барои обхӯрӣ ё яке аз шаклҳои асари санъат ё ҳатто ҳамчун аслиҳае барои зада кафондани сари душман таъриф кард. Аз байни ин таърифҳо бояд таърифери интиҳоб кард, ки моҳияти асосии ин мафҳум ё шайъро ифода кунад».

Мафҳуми дин низ аз ҷумлаи он мафҳумҳост, ки дар тури таърихи дурударози инсоният намояндагони мактабҳову ҷараёнҳои гуногуни динӣ, фалсафию илмӣ, ҷомеашиносиву диншиносӣ онро аз мавқеъ ва дидгоҳҳои гуногун таърифу арзёбӣ кардаанд. Имрӯзҳо низ шинохту корбурди таърифҳои ғайризотию ҷавҳарии дин, ҳамчун ғояву идеологияи фузунҳои – экстремистӣ ва террористӣ дар ҷомеаҳои муосир ҷой дорад. Ин мисли он аст, ки истаконро танҳо ҳамчун аслиҳа барои зада кафондани сари касе ба кор барем. Ё инсон қордро барои қорҳои ошхонаю осон қардани буридани қизе, ё атомро барои шинохти сохтори модда ва тавлиди неруи барқ қашф қардааст, на барои одамқушӣ. Ин аст, ки мо бояд аз баррасии ин ҳама таърифҳои ғайризотии мафҳумҳо гузарем ва саъй кунем, таърифери, ки ҳадди аксар моҳияти ниҳоию асосии динро мефаҳм, ба шумо арза кунем.

Мафҳуми «дин» (ҷамъи он «адён») ташаккулёфта аз *решаи масдари феъли «дона»* – دین – дайнаи арабӣ мебошад, ки маънои итоат қардан, таслим шудан, адои қарз мебошад. Дар зери мафҳуми дин маъноҳои миллат, мазҳаб, кеш, оин, тоат,



чазо ва мукофот низ фаҳмида мешавад. Ногуфта намонад, ки таърифҳои динӣ – мазҳабии «дин» низ зиёданд. Масалан, дар яке гуфта мешавад, ки дин дар назди Худо таслим шудан аст.

Таърифҳои дин метавонанд аз мавқеъҳои маърифатӣ – гносеологию падидашиносӣ (феноменологӣ), чомае-шиносиву вазифашиносӣ (сотсиологиву функционалӣ), фарҳангию маънавӣ (културологӣ) бошанд. Яке аз шаклҳои ба сарчашмаи бунёдии дин наздик – таъриф аз мавқеи вучудшиносӣ ё ҳастишиносӣ (онтологӣ) шуда метавонад. Дин аз лиҳози сарчашмаи пайдоиш аввалин шакли худшиносӣ ва ҳастишиносии инсон ва навъе ҷустуҷӯи маъниву мақсади ҳастии худ ва ҳастии олам аст.

Инсон аз рӯзе, ки худро шинохта, аз табиат чудо кардааст, дар рӯбарӯии муаммои чӣ будани мақому манзалати худ дар ин олам, дар ин кавну кайҳони нопайдоканор қарор доштааст. Ин муаммо ҳатто имрӯз, ки инсоният ба авҷи баланди рушди илму маърифат расидааст, ҳамчунон побарҷост. Пас, дин пеш аз ҳама, яке аз шаклҳои худшиносӣ ва ҳастишиносии иҷтимоии инсон аст. Фасли ин навъи шинохт бар пояи эътиқоду имон ба маъниву ҳадаф ва холику соҳиб доштани вучуди инсон ва олам устувор аст. Яъне фарқияти ин навъи шинохт аз навъҳои дигари шинохт, масалан, илму фалсафа, асосан, дар он аст, ки бар пояи имону эътиқод, на бурҳону далел асос дорад.

Дин тибқи ин таъриф, аввалин шакли шуури ҷамъиятиест, ки дар ибтидо ба зиндагии инсон маънию ҳадаф бахшида, ўро аз ҳайратзадагиву парешонӣ, маъюсиву навмедӣ берун оварда, арзишу мақомашро дар арсаи табиат бар пояи баланд бардошта, омили рушди бемайлони фарҳангиву маънавии чомае шудааст. Эътиқоди динӣ аксар бар пояи имон устувор аст ва дин шинохти ақлонию мантиқиро асосу асли шинохти динӣ наметавонад.

Масъалаи таърихи дин. Доштани маълумоти муфассал дар бораи пайдоиш, хусусиёти рушд, таҳаввул ва вобастагии динҳо бо ҳодисаҳои ҳаёти иҷтимоӣ барои пайдо намудани тасаввуроти равшан дар бораи динҳо хеле муҳим аст. Дин ҳамчун яке аз шаклҳои маърифат ё шуури ҷамъиятӣ таъри-



хан ба дигар шаклҳои шуури ҷамъиятӣ таъсири назаррас дорад. Ин аст, ки фаҳмиши бисёр мавзӯҳо ва масъалаҳое, ки дар баҳши таърих, адабиёт, фарҳанг, ахлоқ омӯхта мешаванд, бе омӯхтани дин ва таърихи он душвор аст.

Таърихи дин чун як қисми илми диншиносӣ, на як дин, балки ҳамаи динҳо, чи қабл аз таърихӣ, чи таърихӣ, чи гузашта (солифа) ва чи зинда, чи суннатӣ ва чи ғайрисуннатиро фаро гирифтааст. Мавзуи он низ густурдатар аз ҳар донишу илми дигарест, ки бо дин сарукор дорад.

Таърихи дин аз таърихи башар ва ташаккули ҷаҳонбинии инсонҳо ва умуман ҷомеаи инсонӣ чудо нест ва он сарвату ғановати муайяни таърихро дар иртибот бо дигар дастовардҳои фарҳанг бо худ дорад. Аз ин нигоҳ ғанни таърихи дин бо илми таърихи тамаддун ва таърихи халқу миллатҳои гуногун робитаи қавӣ дорад ва як қисми таърихи фарҳанг ба ҳисоб меравад.

Ғанни таърихи дин ба кулли донишҳои гуманитарӣ, ки муҳити маънавӣ ва шуури ҷамъиятиро таҳқиқ мекунанд, алоқаи зич дорад. Аз ин рӯ таърихи дин чун илми диншиносӣ бо илмҳои фалсафӣ: таърихи фалсафа, фалсафаи иҷтимоӣ, ҷомеашиносӣ, инсоншиносӣ, равоншиносӣ ва илмҳои таърих: мардумшиносӣ (этнография), бостоншиносӣ (археология) робитаи наздик дорад ва дар марзи бархӯрди ин илмҳо ба вучуд омадааст.


Дин ва фалсафа ҳамчун дониши таҷридӣ (абстрактӣ)-и куллии ҳастӣ дар ташаккули тафаккур ва ҷаҳонбинии инсон нақши амиқ дошта, байни ҳам ҳамчун дониши ҷаҳонбинисоз дар иртибот ҳастанд. Тафовути дин аз мухтавои мавзӯҳои фалсафа дар он аст, ки динҳо ба ғайр аз мавзӯҳои назарӣ омӯзиши масоили амалии динӣ чун унсурҳои маросимӣ, расму оинҳо, ташкилоту ниҳодҳои идоравӣ ва ғайраро фаро мегиранд, ки ба амалияи таблиғ ва барқарории робита бо объекти ибодат ва талабу дархост аз он вобаста мебошад.

Ҳадафи дигари ғанни таърихи дин дар баробари шиносонидани сабабу омилҳои пайдоишу таҳаввули динҳо,

робитаву таъсири байниҳамдигарии онҳо, ҳамчунин нишон додани ихтилофоти дохилии динҳо низ мебошад, ки омили пайдоиши равияву фирқаҳои дохилидинӣ шудааст.

Фанни таърихи дин чун шакли дониш аз рӯйи ҳадафу мундариҷаи худ ҳам аз фанни динситез (атеизм), ки хусусияти таассуби идеологияи инкорӣ дорад ва ҳам аз илоҳиёт (теология), ки хусусияти эътиқоди ҷазмивӣ (догмавӣ)-ро дорад, фарқ мекунад. Фарқ дар он аст, ки таърихи дин чун қисме аз диншиносии илмӣ, аз мавқеи мафкуравӣ – идеологӣ ва сиёсӣ ба ягон ҳизбу ҳаракат ва назарияву мафкураи эътиқодию таблиғотӣ вобаста набуда, ба ҳама динҳо муносибати якхелаи илмӣ дорад. Ҳадафи аслии таърихи дин додани маълумоти кофии илмии бегаразона дар бораи пайдоиш ва таҳаввулоти маъруфтарин динҳои ҷомеаи башар аст.

Таърихи иҷтимоӣ – сиёсии инсоният нишон медиҳад, ки ҳарчанд моҳияти аслии динҳо иборат аз ташаккули фарҳанги солими башар буда, ҳадафшон тарбияи ахлоқиву маънавӣ ва инчунин ба ҳам овардану муттаҳид сохтани инсонҳост, яъне аслан нақши мусбату созанда (позитив)-ро доранд, вале дар таърихи динҳо мавридҳои кам нестанд, ки қудратҳои гурӯҳҳои иртиқоӣ онро ба мақсадҳои ғаразноки худ истифода бурдаанд. Чунонки дар таърифи дин зикр шуд, динро ҳамчун аслиҳа дар амалҳои ҳаробкорӣ ва қуштор ба кор гирифтаанд. Аз ҷумла дар зерҳои динӣ ҷангҳои хунину қушторҳои зиёд, шиканҷаву азияти инсонҳо ба анҷом расидаанд. Намояндагони илму маърифатро бо баҳонаи ширку бидъат ва кофирию бединӣ қуштаву таъқиб кардаанд. Имрӯзҳо низ дар ин ё он ғӯшаи ҷаҳон, аз ҷумла дар олами ислом, зерҳои парчами динӣ ҷангу хунрезӣ, амалҳои террористӣ ва ҳаракатҳои ифротӣ – радикалӣ сурат гирифта истодаанд. Ин дугонагӣ дар қорбурди мусбат ва манфии динҳоро дар тамоми тӯли таърих мушоҳида қардан мумкин аст.




Аз ин рӯ муайян кардани ҷойгоҳи воқеи дин дар робитаҳои иҷтимоиву фарҳангияш ва равона кардани он ба сӯйи созандагӣ пешрафти илмию фарҳангӣ, сулҳу салоҳ яке аз ҳадафҳои дигари ин фан мебошад.

Омӯхтани таърихи динҳо ҳанӯз аз замонҳои хеле қадим ба ҳукми анъана даромада, дар доираҳои илмиву фалсафӣ ва таълиму тарбия пиромуни онҳо баҳсу баррасӣ зиёд шудааст. Чунин соҳаи илм ҳанӯз пештар аз Аврупо дар кишварҳои Шарқ бо номи «**Таърихи адён ва мазоҳиб**» («**Ал-милал ва-н-нихал**») рӯйи кор омада буд. Маъруфтарини онҳо китоби Абдулкарими Шаҳристонӣ бо ҳамин ном аст¹. Ҳамчунин масъалаҳои алоҳидаи дин ва диншиносӣ дар осори олимони маъруфи тоҷик Форобӣ, Ибни Сино, Берунӣ ва дигарон низ мавриди омӯзиш қарор гирифтааст.

САВОЛ ВА СУПОРИШ:

1. *Фанни таърихи дин чиро меомӯзад ва бахше аз қисмҳои кадом илм аст?*
2. *Фанни таърихи дин бо кадом фанҳо алоқаманд аст?*
3. *Кадам мутафаккирон дар омӯзиши таърихи динҳо асар офаридаанд?*
4. *Хусусият ва мақсади ин фан аз ҷиҳати иборат аст?*
5. *Омӯхтани фанни таърихи дин барои замони мо ҷиҳати аҳаммият дорад?*
6. *Ин мавзуро аз сомонаи интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда бихонед.*

1. Дар ин соҳа машҳуртарин осор инҳоянд: «Китоб-ул-асном»-и муаррихи араб Ҳишом ал-Калбӣ (ваф. 819 м.), «Буют-ул-ибодат»-и Абумуаммари Балхӣ, «Адён-ул-араб»-и Ҷоҳиз (ваф. 868 м.), «Китоб-ул-оро ва ад-диён»-и Ҳасан ибни Мусои Навбахтӣ (ваф. 912 м.), «Мақолот-ул-исломиин»-и Абулҳасани Ашъарӣ (ваф. 934 м.) ва ба тартиб «ал-Фирақ байн-ал-фирақ»-и Абумансур Абдулқоҳири Бағдодӣ (ваф. 1038 м.), «Ат-табсир фи-л-дин»-и Абумузаффарӣ Исфарионӣ (ваф. 1078 м.), «Китоб ал-фасл фи-л-милал ва-л-аҳвоъ ва-н-нихал»-и Ибни Ҳазми Андалусӣ (ваф. 1063 м.).



§2. ДИН ҲАМЧУН ПАДИДАИ ТАЪРИХИЮ ИҶТИМОӢ ВА ФАРҲАНГӢ

Хонандагони гиромӣ, аввалин салоҳият ё зарурате, ки барои шинохти падидае лозим аст, мавҷудияти дониши назариявӣ мебошад, ки бо ёрии он моҳияти он падида шинохта мешавад. Ин аст, ки ҳама гуна шинохт аз шинохти омили сабабҳои ба вучуд омадани ин ё он падида оғоз мешавад. Аз ин рӯ дар илм ва фалсафа иллатшиносӣ ҳамеша дар ҷойи аввал мебошад. Иллатҳо метавонанд сабабу омилҳои гуногун: фоилӣ, моддӣ, суварӣ, ғойӣ бошанд. Ҳамчунин тибқи назарияи илмӣ – фалсафӣ, иллатҳо метавонанд иллати хориҷӣ ё билқувва (дохилӣ) бошанд, ки дар ҳуди падида ниҳонанд ва дар шароити муайян аз қувва ба феъл табдил меёбанд, яъне аз имконият ба воқеият мепайванданд. Ин аст, ки тавсия мешавад ба ин боби муқаддимавӣ ва давоми он таваҷҷуҳ дошта бошед, то аз касби салоҳияти асосӣ ғофил намонед.

Диндор шудан барои инсон дорои иллату решаи имконӣ (билқувва) буда, инсон то як замони муайяни рушду такомилро дар ҷомеа пушти сар намекард, то шароити муайян барои пайдоиши динҳо ва тақомулу таҳаввули онҳо ба вучуд намеомад, дин дошта ё худ диндор буда наметавонист.

Аз ин ҷост, ки барои омӯзиши дин ва таърихи он, пеш аз ҳама, донишмандони чараёнӣ пайдоиш ва таҳаввули динҳо зарур ва муҳим мебошад.

Масъалаи дигар вобаста ба оғози дин дар ҷомеаи инсонӣ, замони пайдоиш ва ҷиғунагии шаклҳои нахустини диндорӣ мебошад. Агар дин падидаи иҷтимоӣ бошад, дар ибтидои пайдоиши худ бо дигар шаклҳои шуури ҷамъиятӣ, ахлоқу фарҳанг чӣ робита ва таъсире доштааст? Дар таърихи тамаддун баробари дин устура (мифология) низ вучуд дошт, дин бо он чӣ умумият ва аз он чӣ фарқ дошт? Инҳо саволҳои мебошанд, ки инсоният дер боз ба онҳо ҷавоб меҷӯяд.

Дар ибтидои таърихи инсоният давраҳои буданд, ки одамон дин надоштанд, шуури онҳо то ба фаҳмиши моҳияти



ходисаҳои олами атроф рушд наёфта буд. Унсурҳои этиқоди динӣ дар байни онҳо вучуд надошт ва ин марҳаларо марҳалаи бединӣ номидаанд.

Мувофиқи маълумоти илми таърихшиносӣ, пайдоиши инсон дар рӯи Замин наздик ба 2,5-3 миллион сол муайян шудааст, вале давраи диндорӣ одамон як ҳиссаи ночизи ин таърихи тулониро ташкил мекунад. Олимон ба иттифоқи назар, аксарият пайдоиши динҳоро ҳадди аксар ҳудуди 40 - 30 ҳазор сол пеш аз ин, дар давраи палеолити поёнӣ (яъне асри сангии барвақт) муайян кардаанд. Пас, маълум мешавад, ки беш аз 2 миллиону 960 ҳазор сол инсоният бе дин зиндагӣ кардааст. Таҳқиқоти макону нишешангоҳҳо ва қабрҳои қадимтарини одамон (архантропҳо)¹ ба олимон ҳеҷ гуна далелҳое, ки мустақим ё ғайримустақим ба диндорӣ онҳо далолат кунанд, надодаанд. Дин ҳатто панҷсад ҳазор сол пеш аз ин, дар назди ҷонварони шабеҳи инсон, аз қабилӣ «питекантроп»-ҳо ва «синантроп»-ҳо низ вучуд надоштааст, зеро аз баррасии нишешангоҳҳо ва манзилҳои онҳо далеле, ки камтарин ишорат ба диндорӣ онҳо кунад, пайдо нашудааст.

Бештари донишмандон инсонро **неандерталро**², ки дар асри санги боло зистааст, нахустодами диндор дар рӯи замин мешуморанд, ки мобайни сад то бисту панҷ ҳазор сол пеш аз ин мезистааст. Кофтуковҳои археологӣ гувоҳи медиҳанд, ки ашӯе аз қабилӣ олатҳои сангӣ ва устухони ҳайвонот, ки аз қабрҳои онҳо пайдо кардаанд, ба он далолат мекунад, ки дар этиқодоти онҳо парастии арвоҳ вучуд доштааст. Вале ин ақида низ вучуд дорад, ки одамони ин давра чунин мепиндоштанд, ки мурдаҳо як навъ ҳаёти ҷисмонӣ ва номаълуме доштаанд. Баъзе ашӯе ва осоре, ки дар ҷойҳои зист ва қабрҳои ин одамон ёфт шудаанд, далолат аз навъи этиқод ва боварҳои онҳо мекунад. Аз

1. **Архантроп** – истилоҳест аз юнонӣ барои ифодаи навъҳои одамони қадим аз навъи питекантропҳо (юн. pithekos – маймун+antropos – одам) ва синантропҳо (Sina + antropos одам – одами қадимае, ки боқимондааш дар Чин, наздикии шаҳри Пекин ёфт шудааст).
2. **Неандертал** (аз номи водии Неандертал дар Олмон – ҷойи аввалин бозёфти боқимондаи одамони қадим аст, ки соли 1856 кашф шудааст) – навъи одамони ҳафриётии қадим, ки дар таҳаввули инсоният маҳаллае байни питекантроп ва одамони ҳозираро ишғол мекардаанд.

ҷумла дар қабрҳо бо мурдагони худ ғизову таом ва ҳамчунин асбобу аслиҳаи ҷангу набард ва ғайраро дафн кардаанд, ки бо ин метавон тахмин кард, ки онҳо як навъ боварӣ ба зиндагии баъд аз марг доштаанд.

Чун аз ин марҳалаи таърихӣ бигзарем, ба асри санг (палеолит) мерасем, ки ин давра замони ҳудуди 40-25 ҳазор сол ё 40-18 ҳазор сол пеш аз инро дар бар мегирад. Дар ин давра одамони шабеҳи мо, ки онҳоро кроманионҳо (Cro-Manions)¹ номидаанд, зиндагӣ мекарданд. Кроманионҳо одамони оқил (Homo Sapiens)-и дорои қобилияти тафаккури абстрактӣ будаанд.

Кроманионҳо нажоди аз башари ҳақиқии камолёфта мебошанд, ки косахонаи сари онҳо як миқдор бузургтар назар ба косахонаи сари инсони имрӯза буда, баландқоматтарин ва танумандтарин нажоди инсонӣ ҳисобида мешаванд. Ба ақидаи баъзе антропологҳо, одамони он давра ба одамони имрӯза қаробат доштанд. Онҳо аз маҳалҳои худ кӯч баста, ба минтақаҳои беҳтар мерафтанд, макони зисташон горҳо ва шуғли ягонаашон шикори ҳайвонот будааст.

Одамони ин давра низ монанди гузаштагони худ мурдаҳояшонро дар назди мағораҳо ва паноҳгоҳҳояшон бо аслиҳа ва хӯрок дафн мекарданд. Ҳангоми дафн як амали аҷиб анҷом медоданд, ки он бо ранги сурх оро додани бадани мурдагон буд. Ҳамчунин ин гурӯҳи одамони қадими биёбонӣ барои он нисбат ба қавмҳои пешина пешрафтатар ба ҳисоб мерафтанд, ки дар сангҳои мағораҳои ҷойи зисташон нақшунигор ва кандакорӣ мекарданд. Мавзуи нақшунигори онон бештар ҳайвоноти шикорӣ аз қабилҳои асп, гов, хирсҳои азимҷусса ва ғайра буданд. Сурати одамонро низ кандакорӣ мекарданд, ки бозмондаҳои ин осор дар камари кӯҳҳо дида мешавад.

Сабаби тасвири ин расмҳо ва мучассамаҳо, сирру асрори дар онҳо нухуфта то дер замон барои олимони ҷаҳон буд. Аз

1. **Кроманионҳо** (аз номи ғори Кро-Манион дар Фаронса, ки маҳалли аввалин бозёфти боқимондаҳои ҳафриёти одамон аст) – навъи одамони шабеҳи одамони муосир, ки дар Аврупо мезистаанд ва аз неандерталҳо хеле фарқ мекардаанд.



ҷумла одамони қадим, пеш аз он ки ба шикори ҳайвонот бароянд, дар як ғӯшае ҷамъ меомаданд ва бар рӯи ин суратҳо ранг мекашиданд ва сипас ба умеди пирузӣ ба шикор мерафтанд.

Қабилаҳои ибтидоӣ чунин ақида доштанд, ки тамоми мавҷудот дорои руҳе ҳастанд, ки дар ботини онҳо махфӣ мебошад. Одамон низ дорои чунин руҳ мебошанд, ки хангоми ҳобдидан баданро муваққатан тарк мекунад. Инчунин чун марғ фаро мерасад, руҳ баданро абадан тарк мекунад. Дар тасаввуроти одамони ҷомеаи ибтидоӣ, арвоҳ соҳиби сурат, шакл, эҳсосот, авотиф ва соҳиби қувваи иродаанд, яъне монанди одамони зинда онҳоро метавон раҳнамоӣ ва ё ҳушнуд кард. Агар онҳо норозӣ ва ғазабнок шаванд, пас метавонанд зарар расонанд.

Ҳамин тариқ, аз маълумоте, ки то ин ҷо ба тарзи фишурда баён шуд, аён мешавад, ки дин дар ҷомеаи инсонӣ аз азал мавҷуд набуда, пайдоиши он чандин омилҳо ва решаҳо дорад, ки онҳоро яке аз қисмҳои дигари илми диншиносӣ – фалсафаи дин таҳқиқ ва баррасӣ мекунад. Бояд таъкид кард, ки имконияти пайдоиши динҳо ҳамон вақт ба вучуд омад, ки инсон қобилияти аз табиат ҷудо кардани худро пайдо ва ақлу тафаккури абстракцио дар тинати худ ҳис кард. Чунин им-



коният ва қобилият дар инсонии таърихӣ танҳо дар давраи палеолит (100-25 ҳазор сол пеш) шуруъ шуда, то давраи неолит

(асри нави санг, 7-5 ҳазор сол пеш) ташаккул ёфтааст ва ҳамзамон пайдоиши аввалин тасаввуроти содаи динӣ дар ҳамин давра оғоз шудааст.

Хусусияти диндории давраи неолит ҳанӯз чандон равшан нест. Танҳо ҳаминро метавон қайд кард, ки дар ин давра парастии худо (олиҳа)-и зан, ки шояд олиҳаи ҳосилхезӣ ва ё парастии моҳ бошад, вучуд доштааст. Аз мураккаб шудани маросими дафн маълум мешавад, ки тасаввуроти одамон дар бораи руҳ ва ҳаёти пасазмаргӣ рушд ёфта будааст. Ин давраро метавон давраи оғози худшиносии инсон номид. Ин раванди худшиносии инсон дар давраҳои баъдӣ ва то ҳанӯз низ қатъ нашудааст.

Хулоса, метавон гуфт, ки:

– аввалан, назарияи азали – диндор будан аз оғози вучуд, бахусус парастии яккахудой – прамотеист будани инсон асоси илмӣ надорад. Барои исботи ин назария ҳеҷ далели илмӣ наметавон овард. Гарчи таълифоти динӣ эътиқодно азали дониста, онро ҳамзамон бо масъалаи офариниши оламу одам якҷо медонанд;

– сониян, фанни диншиносӣ ҳодисаи ҷамъиятӣ будани дин ва вучуди давраи тулонии бединиро дар таърихи инсоният қабул дорад ва чунон ки дар ин боб дарёфтем, исбот кардааст;

– сеюм, маҷмуи омилҳои гуногун дар якҷоягӣ ба пайдоиши дин сабаб шудаанд.

Хонандагони гиромӣ, дар ҳаҷми китоби дарсӣ ҷой додани ҳамаи маълумот дар бораи ин ё он мавзӯ ё мафҳуму истилоҳ имкон надорад. Вале хушбахтона, шумо дар асри иттилооту интернет зиндагӣ мекунад ва имкони истифодаи интернетро доред, ки ин воситаю манбаи муҳимми омӯзиш мебошад. Аз ин рӯ тавсия мекунем, ҳар мафҳуму мавзӯи дар ин китоб вохӯрдаатонро мустақилона аз интернет, пеш аз ҳама, сомонаи «Википедия – wikipedia» ҷустуҷӯ кунед. Масалан, дар бораи мафҳумҳои архантроп, неандертал ва динҳои аввалия ба забони русӣ маълумот бештар аст.

marifat.tj


САВОЛ ВА СУПОРИШ:

1. Оё динҳо ҳамеша вуҷуд доштаанд ё дар як марҳалаи муайян пайдо шудаанд?
2. Аввалин нишонаи диндорӣ дар кадом давра пайдо шудааст?
3. Сабаби пайдоиши эътиқодҳои динӣ дар чист?
4. Хусусияти диндории давраи палеолит дар чӣ ифода меёбад?
5. Ин мавзӯро аз сомонаи интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо кунед ва бихонед.

§3. ДИНҲОИ ИБТИДОӢ

Пайдоиши динҳои ибтидоӣ аввалин марҳалаи ташаккули шуури динии инсон мебошад. Ин марҳалаи худшиносӣ ва ҳастишиносии инсоният аз тариқи ҷустуҷӯи моҳияти худ дар табиат ва моҳияти табиат дар худ дар шакли ваҳдати худ бо табиат ва олами ҷонварон, чун **зооморфӣ, тераморфӣ ё антропоморфӣ (ҷонваргуна, хазандагуна, инсонгуна)** инъикос ёфтааст. Дар динҳои ибтидоӣ инсон худро аз табиат ҷудо накарда буд, бо он як медонист ё чунин эҳсос мекард. Бо вуҷуди ҷойи асосиро ишғол кардани табиатпарастӣ ва ҳайвонпарастӣ, нишонаҳое аз ҷустуҷӯ ва таҷассуми ҳодисаҳои табиӣ дар инсон, як навъ *шууре наздик ба динҳои камолотёфта, чун боварӣ ба гайб, намирандагии руҳ, ибодат ва гайра низ дар ниҳоди вай ташаккул меёбад*. Вале заминаи асосии пайдоиши динҳои ибтидоӣ вобастагии инсон аз табиат ва нотаъволии ӯ дар назди қувваҳои он ва таҷассуми ҳаёли – фантастикӣ онҳо мебошад. Ноғуфта намонд, ки баъзе олимони ғарбӣ динро маҳсули тарси инсон аз марг ва ҳодисаҳои дигари табиат ба қалам додаанд, ки асоси илмӣ қавӣ надорад ва пайдоиши динро вобаста кардан танҳо ба як омилу иллат диди илмӣ шуда наметавонад.

Инсонии ибтидоӣ пойбанди ақида ва расму оини ҷомеаи худ буд, ки бо ҳар дигаргунӣ муқобилати саҳт нишон медод. Эътиқодот ва расму оини инсонии ибтидоӣ ба ҳаёт ва эҳтиёҷоти ҷисмониву биологӣ ӯ, ба монанди гуруснагӣ, тарс аз ранҷу беморӣ, марг, майл ба зӯрӣ, таҷовуз саҳт алоқаманд



буд. Коҳин ва ё табибон дар ҷомеаи ибтидоӣ шахсони дорои неруи таъсиргузор ва қудрати мудофеъ ба шумор рафта, нақши пешвои мазҳабӣ ва ҳомиро мебозиданд. Агар одами давраи ибтидоӣ бемор мешуд, ӯ чунин мепиндошт, ки ба ӯ руҳи нопоке таъсир расонидааст ва барои халосӣ ва наҷот аз он, ӯ бояд ба коҳин (шаман) ва ё табиб муроҷиат кунад. Ӯ инчунин мепиндошт, ки мобайни коҳинон ва руҳи одамон робитае вучуд дорад ва танҳо коҳинон метавонанд сабаби халоси инсон аз беморӣ шаванд.

Динҳои ибтидоӣ маҷмуи парастиишҳои печидаву мураккабро ташкил мекунанд. Дар асл он истилоҳот ва номҳои, ки мо барои ташҳиси ин динҳо (чун фетишизм, тотемизм, сеҳрҷоду (магия), анимизм) ба қор мебарем, номи як дини муайяне набуда, балки ифодакунандаи маҷмуи аносири боварҳои ибтидоӣ ва то андозае хусусияти умумии ин динҳо мебошанд. Динҳои ибтидоӣ ба маънои имрӯзаи калима дини комил нестанд, чунки дар онҳо ҳамаи идеяи Худо, охират, китобҳои муқаддас, паёмбарон вучуд надорад. Бо вучуди ин дар онҳо ҳамаи унсурҳои асосии дин – боварӣ ба вучуди олами ғайб, фавқуттабиӣ, маҷмуи маросими хосе барои таъсиррасонӣ ба қувваҳои табиат ҷой доштанд, ки баъдан ба ин ё он шакл дар динҳои қамолёфта ворид шудаанд.

Тотемизм (аз «*тотема*» – калимаи забони ҳиндувони амрикоӣ ба маънои «*авлоди вай*») як навъ эътиқоду боварӣ ва маросими динии одамони ибтидоӣ аст, ки бар пояи боварӣ ба робитаҳои авлодӣ ва ҳешовандӣ байни инсон ва ҳайвонот, ҳамчунин ҷонварони дигар ва рустаниҳо устувор аст.

Масалан, имрӯз аз намунаи парастиишҳои тотемистӣ парастии шер дар Африқо, уқоб, хурӯс ва сағи обӣ дар Амрикои Шимолӣ, барзагов дар Юнон ва Миср ва гов дар Ҳиндустон ва Африқо, говмеш дар ҷануби Ҳиндустон ва кенгуру дар Австралия мушоҳида мешавад, ки далели дар гузашта манбаи ибодат будани ин ҳайвонот дар ин кишварҳо мебошад.

Анвои тотемаҳо мухталифанд, масалан, тавре олимон мушоҳида кардаанд, тотемизм миёни мардуми бумӣ (аборигенҳо)-и Австралия, Гвинеяи Нав ва ҳиндуёни




амрикоӣ роиҷ буда, ин мардум ба чандин қабила ва ҳар қабила дар навбати худ ба чандин авлод тақсим мешаванд ва ҳар авлод тотемаи худро дорад.

Боқимондаи нишонаҳои тотемизмро дар Тоҷикистон дар лақабе, ки намояндагони баъзе деҳоту рустоҳо доранд, пайдо кардан мумкин аст. Масалан, дар баъзе ноҳияҳо деҳаҳои ҳастанд, ки лақаби гов, сағ, хирс ё ҳуку гурбаро доранд. Мувофиқи суннатҳои аборигенҳои ҷануби Австралия, ҳар фард тотемаи худро аз модари худ мегирад, чун шаҷара ё насабномаи авлодии ҳар касро аз тариқи модараш нигоҳ медоранд.

Шакли дигари парастии ибтидоии одамон **фетишизм** (*фаронсави. – fetichisme, португалии. «фетико» – тӯмор, сохта, маснуъ*) мебошад. Ин парастии эътиқод хусусияти ғавқуттабӣ ё мовароуттабии ашё, чизҳои моддиро ифода мекунад. Одамони ибтидоӣ баъзе чизу ашёи табиӣро моддиро дорои қувваи ғавқулода сеҳрнок мешуморидаанд, аз онҳо мададу ёрӣ меҳостаанд. Чунонки имрӯз баъзеҳо ба тӯмору бозубанд ва чизҳои дигар боварӣ доранд. Анвои фетишҳо зиёд мебошанд. Фетиш метавонанд сангрезаҳо, харсангҳои ғайриодӣ, навъи сангҳои осмонӣ (кометаҳо), устухонҳо, косаҳои сар, чӯбҳои аҷиб, шохҳои гову гавазн, наъли асп ва монанди инҳо бошанд. Унсурҳои фетишизм дар тамоми динҳои қадим ва ҳама манотиқи ҷаҳон мушоҳида шудаанд. Дар байни олимони диншиносии ғарбӣ доир ба истилоҳи фетишизм ва ба шакли парастии алоҳида ҷудо кардани он ихтилофи ақида вучуд дорад. Бисёриҳо онро яке аз хусусиятҳои умумии анимизм, яъне зинда ва дорои ҷон ва руҳ тасаввур кардани ҳама ашё, навъе аз бовариҳои анимистии одамони ибтидоӣ мешуморанд.

Анимизм (*аз латинӣ anima, animus – руҳ, ҷон*) яке дигар аз парастии ибтидоӣ буда, дараҷаи нисбатан баланди эътиқоди динист. Ин боварӣ унсури асосии ҳамаи динҳои ибтидоӣ ва пас аз он мебошад. Дар марҳалаҳои охири рушди ин давраи ҷомеа эътиқодҳои анимистӣ ривож пайдо мекунаанд. Одамон муътақид буданд, ки тамоми мавҷудот, чи мутаҳаррик, чи сокин, мурда ё зинда дорои ҷон ва равон ҳастанд, ки даруни он маҳфӣ ва мастур мебошанд. Махсусан,



онҳо боварӣ доштанд, ки ҳар як инсон дорои руҳе ҳаст, ки ҳангоми ҳоб ва руъё аз бадани ӯ муваққатан хориҷ мешавад ва ниҳоят дар лаҳзаи воқеин, ҳангоми марг баданро ба таври қатъӣ тарк мекунад.

Онҳо арвохро дорои сурат ва эҳсосоти авотиф, соҳиби қувваи ирода ва қасду ният мешумориданд. Бовар доштанд, ки онҳо мисли ашхоси зинда метавонанд чизеро ирода кунанд, инсонро роҳнамо бошанд ва агар ба ҳашму ғазаб оянд, метавонанд ниҳоят зиёновар шаванд. Аз ин рӯ бояд ҳамеша аз онҳо эҳтиёт кард. Сабаби пайдоиши анимизмро олимони аксаран дар надонистани якҷанд ҳодисаҳои равоӣ-психикии инсон, мисли ҳоббинӣ, руъё, аз ҳуш рафтани ва марг медонанд.

Сеҳру чоду (магия) низ яке аз унсурҳои динҳои ибтидоӣ ба шумор меравад. Сеҳру чоду амалест, ки аз ҷониби одамони махсус, афсунгарон, шаманҳо анҷом дода мешавад. Одатан аз хондани дуо ва ё тақрори баъзе қалимот ва ё анҷом додани баъзе ҳаракат, қорҳо, ки гӯё қувваҳои ғайбӣро ба ҳастии худ истифода мебарда бошанд, иборат буд. Сеҳру соҳирӣ ҳанӯз ҳам дар амалҳои шаманҳо дар динҳои баъзе халқҳои Осиёи Ҷанубӣ, Африқо ва Австралияву Амрикои Ҷанубӣ дида мешавад.

САВОЛ ВА СУПОРИШ:

1. *Заминаҳо ва сабабҳои пайдоиши динҳои ибтидоӣ ва табиӣ аз ҷӣ иборатанд?*
2. *Чаро ин динҳоро динҳои табиӣ ё ибтидоӣ ном ниҳодаанд?*
3. *Хусусияти асосии динҳои ибтидоӣ дар ҷист?*
4. *Тотемизм ҷист?*
5. *Фетишизм ва анимизм аз ҳамдигар ҷӣ фарқ доранд?*
6. *Ин мавзӯро аз сомонии интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо кунед ва бихонед.*



БОБИ II

ДИНУ ОИНҲОИ ТАМАДДУНҲОИ ГУЗАШТА


§4. ДИНИ МИСРИЁНИ ҚАДИМ

Хонандагони гиромӣ, дар ин боб ва се боби баъдӣ таваҷҷуҳи худро ба чи гуна ташаккулу тақомул ёфтани таълимоту боварҳо ва ақоиди динӣ дар ҷомеаҳои табақоти нисбатан рушду тақомул ёфта ва вобаста ба ҳамин муҷаррадтар (абстракттар)¹ шудани мухтавою мазмуну мундариҷаи шуури динии инсоният ҷалб кунед. Махсусан, таҳаввули ақидаҳои устуравӣ ба хусусияти динҳои бисёрхудоӣ ва дар ҷаҳорҷӯбаи чунин таҳаввул расидани инсонҳо ба масири шохроҳи ҳаракат ба сӯи яктопарастӣ – тавҳид, бо пушти сар кардани табиатпарастӣ ва гузаштан ба сатҳи бисёрхудоӣ (политеизм), духудоӣ – санавият (дуализм), бо қаробат ба зинаи анҷуман (пантеон)-и худоён бо сарварию худои худоёнро таваҷҷуҳ кунед. Ба тағйирот дар ин масири таҳаввул зехн монед. Ин кӯшиш барои тақомули салоҳияту малакаи диншиносии илмиатон муфид хоҳад буд. Шинохти таърихи пайдоиши динҳои Миср, Бобул, Юнону Рум, сипас, Эрон, ки воқеан, нахустғавраҳои тамаддуни башар мебошанд, барои шинохти масири таҳаввулу тақомули тамаддуни инсоният ва ақидаҳои динии башар нақши муассир дорад.²

Марҳалаи навин дар таърихи таҳаввули маънавию мазҳабии инсоният якҷоя бо ташаккулҳои сохторҳои нави ҷамъиятии инсоният будааст. Нахустқавмҳо ва халқҳои пешрафтаи бостон, пас аз он ки мунтазам дар тули таърих аз зинаи ҳаёти қабилавӣ авлодӣ ва ғорнишинӣ ба сохти давлатию салтанатӣ ва ташкили ҳукуматҳо ва давлатҳо расиданд, дар тасаввуроти динию мазҳабии онҳо низ тағйироту таҳаввулоту ҷиддие ба вуҷуд омадааст. Дар ин марҳала

¹ Мучаррад – бараҳна кардан, танҳо, безан; дар фалсафаю илоҳиёт мафҳумест, ки аз нишонаю хусусиятҳои дувум сеюм ва дараҷаҳои дигари он, яъне аз хусусиятҳои аворизии он сарфи назар кардан ва таваҷҷуҳ танҳо ба сифоту мушаххасоти зотию ҷавҳарии онро ифода мекунад.


² Барои васеътар шудани доираи салоҳияти худ, метавонед ба китоби Ш. Абдуллозода. «Асосҳои диншиносии». – Душанбе, 2001, наш. 2, с. 2021 муроҷиат кунед.



тахаввулоти тозае дар шууру тасаввуроти динии инсоният, яъне гузаштан аз таҷассуми табиат ба таҷассуми қувваҳои иҷтимоии ҷомеа ба вучуд омад.

Аввалин тамаддунҳои бостон, ки ин таҳаввулотро аз сар гузаронидаанд, тамаддунҳои азбайнрафтаи мисрӣ, бобули, эронӣ, ҳиндуию чинӣ ва юнонию румӣ мебошанд.


Миср қадимтарин маркази тамаддуни башар дар қисмати шимолу шарқии Африқо, дар канори баҳри Миёназамин ва Баҳри Сурх, дар ду тарафи рӯдхонаи бузурги Нил ҷойгир аст. Дар қадим ин кишварро ҳуди мардумаш Кемит, яъне «Замини сиёҳ» меномиданд. Ин ном ба он сабаб гузошта шуда буд, ки ҳар сол бар асари обхезӣ дар саросари канори рӯдхонаи Нил лойи сиёҳранге дар заминҳои кишт боқӣ мемонд.



Пайдоиши тамаддун дар ин сарзамин бо пайдоиши фарҳанг: дин, илм, ҳунар, ҳат, адабиёт, шахрсозӣ, меъмори ва ташкилоти сиёсӣ вобаста буд. Зарурати кишту зироат, муайян кардани мавсими обхезӣ, меъмори ва тақвим барои иҷрои маросими мазҳабӣ, зимнан, ба пайдоиши илмҳои ҳайату ситорашиносӣ, риёзиёту ҳандаса, физика мусоидат кард. Пайдоиш ва таҳаввули динҳо низ дар ин кишвар бо таҳаввулоти иҷтимоии он вобаста буд.


Дар Мисри қадим мо намунаи хеле равшани таҳаввули парастиишро ва тасаввуроти мазҳабии табииро аз «фетишизм», «анимизм», «тотемизм» то ба динҳои бисёрхудоӣ – политеизм ва ҳатто муддате гароишҳои тавҳидӣ мушоҳида мекунем.

Тақрибан ҳудуди 4000 то 3000 сол пеш аз милод дар соҳили рӯди Нил аввал деҳа ва рустоҳо ба як марказ, ки «**нум**» номида мешуданд, муттаҳид шуда, сипас ин нумҳо ба воситаи ҷанг ё дигар роҳҳо ба якдигар даромаданд, ки дар натиҷа ду марказ, ду салтанат, яке дар қисмати сарғаҳ – болооби рӯди Нил, дигаре дар поёноб – делтаи Нил ташаккул ёфт. Дар ҳудуди соли 2900 то милод подшоҳ бо номи **Менес** ин ҳардуро тахти салтанати худ даровард ва аввалин сохтори ҳукумати мутамаркази сулолаи *Фиръавнҳоро* поягузорӣ кард. Пас аз ин сию як сулолаи фиръавнҳо дар ин сарзамин ҳокимият карданд.



Мисриён дар ин давра марҳалаи эътиқодии табиатпарастӣ – беҳудоиро пушти сар карда, ба сатҳу зинаи болотар – эътиқодоти бисёрхудоӣ (политеистӣ) расида буданд. Дар ибтидо ашёву ҷонварон – маъбудҳоро, ки аз давраи тотемпарастӣ мерос монда буд, мепарастиданд. Ҳар як нум (ноҳия)-ро санаму бут – маъбуди хоссе, як муҳофизе аз навъи ҷонварон нигоҳбонӣ мекард. Масалан, дар ноҳияҳои Абидус ва Тиниис шағолро, дар ноҳияи Фаюм тимсоҳ, дар ноҳияи Тебес худои Омунро ба сурати гӯсфанди кӯчкор мепарастиданд. Шаҳри Мемфисро ду худо муҳофиз будааст:

Дертар дар ҷараёни таҳаввули иҷтимоию сиёсӣ, маъбудҳо – худоёни бузургтаре аз таркибёбии якчанд маъбуд ба вучуд омадаанд.



Хулоса, дар натиҷаи таҳаввулоти тӯлонӣ дар Миср маҷмуи худоёни нуҳгона – эннеада зухур мекунад, ки навъе аз анҷумани худоёнро мемонад. Онҳо чунинанд:

1. Раъ ё Ра – мазҳари хуршед	6. Осирис / Азирис – худои Нил
2. Шу ё Су – мазҳари ҳаво	7. Изис – худои замини ҳосилхез
3. Тefнyт – мазҳари хало ва нестӣ	8. Сит – худои саҳро
4. Чеб – худои замин	9. Нифтис – худои замини нокорам
5. Нyт – олиҳаи осмон	

Тибқи тасаввуроти мисриён ҳамаи худоён ва аносири табиат аз даҳани Ра берун омадаанд. Аз ин рӯ дар Миср Ра – худои бузург, худои худоён ба шумор мерафт.

Гайр аз ин, байни мисриён худоёни дигаре низ буданд. Муҳимтарин ва нодиртарин тасаввуроти мисриён бовар ба намирандагии руҳ ва ҳаёти дубораи пас аз марг буд. Ин бовар асоситарин усули дини мисриён буд, ки баъдан дар зардуштиёну мусулмонон такмил ёфт. Сабаби мумиё кардани часади мурдаҳо ва сохтани аҳромҳои азим барои маҳфуз доштани онҳо ҳамин бовар будааст.

САВОЛ ВА СУПОРИШ:


1. Гузаштан аз динҳои ибтидоӣ ба динҳои бисёрхудоӣ (политеистӣ) дар Мисри қадимро шарҳ диҳед.
2. Бузургтарин ёдгорӣ – муъҷизаи дорои хусусияти динии Мисриён кадом аст?
3. Бисёрхудоии динҳои Мисри қадим дар чӣ ифода ёфтааст?
4. Мисриён барои чӣ мурдаҳоро мумиё ва дар аҳромҳо нигоҳ медоштанд?
5. Худоёни машҳури Мисри қадимро номбар кунед.
6. Ҳамин мавзӯро аз сомонии интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда, бихонед.

§5. ДИНИ БОБУЛИЁНИ ҚАДИМ

Байни солҳои 5300 то 4000-уми то милод дар водии Байнаннаҳрайн (Mesopotamia – байни рӯдҳои бузурги Дачла ва Фурот), дар сарзамини Ироқи имрӯза оҳиста-оҳиста марказҳои аҳолинишин ба вучуд омаданд.

Дар ин сарзамини ҳосилхез тақрибан ҳамзамон ду тамаддуни бузург: шумерӣ ва аккодӣ ташаккул ёфтанд. Шумериҳо ноҳияи ҷанубӣ ё Байнаннаҳрайни поёниро дар ҳамсоияи Халиҷи Форс дар ихтиёр доштанд. Ин қавм зиёда аз 3 ҳазор сол пеш аз милод дар он ноҳия сукунат дошта, дорои тамаддуну фарҳанги куҳан буданд. Дар натиҷаи ҳафриёти бостоншиносӣ осори гаронбаҳое аз тамаддуни бостонии ин сарзамин ба даст омадааст.

Бобул – Байнаннаҳрайн дар замони подшоҳии Ҳаммурапӣ (солҳои 1792 – 1750 то милод) ба як кишвари ягонаи Бобулистон муттаҳид карда мешавад. Маъруфтарин ёдгории




хаттии давраи ҳокимияти Ҳаммурапӣ «Маҷмуи қонунҳо»-и ўст. Аввалҳои асри хх милодӣ бостоншиносон Ҳангоми ҳафрийёт сутуни сангие пайдо карданд, ки ин қонунҳо дар рӯи он навишта шуда буданд.

Аз таърихи тамаддун маълум аст, ки дар Шумеру Бобул илм ва фарҳанг дар ниҳояти рушд ва тараққӣ будааст. Шаҳрсозию меъморӣ, суратгарӣ, ҳайкалтарошӣ, таърихнигориву адабиёт, тиб, риёзӣу ҳандаса, зубби маъдан ё маъдангудозӣ, сохтани дастгоҳҳои бофандагӣ, сохтани испор, чархароба, асбобҳои мусиқӣ дар Бобулистон тараққӣ карда буд. Дар соҳаи иқтисодӣ, кишоварзӣ ва тичорат ба вучуд омадани унсурҳои муносибати сармоядорӣ аз муҳимтарин дастовардҳои ин тамаддун аст.

Яке аз соҳаҳо ва мероси арзишманд ва нахустин намунаи таърихӣ, ки бобулиён ба тамаддуни ҷаҳонӣ эҳдо кардаанд, аввалин намунаи қонунгузорӣ, аз ҷумла қонун ё маншури ҳуқуқии Ҳаммурапӣ мебошад, ки дар зоти худ қадимтарин санади қонунгузорӣ аст, ки пеш аз Ёлмомияи ҳуқуқи башар – Устувои Куруши Кабир эҳод шудааст¹.

Бо вучуди ин пешрафтҳо, навъи парастии шумериҳо ва бобулиён бисёрхудоӣ буда, бар пояи маросимҳои ҷамоавӣ бунёд шуда буд. Нахустин маҷмуъ ё анҷуман (пантеон)-и ҳудоӣ мутааддид дар тамаддуни шумерӣ ба вучуд омадаанд, ки ном ва шумораи онҳо афзун аз ҷаҳор ҳазор аст. Ҳар яке

¹ Қонуни Ҳаммурапӣ (*аккад. Inu Anum sirum*) – дар замони ҳокимияти Ҳаммурапӣ, ҳанӯз пеш аз «Панҷитоби Мусо», ки пайравони ин дин пайдоиши онро ҳадди ақал асри X то милод медонанд, ҳанӯз дар асрҳои XVIII – XVII, солҳои 1755 – 1752 то милод ба забони акқодӣ таҳия ва мураттаб шуда буд. Ин бозёфти бостоншиносӣ аз тарафи экспедитсияи археологӣи фаронсаӣ соли 1897 бо раҳбарии Ж. де Морган дар сарзамини Эрон дар замони ҳокимияти Музаффариддиншоҳи қочор дар ноҳияи Элам ба даст омад, ки ҳоло дар осорхонаи Луври Париж маҳфуз аст. Бояд гуфт, ки дар таърихи то қонуни Ҳаммурапӣ илми ҳуқуқшиносӣ дар сарзамини Бобул ва Ошур ва Акқод боз ҷандин маҷмуаи қонунгузориро медонад, ки бо номҳои Ислохоти қонуни Урукагин, Қонуни Ур-Намму, Қонуни Липит-Иштар, Қонуни Эшнунни маъруфанд. Қонуни Ҳаммурапӣ марҳалаи ниҳонии таҳаввули қонунгузорӣ дар ин минтақа буда, дар он дастовардҳои қонунгузориҳои пешина ҷамъбаст шудааст. Қонунгузориҳои Ҳаммурапӣ аввалин ҳуҷҷати ҳуқуқӣ мебошад, ки ҳанӯз пеш аз «Панҷитоби Мусо» масоили бештари ҳуқуқиро дар худ инъикос, қоркард ва ҳал кардааст. Ин ҳуҷҷат бахшҳои зиёдеро дар доираи васеъ ба вучуд овард.



аз ин худоён намуде, мазҳаре, таҷассуми ҷузъие аз қувваҳои табиат буданд. Аз ҷумла:

1. Ану – Парвардигори осмон, худои бузурги шаҳри Ерек	6. Инанна – Худои муҳофизӣ шаҳри Урук (ҳазораи IV т. м.), худои ишқ ва ҷанг
2. Ки – Худои замин	7. Боббар , ки баъдан номи Шамас ҳосил кард – Худои осмон ва офтоб дар шаҳри Ларса
3. Энхил (ё Энлил) – Парвардигори фазо, ҳавои ғавқонӣ ва худои ҷангҷӯву муборизи шаҳри Ниппур	8. Энки – Худои модари кулл, онро Худои Иштар ҳам мегуфтанд, Худои шаҳри Киш
4. Син – Худои моҳ	
5. Нанну (ё Зуена) – Худои шаҳри Ур	

Ин худоён чун дар дигар марказҳои тамаддуни қадим, хусусияти антропоморфӣ дошта, бо ҳам мисли одамон муошират мекарданд. Дар Бобул ҳеҷ ҳудое ибодати худои дигарро манъ намефармудааст. Баъдан дар ин ҷо низ, мисли он чи дар Миср буд, якчанд ҳудо бо ҳам анбоз намуда, олами вучудро байни худ тақсим кардаанд. Масалан, замоне Ану, Энхил ва Эра ба тартиб салтанати осмон, замин ва обҳои зеризаминиро байни худ тақсим карда буданд. Ин навъ иттиҳоди сегона (таслис) баъдан хангоми рушду такомули зироат ва кишоварзӣ дар сурати дигаре ҷой доштанд. Масалан, иттиҳод ё таркиби Худои Шамас – Худои Офтоб, Син – Худои Моҳ ва Иштар – Худои Модар, ҳосилхезӣ, боварӣ.

Дар ин марҳала дар байни худоён маъруфтарин худованд Иштар (олиҳаи Модар) будааст. Ў тақрибан мавриди парастии хоссу ом қарор гирифта буд. Ўро «Модари кулл» меномиданд ва дар табиат вайро Ўзро ва дӯшиза мешинохтанд. Ақидае ҳаст, ки худои Анохита (Нохид)-и эронӣ шакли тағйирёфтаи Иштар ва нафси ҳуди ҳамин ҳудо аст.

Мардук (ё **Мардух**) бузургтарин худои Бобул буда, ба Иштар рақиб мебошад. Ин марҳалаи дувум, марҳалаи нави таркибёбии худоён аз бисёрҳудой ба сӯи яктопарастӣ буд, ҳарчанд онҳо то ба ин дараҷа нарасидаанд. Афзуда-

ни мавқеи сиёсӣ, иқтисодӣ ва фарҳангии Бобул сабаб шуд, ки Мардук ҳамчун ҳудои пойтахт оҳиста-оҳиста ба мақом ва мартабаи аввал дар байни ҳудоеён баромада, бузургӣ ва қудрат касб кунад. Яъне Мардук, ин ҳудои маҳаллии хурди қаторӣ, ба тадриҷ ҳудоеъни дигар ва кишварҳои зери таъсири Бобул аз Фаластину Миср то Халиҷи Форс, аз Шом то Байнаннаҳрайнро зери таъсири худ қарор дода, баъзеро дар худ ҳал кард. Оқибат Мардук мақоми Ҳудои Осмон ва Замин, инчунин офарандаи ҷаҳон ва одамииён, нигоҳдорандаи назм ва оромишро касб кард.

Чунин аст масири таҳаввули динҳо аз бисёрҳудой то яктопарастӣ, ба чунин нуктаҳо таваҷҷуҳ кунед.

Асли ақоиди динии бобулиён дар ҳамосаҳо ва асотир дарҷ шудаанд. Омӯхтани ин ҳамосаҳо ва асотир маводди зиёде аз назари фарҳангшиносӣ ва диншиносӣ ба мо медиҳад. Дар робита бо диншиносию фарҳангшиносии муқоисавӣ нуктаи ҷолиб он аст, ки мазмуну мундариҷаи ин асотир ба ташаккули ақоиди динии манотиқи атрофи Бобул таъсир гузоштаанд. Аз ҷумла бо қатъият метавон гуфт, ки тасаввурот дар бораи назарияи ибтидои пайдоиши олам, ҳодисаи обхезӣ – «туфони Нӯх» (оби азоб) ва ғайра, ки дар Таврот ва Қуръон баъдан дохил шудаанд, айнан шабоҳат бо тасаввуроти динии бобулиён доранд. Ҳамчунин асотири космогонии шумериву бобули дар бораи пайдоиши олам ва офарида шудани инсон, метавон гуфт, дар ташаккули космогонии динҳои сомӣ таъсири зиёд доштаанд.

Бобулиён низ мисли мисриён дар таърихи тамаддуни башар дар меъмории мазҳабӣ нақши муассир гузоштаанд. Намунаҳои он «Бурҷҳои Бобул» ва меъмории «Боғи овезони Семирамида»-и Навуходоносари II мебошанд.

САВОЛ ВА СУПОРИШ:

1. Тамаддуни бобули кай ва дар қучо ташаккул ёфтааст?
2. Парастииҳои бобулиёни қадимро шарҳ диҳед.
3. Фарҳанги Бобул бо тамаддуни шумерӣ ва аққодӣ чӣ гуна иртибот дошт?

4. Худоёни бобулиёни қадим чӣ мақом ва ном доштанд?
5. Таъсири боварҳои бобулиёро ба динҳои баъдӣ дар чӣ мебинед?
6. Ин мавзӯро аз сомонаи интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда, бихонед.

§6. ДИНИ ЮНОНИЁНИ ҚАДИМ

Хонандагони гиромӣ, инак ба марҳалаи дигаре аз таҳаввули динҳои миллию давлатӣ – дину оини юнониёну румиён расидем. Ин марҳаларо метавон зинаи аввали гузариш ё наздик шудан ба яктопарастӣ номид, ки бо ҷудо шудани як Худо, дар анҷуман (пантеон)-и худоён бо касби мартаба ва номи Худои худоён ҳамчун сарвари анҷумани худоён анҷом меёбад. Агар ҳамин раванди таҳаввулро ба равшанӣ тасаввур карда тавонед, метавон гуфт, ки дар диншиносӣ аввалин нишонаи салоҳияту лаёқат доштанро касб мекунад.

Зимнан, ин мавзӯ дар ҳазинаи зеҳнатон донишҳои муфиди дигар доир ба таърих ва хусусияти фарҳанги юнонию румӣ захира мекунад, ки дар оянда барои азҳуд кардани ҳикмату фалсафа муфид аст.

Кишваре, ки шарқӣён онро Юнон ва ғарбӣён ба пайравии румиён Грек ё Гретсия меноманд, дар гузашта худро **Хеленес** ва сарзамини худро **Хеллас (Эллада)** меномид. Дар



Юнон то хучум ва забти халқҳои ориёӣ ва ташаккули тамаддуни ориёӣ, осори тамаддуни куҳани он бо номи тамаддуни «**минову микенӣ**» дар натиҷаи ҳафриёти бостоншиносон дар қазираи Крит кашф шудааст. Замони воридшавии мардуми ориёӣ ба Ҳеллас дар шимолу шарқи нимқазираи Балкан дар ҳазораи дувуми то милод будааст. Ҳеленҳо бо аҷдоди ориёии эронӣ ва ҳиндуаврупоӣ ҳам аз як решаву бун баромада, аз ҷумла номи ҷаҳор қabilaи ниёгони ориёии юнонӣ дар ашъори Ҳомер бо номҳои Ашёнҳо (Achaean), Ионианҳо (Ionians), Дуриёҳо (Dorians) ва Аеолиёнҳо (Aeolians) зикр шудааст. Аз ин қabilaҳо яке – Ионианҳо аз нимқазираи Балкан гузашта, дар соҳилҳои ғарбии Осиёи Хурд маскан гирифтанд ва шарқӣ бо номи ҳамин қabila (Аюниён) ва ин сарзаминро баъдан Юнон ном гузоштаанд.

Дар зер як мундариҷае доир ба хусусиятҳои дини юнонӣ барои кори мустақилона ва хонишҳои иловагӣ ба шумо пешниҳод мешавад, то ба онҳо диққат диҳед ва аз интернет ҷустуҷӯ кунед:

– чигунагии сохтори анҷуман (пантеон)-и худоён бо сарвари Зевс;

– шабоҳат ва умумияти тасаввуроти динии юнонӣ бо тасаввуроти халқҳои дигари ориёӣ;



– шабоҳати Девпитер (Девпедери Ҳиндуориёӣ) – пада-ри осмон бо Деметер – ҳудои модарзамин ва Зевус (Деваси Ҳиндуориёӣ);

Устураҳои юнонӣ дар бораи ҳудоеъ: Гера, Посейдон, Афина, Артемида, Аполлон, Асклепий, Пан, Афродита, Арес, Гефест, Гестия, Гермес, Зевс¹;

– вазифаҳои ҳудоеъ ва тарзи зиндагии онҳо: тасаввуроти космологии асотирию динии юнониён;

– устураи олиҳаи Замин – Гея ва осмон – Уран ва писари ӯ – Крон ва Рея – духтари Уран;

– устура дар бораи Крон ва куштори фарзандонаш ва чигунагии наҷоти Зевс;

– қаҳрамонҳудоеъ Прометей, Ҳеракл (Геракл);

– тасаввуроти мазҳабии юнониён дар бораи ҳаёт ва марг ва ҳаёти пас аз марг;

– ташаккули шаҳр-давлатҳо ва хусусияти динҳои миллию давлатиро касб кардани дини юнониён;

– таҳаммул надоштани динҳои давлатии юнонӣ ба ҳеҷ гуна озодфикрӣ, далел – муурофияи додгоҳии Сукрот ва қатли ӯ;

– таносуб ва таъсири дин ба фалсафа аз нигоҳи файласуфони Юнон;

– пайдоиши илоҳиёти фалсафӣ дар Юнон ва «Метафизика» (Мобаъдутабаи)-и Арасту.

Сарчашмаҳо барои омӯхтани ақидаҳои динию мазҳабӣ ва маросими Юнони қадим (асри классикӣ) хеле фаровонанд. Пеш аз ҳама, осори хаттӣ – устураҳои то ба мо расида, бозёфтҳо ва ёдгориҳои бостоншиносӣ, боқимондаҳои ибодатгоҳҳо, қурбонгоҳҳо, тасвир ва мучассамаи ҳудоеъ аз ҷумлаи он сарчашмаҳо мебошанд. Дар баробари ин, номгӯи зиёде аз ёдгориҳои хаттӣ, таҳқиқоти таърихӣ, фалсафӣ ва асарҳои асотириву бадеии он давра то ба мо омада расидааст.

Таърих дар мавриди ҳуҷум ва сукунат ихтиёр кардани қабилаҳои ориёӣ дар сарзамини Юнон ва таъсири онҳо ба тамаддун ва дину парастиишҳои юнониён далелҳои зиёд дорад.

¹. Метавонед дар бораи ҳар кадом аз ин ҳудоеъ дар саҳифаҳои интернет бо устураҳо дар бораи онҳо шинос шавед.



Дини юнониён навъе аз бисёрхудоии ташаккулёфта буда, дар шакли «анчумани худоён» амал мекард. Бо вучуди ин, тасаввуроти динии классикии юнониён бо тасаввуроти дигар халқҳои ориёӣ, алалхусус бо ҳиндуэронии қаробат дорад.

Юнониён, баръакси ориёӣҳои ҳиндуэронии қадим, мурдаҳои худро дар хок ё бо тобут ё бе тобут мегӯрониданд ва ба вучуди руҳи инсон пас аз марг дар зери замин дар қаламрави Аида ва довари аъмоли одамон дар он ҷо бовар доштанд. Инчунин дар байни юнониён парастии қаҳрамонон, ба дараҷаи худоён қудсият пайдо кардани онҳо, парастии маҳаллӣ дар симои қаҳрамон, худоёни авлодӣ, қабилавӣ ва дар ниҳоят, ҳомиёни шаҳр – давлат (полис)-ҳо ривҷ доштанд.

Дар давраи ташаккули худоёни ҳомии шаҳр – давлатҳои дини юнониён хусусияти динҳои миллии давлатиро касб мекунад. Динҳои давлатии юнонӣ ҳеҷ гуна озодфикриро таҳаммул надоштанд, шаҳрвандон маҷбур буданд қонуну қоида ва маросими мазҳабии умумидавлатиро риоя кунанд, дар ҳолати акс саҳт ҷазо дода мешуданд. Мисоли он ба бединӣ муттаҳам кардани Сукрот ва қатли ӯ аз тариқи нӯшонидани ҷоми пурзаҳр мебошад.



Зевс – Худои бузург, худои худоёни анҷумани худоёни юнонӣ. Крон аз тарси он, ки писаронаш ҳокимиятро, чунон ки худӣ ӯ аз падараш Уран гирифта буд, нагиранд, ба занаш Рея (духтари Уран) фармуд, ки фарзандони таваллудшударо ба назди вай биоварад ва ӯ онҳоро бераҳмона фуру мебурд. Ҳамин тавр, ӯ панҷ фарзандаш: Гестия, Деметр, Геру, Аида (Гедас) ва Посейдонро фуру бурд.

Рея фарзанди охиринаш Зевсро аз ӯ дар ҷазираи Крит, дар ғоре пинҳон кард ва ба ҷойи ӯ сангери печонида, ба Крон медиҳад ва ӯ нафаҳмида онро фуру мебарад.

Чунин аст қиссаи таваллуди Зевс, ки баъдан ӯ дар мубориза бо инсонҳои азимҷуссаи Замин (титан)-ҳо ғалаба ба даст меорад.




Зевс чун Худои Осмон, фармондеҳи раёду барқ дар кӯҳи Олимп ба тахти тилои салтанат менишинад, дар атрофи ӯ худоёни дигар.

Гера – хоҳар ва зани сеюми ӯ (пас аз Метида ва Фемида) – олиҳаи ҳомии зоймон ва никоҳ паҳлуяш нииаста тасвир шудаанд. Духтараи Геба низ он ҷо ҳузур дорад. Хулоса, дар силсиламаротиби маъбади анҷумани худоёни Юнони қадим, пас аз хонаводаи Зевс, ду бародараи: Посейдон – худои баҳрҳо ва уқёнус ва Аид – худои салтанати руҳи мурдагон дар зери замин қарор доранд. Пас аз онҳо дар мартабаи сеюм худоён Аполлон – худои офтоб, ҳомии манзилгоҳҳо, шаҳрҳо ва рамаҳо; Артемида – духтари Зевс – худои моҳ, ҳосилхезӣ, ҳомии таваллуди кӯдакон ва табобат ва Афина – худои ҳомии шаҳрҳо қарор доранд. Дар зинаи поёнтар аз онҳо Гефест – писари Зевс – худои отаиш ва оҳангарӣ; Дионис – худои майкашӣ; Гермес – худои ҳомии мусофирон қарор доранд. Ҳамчунин худоёни дигар: Арес – худои ҷанг, Афродита – худои муҳаббату ишқ; Деметра – худои ҳосилхезӣ ва худоёни дигаре ба ин анҷуман дохиланд.



Зиндагӣ ва рафтору кирдор, сурату андоми худоёни юнонӣ ҳама шабеҳи одамонанд, онҳо на танҳо хислатҳои хуби инсон, балки хислатҳои баду разилаи онҳоро низ доранд. Дар асотири юнонӣ мақоми қаҳрамонхудоён – Прометей, Геракл ва дигарон низ хеле баланд аст.



Метавон гуфт, ки худоёни дини Юнон намехостанд инсонҳо мучаҳҳаз бо илму дониш ва бениёз бошанд, чунки мувофиқи таълимоти ин дин инсонҳо барои анҷоми корҳои худоён офарида шудаанд. Далели қотеъ барои исботи ин қазия ғазабӣ худон худоён Зевс ба амали Прометей мебошад. Прометей оташи худо (рамзи илму дониш)-ро рабуда, ба инсонҳо ҳадя мекунад ва гирифтори азобу шиканҷаи Зевс мешавад. Ёро дар кӯҳе занҷирбанд мекунад ва каргасе ҳар рӯз синаашро шикӯфта, чигарашро меҳӯрд ва то рӯзи дигар он барқарор мешуд ва каргас рӯзи дигар ҳамон корро такрор мекардааст.

САВОЛ ВА СУПОРИШ:


1. Юнони қадим кадом кишвар ва мамлакатро дар бар мегирад?
2. Эътиқодҳои юнониёни бостон аз чӣ иборат буд?
3. Анҷумани худоён чӣ рисолатро иҷро мекард?
4. Исмҳои худоёни машҳури Юнони қадимро номбар кунед.
5. Робитаи динҳои юнониёно ба парастииҳои ориёӣ шарҳ диҳед.
6. Ин мавзуро аз сомонӣ интернетӣ «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда, бихонед.

§7. ДИНУ ОИНИ РУМИЁНИ ҚАДИМ

Дар ғарби нимҷазираи Балкани Аврупо нимҷазирае қарор дорад, ки онро Апеннин меноманд ва кишваре, ки дар он ҷойгир шудааст, ҳоло бо номи Италия маъруф аст. Аммо номи Рум (Рим) дар ибтидо (ва имрӯз низ) номи шаҳрест, ки дар ҳафт теппаи соҳили поёноби дарёи Тибр, дар асри VIII пеш аз милод ба вучуд омада буд. Дар яке аз теппаҳои самти рост қалъаи шаҳр – Капитолий бунёд шуда буд.

Баъдҳо дар асри аввали милодӣ тамоми кишвар Рум ва ҳар шаҳрванди он дар кучое таваллуд шавад, румӣ номида мешуд. Аҳолии ин шаҳрро латинҳои патритсий ташкил

мекарданд. Батадрич дар атрофи шаҳр аз ҷойҳои дигар одамон омада ҷойгир шуданд, ки онҳоро плебейҳо номиданд. Румро шоҳ ва сенат (шурои мӯйсафедон) идора мекарданд. Ҳафт подшоҳ пайдарпай ба тахти салтанати он нишастанд ва дар замони салтанати охирин – Таркюин Ла Сопербе (534 пеш аз милод), ки марди золим ва ситампеша буд, мардум ба исён хеста, низоми давлатии ҷумхуриро дар он шаҳр барпо карданд.



Пас аз ин батадрич шуҳрату неруи ин шаҳр рӯ ба афзоиш ниҳод, то тамоми ин нимҷазира ба зери ҳокимияти он даромад.

Нимҷазираи Италия низ дар нимаи ҳазораи дуюми пеш аз милод чун нимҷазираи Юнон мавриди ҳучуми қабилаҳои ориёӣ, махсусан, селтҳо қарор гирифт. Онҳо бумиёни ин сарзаминро мачбур карда, пойдевори тамаддуни навро дар он сарзамин гузоштанд. Қабилаҳои ориёие, ки нимҷазираи Италияро тасарруф карданд, латин ном доштанд. Сипас нимҷазира мавриди ҳучуми ду қабилаи дигар аз шарқу шимол шуд. Ҳамин латинҳо дар асри VI қабл аз милод байни ду қувваи муҳоҷим: атрусканҳо аз шимол ва юнониҳо аз ҷануб қарор гирифтанд. Таҳаввули дини румӣ дар таъсири мутақобилаи ин се тоифа сурат гирифтааст. Сарчашмаҳои дини румиёни қадим ҳамон аст, ки дар дини юнониён зикр кардем. Дини румиёни бостон низ дини миллию давлатӣ ва эътиқодоташон бисёрхудоии навъи ориёӣ будааст.

Қадимтарин эътиқодҳои мазҳабии онҳо иборат аз як зумра бовариҳои омехта ба хурофот, асотир, сеҳру чоду ва фолбинию афсунҳо будааст. Онҳо барои арвоҳ ва худоёни худ ҳеҷ шаклу шамоил, робитаҳои оилавӣ ва ғайра қоиладар набудаанд.

Худоёни румӣ чун юнонӣ ба чандин насл: аввал, дуом, сеюм ва ғайра тақсим мешаванд. Дар ин ду кишвар қариб ҳамаи ҳаводис ва ҳатто хурдтарин амали инсон: кумак, ғалаба, умед, дард, тарс ва ғайра худои худро доранд¹. Румиёни қадим мазҳари парастии худро «нумино», қувваҳои кулӣ ва ғайримушаххас (шояд наздик бо истилоҳи «ғайб»-и исломӣ) меномиданд.



Ҳамаи тасаввуроти динии румиёно ба се оини хонаводагӣ, саҳроӣ (кишоварзӣ) ва дину мазҳабӣ давлатӣ тақсим кардан мумкин аст. Дар кешу оини саҳроӣ боварӣ ба арвоҳи киштукор – Сатурн, ба руҳи нашъунамои ғалла ва сабзиши тухмӣ – Серес, руҳи дарав – Конус ва ғайра вучуд дошт. Умуман, ҳар як амали марбут ба зироаткорӣ ва деҳқонӣ арвоҳу худои худро дошт.

Ҳамчунин дар хона ва хонавода низ румиён ба як силсила арвоҳ, масалан, ба арвоҳи дару дарвоза – Қонус, худои оташдон ва оташ – Весто ва арвоҳи ҳофизу нигоҳбони анбори озуқа – Пенотҳо бовару эҳтиром доштаанд.

¹ **Нигар:** Дини румӣ – Мавод аз Википедия.

Дини давлатии румиён худоёну ташрифоти мазҳабии хос дошт. Подшоҳи Рум бисёре аз ташрифоту маросими диниро роҳбарӣ мекард. Пас аз ташаккули империя ва густариши қаламрави он, дини давлатӣ батадриҷ то он ҷо таҳаввул меёбад. Аз замони Август ба баъд императорон худо эълон карда мешаванд.



Хулоса, худоёни маъруфе, ки анҷумани худоёни дини давлатии Руми бостонро ташкил мекардаанд, иборат аз худоёни зер будаанд:

- **Юпитер** – худои худоён (ҳамтои юнонии он – Зевс);
- **Юнона** – олиҳаи никоҳ, модар – зани Юпитер;
- **Минерва** – яке аз олиҳаҳои асосии румӣ, ҳомии косибӣ, табобат ва санъат, дар қатори Юпитер ва Юнона сегонаи анҷумани худоёни Капитолий ба шумор мерафт;
- **Янус** – худои баромадгоҳу даромадгоҳи дарҳо, дар ибтидои худои нур ва Офтоб, дарвозаи осмон;
- **Марс** – худои ҷанг;
- **Весто** – худои оташдони хона ва оташ (дар Юнон Геста);
- **Нептун** – худои обҳо ва намӣ (юнонӣ – Посейдон);
- **Вулкан** – худои оташи ҳаробиовар (юнонӣ Гефес);
- **Серера** – яке аз занҳудоҳо (олиҳаҳо)-и ҳосилот;
- **Меркурий** – худои тиҷорат, фоида ва сарватмандӣ (ҳамтои юнониаш – Гермес)¹;
- **Диана** – олиҳаи наботот, таҷассуми Моҳ.

¹ Ҷунон ки дидед, бо номи худоёни юнонию румӣ бисёре аз ҷирмҳои осмонӣ номгузорӣ шудаанд, ин боз як далели таъсири дин ба фарҳангу илми инсоният мебошад.

Аз худоёни румӣ Юпитер (яъне падари осмонӣ) яке аз нишонаҳои умумияту алоқамандии дину мазҳаби румиён бо динҳои ориёӣ мебошад. Чун юнониён худоёни румиён низ дорои мартабаю мақоми хос буданд, худои худоён ё «Падари худоён», ки таҷассуми ҳашамати он империя буд, Юпитер ба шумор мерафт. Пас аз ӯ Юнона ва Минерва қарор доштанд, ки ба ифтихори онҳо се маъбад дар Капитолий бунёд шуда буд.

Замони императории Август дар Рум ҷиҳати берун овардани мардум аз бухрони мазҳабӣ ва муттаҳид кардани румиён дар зерӣ як мафкура, ба парастииш ва тақдиси императорон замина гузошта шуд. Аввалан, император Август падари худ – Юлий Сезарро ба мартабаи худоӣ бардошта, барои ӯ маъбаде дар Рум сохт ва пас аз он дигар императорон то Нерон худро ба мартабаи худоӣ нишонданд.

Бо таъсири дину оини юнонӣ дар Рум парастииш Аполлон ва Артемида – Диана ривоч меёбад. Гузашта аз ин, дар натиҷаи бархӯрд бо Шарқ дар Рум парастииш худоёни Осиёи Хурд низ роиҷ шуд, аз ҷумла метавон парастииш модари худоён – Кибалӣ ва парастииш худои дини ҳиндуэронӣ – Митраро мисол овард. Дар асри якуми милодӣ, пас аз пайдоиши дини насронӣ, муборизаи шадиди мазҳабие байни дини нав ва қуҳани империя то асри чаҳор, то давраи аз тарафи император Константин дини давлатӣ эълон шудани дини насронӣ идома кард.

САВОЛ ВА СУПОРИШ:

1. Руми қадим кадом минтақаро дар бар мегирифт?
2. Хусусияти динҳои румиёни бостон аз чӣ иборат аст?
3. Чаро динҳои румиён ва юнониёноро динҳои миллию давлатӣ меноманд?
4. Худоёни маъруфи румиёни бостонро номбар кунед.
5. Дини Руми қадим кай ва чӣ тавр аз байн рафт?
6. Ин мавзӯро аз сомонии интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо кунед ва бихонед.

marifat.tj

БОБИ Ш

ДИНУ ОИНҲОИ БОСТОНИИ ЭРОН


§8. РАВАНДИ ТАҲАВВУЛИ ДИНУ ОИНҲОИ ЭРОНӢ-ОРИӢ

Шогирдони гиромӣ, инак, ба марҳалаи дигаре аз таҳаввулу тақомули динҳои миллию давлатӣ, дину оини халқу миллатҳои эронитабор, аз ҷумла тоҷикон расидем. Шумо бояд пеш аз ҳама худ ва таърихи дину оини миллати худро хуб бишносед.

Аз ин рӯ муҳимтарин салоҳият худшиносӣ доштан аст. *Миллати мо ҳамчун миллати динофар дар тамаддуни ҷаҳонӣ саҳми бузург гузоштааст, ки ба хазинаи умумибашари тамаддун на як дин, балки чандин динро арза кардааст.* Аввалин динҳои фаромилӣ динҳои мебошанд, ки дар ин сарзамин ба вуҷуд омадаанд, чун *меҳрпарастӣ* ва *зардуштӣ*. *Гузашта аз ин, асоситарин усули таълимоти динҳои сомӣ: тавҳид – яктопарастӣ ва маод – ҳаёти пас аз марг, ҳатто бо тасвири ҷузъиёти он, масалан, рӯзи Растохез ва нули Чинвот – Сирот дар дини зардуштӣ асрҳо пеш аз динҳои сомӣ баён шудаанд.*

Дар ростии тамаддунофаринӣ нишонаи барҷастатарин саҳмгузорӣ, пеш аз ҳама, боқӣ гузоштани осори адабию маънавӣ ва хаттию китобӣ аст. Дар ин маврид, агар китоби чандчилдаи «Доиратулмаорифи ҷаҳонии адабиёт»-ро боз кунед, хоҳед дид, ки аксари миллатҳои мутамаддини имрӯзаи Аврупо танҳо дар асрҳои хеле баъди милодӣ, аз асри панҷи пас аз милод то асрҳои X – XII милодӣ аввалин нишонаҳои осори адабӣ эҷод кардаанд, ҳол он ки ниёгони мо ҳанӯз дар охириҳои ҳазораи якуми то милод, ҳадди ақал китоби муқаддаси «Авесто»-ро ба тамаддуни ҷаҳонӣ арза кардаанд. Ба ин асос шумо метавонед аз гузаштаи миллати худ ифтихори воқеӣ кунед.

Тоҷикон, чунон ки гуфтем, дар аҳди бостон ҳамроҳ бо дигар халқҳои эронинаҷод аз назари фарҳанги динию мазҳабӣ дар таърихи тамаддуни ҷаҳонӣ нақши арзандае гузоштаанд ва до-



рои дину оини баркамолу ҷаҳонӣ будаанд. Халқҳои эронӣ аз нигоҳи динофаринӣ ба зумраи нодиртарин халқиятҳои ҷаҳон тааллуқ доранд. Аз тамаддуни бостонӣ то имрӯз танҳо ду наҷодест, ки дар динофаринӣ пештоз будаанд.



Наҷодҳои ҳиндуориёӣ ва сомӣ. Дар ҳавзаи тамаддуни ҳиндуориёӣ тоҷикон ва эронӣён дар таърихи тамаддуни башарӣ, ҳадди ақал дину ҳаракатҳои мазҳабие, чун *меҳрпарастӣ* (митраизм), *зарвония ё зурвония*, *таълимоти маздаясно*, *зардуштия*, *монавия*, *маздакия* ва дини наво дар асри XX – баҳоияро арза кардаанд. Аз ин динҳои эронӣ се дин: меҳрпарастӣ, зардуштия ва монавия дар тамаддуни бостон ва баҳоия аз динҳои наво берун аз марзу буми Эронзамин интишор ёфтаанд ва аз ин нигоҳ, дар қатори динҳои ҷаҳонӣ ба шумор мераванд. Хусусияти ҷаҳонӣ касб кардани ин динҳо, дар берун аз марзу сарҳадҳои кишварҳои эронитабор паҳн шудани онҳо бештар ба мазмуни даъвати онҳо марбут аст, яъне даъвати онҳо ба ҳама инсоният нигаронида шудааст.


Гузашта аз ин, таъсири динҳои эронӣ ба динҳои ҳиндӣ, ки бо динҳои ориёӣ аз як решаанд ва ба динҳои сомӣ, ки дар ҳамсоияти наздики ҷуғрофиёӣ ва додугирифтӣ муносибатҳои наздики фарҳангиву сиёсӣ будаанд, хеле зиёд мебошад.

Дину оини бостонии халқҳои ориёӣ бо шароити зиндагӣ, вазъи иҷтимоию сиёсӣ ва фарҳангии қавмҳои ориёӣ робитаи ногуастани доранд.



Дар замони хеле қадим, дар умқи таърих аҷдоди тоҷикон: *сугдиҳо, хоразмиҳо, фарғониҳо, бохтариҳо, ҳайтолиҳо, тахориҳо, сакоиҳо* бо халқиятҳои Эрони Ҷанубӣ чун *курдҳо, лурҳо, балучҳо* ва ғайра, ҳамчунин ҳиндуорӣ ва ҳиндуаврупоӣ дар маҷмӯъ як гурӯҳи халқиятҳо ва наҷоди ориёиро ташкил мекардаанд.

Мувофиқи маълумоти сарчашмаҳои таърихӣ бостоншиносӣ, халқҳои ҳиндуэронӣ ибтидо дар сарзамини васеъ, ки дар Авесто **Ариян Вайеҷах** номида шуда, домани он аз Ҳиндукуш то канораи рӯдхонаи Дон ва аз Урал то халиҷи Форс тулу арз дошт, зиндагӣ мекардаанд. Ариян Вайеҷах, мувофиқи ахбори Вандидод (фар.1, банди 3), нахустин ва беҳтарин сарзамин аз сарзаминҳои шонздаҳгонаи офаридаи Ахуромаздост. Тақрибан дар охири ҳазораҳои сеюми пеш аз милод қабилаҳои ҳиндуорӣ ба ғарб ва ҷанубу ғарб (дар Аврупо – германо-романҳо, славянҳо, дар Балкан – юнониҳо, франкоиҳо, дар Осиёи Хурд – ҳетҳо) ва ҷанубу Шарқ (ба Ҳиндустон) интишор ёфтаанд.



Аз ин рӯ дар байни ҳиндуён ва эронӣни қадим ва халқҳои ҳиндуаврупой, ба ғайр аз қаробати забонӣ, аз ҷиҳати дину мазҳаб ва тасаввуроти ҳамосавию асотирий низ умумият ва шабоҳатҳои зиёде дида мешавад. Дар аввалҳои ҳазорсолаи I то милод сарзамини Эрони Шарқию Ғарбӣ мушаххас шуда буд. Эронӣни шарқӣ дар сарзамини Осиёи Марказӣ ва Хуросон, қисме аз Эрону Афғонистони имрӯза, эронӣни ҷанубу ғарбӣ дар сарзамини имрӯзаи Эрон ва қисми Ироқ зиндагӣ мекарданд.

Дину оинҳои мардуми бумии Осиёи Марказӣ ва Эрон дар он давраи бостонӣ амалан ҳамон оинҳое будаанд, ки дар китобҳои Ведаҳо ва Авесто осори онҳо мушоҳида мешаванд. Сарчашмаи ин оинҳо умумияти ҳиндуаврупой дорад. Масалан, худои юнониён Зевс аз калимаи лотинии «*деус*» (худо) ва ҳиндуй – *дайва* ва эронӣ – *дев* ё *див* аз як асли ҳиндуаврупой – санскритии «*дайва*» гирифта шудааст. Ҳамчунин умумият байни мафҳумҳои авестой ва ведой ва забони санскрит чун қонуни умумӣ, *ҷони ҷаҳон* – *аша* (*авес*, – *ашо*; *форсии қадим* – *арто*; санскритӣ – *рта*) ва мафҳуми қурбонӣ (*авест*, – *йаза*; *форс. қад.* – *йаза*), истилоҳи маъбад (*авес*, – *заутар*; санскрити қад. – *хотар*) ва шираи сархушкунанда (*авес*, – *ҳаума*; санскритии қадим – *сома*) дида мешавад, ки ин ҳама далелу бурҳони ваҳдату ҳешовандии тамаддуну дину оинҳои ориёӣҳои ҳиндӣ, эронӣю аврупоиро дар ҳолати ибтидоии онҳо нишон медиҳад. Дар ин давра худоёни мавриди эътиқоди халқҳои ҳиндуориёӣ ба ду даста ҷудо мешаванд: як гурӯҳро *дайва* (санскритии қад. – *дева*) ва гурӯҳи дигарро – *асура* (*авест*, – *аҳура*; санскритии қад. – *асура*) меномидаанд. Инро низ бояд гуфт, ки имкон доштааст, ки ҳатто як қабила, ҳам ба *дайва* ва ҳам ба *асура* эътиқод дошта бошанд, ё якеро парастанд, ибодат кунанд ва ба дигаре хусумат варзанд.

Халқҳои эронитабор дар ибтидо нуруҳои табиӣ, монанди офтоб, моҳ, ситораҳо, хок, оташ, об ва бодро ме-парастаидаанд. Дар ин маврид дар китоби «Ригведа» маълумоти зиёд ҳаст. Моҳиятан, динҳои ин давраро динҳои ибтидоӣ ва аз назари иҷтимоӣ онро қабилавӣ-авлодӣ номидан равоаст. Эътиқоди эронӣни бостон бисёрхудоӣ

(полетизм) ва гоҳе санавӣ (дуалистӣ) будааст. Дар байни ориёӣҳои Эрони Бостон ва Осиёи Марказӣ, чунончи пештар низ зикр шуд, ҳамчунин эътиқод ва парастии Офтоб бо номи Мехр (Митра) ва Моҳ бо номи Афродита роиҷ будааст.




Дар сарчашмаҳои таърихӣ боз дар бораи ду оини пеш аз зардуштия, яъне **каюмарсия**, **зарвония** ё **зурвония** ва **таълимоти маздоясной** маълумот оварда шудааст. Ин динҳои бостонӣ бар пояи муборизаи нур ва зулмат устувор буданд. Дар ҳар ду Яздон офарандаи ҳам нур ва ҳам зулмат аст. Дар зарвония омадааст, ки Зарвон интизории таваллуди фарзандаш Хурмуздро дошт ва ба шакку шубҳа роҳ дод, аз он дар як шикам нутфаи ҳам Хурмузд ва ҳам Аҳриман ба вучуд омаданд. Зарвон гуфта буд, ҳар кадоме пеш таваллуд шавад, подшоҳиро бар ӯ хоҳад дод. Аз ин хабар Аҳриман огоҳ шуд ва пеш аз маврид шиками модарро дарида берун омад. Зарвон онро ба даст гирифт, ки хеле зишту бадбӯӣ буд. Ёро раҳо карда гуфт, писари ӯ набояд чунин зишту бадбӯӣ бошад. Пас аз он Хурмузд таваллуд шуд. Зарвон ёро қабул кард ва меҳост

подшоҳии оламро ба ӯ супорад, вале Аҳриман суханони ӯро ба хотираш оварда, гуфт: «қавлу паймон набояд шикаст». Дар устура омадааст, пас аз ин Зарвон ба Аҳриман 9000 сол иҷозати ҳокимиятро дод ва пас аз он даврони ҳокимияти Хурмузд оғоз мешавад. Ин устура мувофиқи таҳқиқи Гео Виденгрэн аз навъи устураҳои ҳиндуэронист, аз ин рӯ таърихи пайдоиши зарвония низ на давраи Сосониён, балки дарвоқеъ, чунон ки Шаҳристонӣ овардааст, пеш аз ислоҳоти Зардушт бояд бошад. Ҳамчунин дар хотир дошта бошед, ки қавмҳои эронинажод, чунонки гуфта шуд, дар доираи дини зарвония, динҳои то зардуштӣ эътиқоди санавидутопарастӣ доштаанд.

Бо вучуди ин, дар он замонҳо низ эронӣён ба вучуди як қонун, тартиби кулӣ ва интизоми томе дар ҷаҳон қоиладор будаанд, ки он ҳам ба сурати табиӣ ва ҳам ахлоқӣ ҳукмронӣ мекард ва онро бо забони худ «Аша» ё «Арто» меномиданд. Адлу дод ва ростиро аз сифатҳои хосси ӯ медонистанд. Инчунин гузаштагони мо эътиқод ба вучуди руҳи кулли мурдагон *эймо* (дар Веда – «яма») ва ба «*Фраҳа-Ваши*» ба маънои равон ё «*руҳи нахустин*» ё худ «*равони маҳбуб ва муқаддаси ниёгон*» доштаанд. Хулоса, ориёӣҳои бостон ин қувваҳои илоҳӣ ва баъзеи дигарро, ки номи онҳо аз миён рафта ва фаромӯш шуда, парастидан мекардаанд ва дар пеши онҳо қурбонӣ ва ҳадяҳо мегузоштаанд.

Бузургдошти Озар ё ибодат дар пеши оташ аз расму одоби қадими эронӣён аст ва дорои аҳаммияти хос будааст. Онро бо ташрифот ва маросими муайян ба ҷо меовардаанд. Ин ҷо низ қаробати мазҳабию фарҳангӣ бо ориёӣҳои Ҳиндаён аст. Ҳарчанд аз ҳудои Агни, ки дар Веда ҳамчун ҳудои оташ омадааст, дар одоби эронӣён номе бурда нашуда, лекин шакл нест, ки ин ҳам яке аз унсурҳои умумии мазҳабӣ дар назди эронӣёни қадим – ҳиндувон буда, мавриди бузургдошт қарор доштааст. Ҳамчунин барои руҳи равони аҷдод ва арвоҳи муқаддаси гузашта аз ҳосили донаву ғалла ва гӯшти ҳайвон қурбонӣҳо мекардаанд.



САВОЛ ВА СУПОРИШ:

1. Халқҳои эронӣ дар ибтидо кадом нерухоро мепарастиданд?
2. Аввалин дину оинҳои қадимаи эронӣ-ориёӣ кадомҳоянд?
3. Ҳавзаи тамаддуни ҳиндуориёиро дар харитаи замин нишон диҳед ва шарҳ диҳед.
4. Зарвония ва маздоясно чӣ гуна таълимот мебошанд?
5. Маросими қадимаи эронӣ-ориёиро номбар кунед.
6. Ин мавзуро аз сомонаи интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо кунед ва бихонед.

§9. ҚАДИМТАРИН ПАРАСТИШҲОИ МАРДУМОНИ ОРИЁӢ. ОИНИ МЕҲРПАРАСТӢ (МИТРАИЗМ)


Чунон ки дар боло зикр шуд, халқҳои Эрони бостон дар ибтидо нерухи табииро мепарастидаанд. Моҳиятан, динҳои ин давраро динҳои табиӣ ва аз назари иҷтимоӣ қабилавӣ-авлодӣ номидем. *Дар ин давра эътиқоди эронӣ-ён бисёрхудоӣ (политеизм) ва гоҳе санавӣ (дуализм) будааст.*

Ҳамчунин гуфта шуд, ки дар Эрони бостон дар байни ориёӣён эътиқод ва парастии Офтоб бо номи Меҳр (Митра) роиҷ будааст. Ин як далели дигар ба он аст, ки дин дар қомеаи башар маҳсули таҳаввулу бархӯрд ва мутаассиршавии доимии фарҳангҳо мебошад.

Меҳр – худои рӯшноӣ, худои ҳақиқат, танзимкунандаи қорҳои олам, ҳомии мазлумон, худои ҷангу набардҳо будааст, ки тамоми қабилаҳо ва тоифаҳои ориёӣҳои бостонӣ дар ҳар ҷо ва ҳар кишваре ӯро мешинохтанд ва месутуданд. Яке аз сурудҳои «Яшт» дар Хурд-Авесто Митраро монанди худое, ки подшоҳон қабл аз оғози ҷанг назди ӯ намоз мебуддаанд, ёд кардааст. Номи ин худо дар китоби муқаддаси Ҳиндувон – Ригведа низ омадааст. Ин худ ҷой доштани нишонаҳои меҳрпарастӣ дар қадимтарин сарчашмаи ориёӣ китоби муқаддаси Ригведа, ки ибтидои худро аз сарзамини

Осиёи Марказӣ мегирад, бурҳони қотее дар вучуди он ханӯз дар ҳазораи II пеш аз милод мебошад.


Оини меҳрпарастӣ (митраизм) таълимоти худро дар асоси фалсафаи начоти фардӣ ё инфиродӣ бунёд ниҳода буд. Яъне ҳар фард бояд дар фикри начоти худ аз тариқи тай кардани марҳалаҳои муайян бошад. Таваҷҷуҳ кунед, ниёғони мо ханӯз 3-4 ҳазор сол пеш на ба тақдиру қисмати таъинкардаи касе, балки ба тақдирсози хештан будан бовар доштанд. Дар меҳрпарастӣ шахс бояд имтиҳони сахтро мегузашт, ки он аз анҷоми якчанд маросим: *1. гусли таъмид; 2. маросими пок кардани гуноҳон ба воситаи асал (дар маротиби олитар); 3. маросими масрафи об, нон ва шароби муқаддас; 4. маросими ниёиш; 5. риезат; 6. пок кардани вучуди худ аз гуноҳон ба воситаи қурбонӣ кардани гов иборат буд.*



Оини меҳрпарастӣ ханӯз пеш аз дини зардуштӣ ба вучуд омада буд, вале пас аз ислоҳи мазҳабии Зардушт низ таъсири зиёде дар Эрони бостон доштааст. Митра аз худоён (эзадон)-и маъруфи Эрон буд, ки ба фарҳанги халқҳои сомӣ дар Ғарб низ таъсир гузошта ва онро бо номи Шамас ё Шамс мепарастиданд. Ӯ бахшандаи шукӯҳ ва азамат ба шоҳон буд, аз ин рӯ пас аз Ахурамаздо олитарин мақомро дар дарбори шоҳони эронӣ доштааст.

Оини меҳрпарастӣ баъд бо номи ведоии худ Митра – «митраизм» дар империяи Рум паҳн шуда, то ҳудуди асри

IV милодӣ, яъне то дини давлатӣ шудани дини насронӣ ва танг кардани динҳои дигар дар Осиёи Хурд, Африқо, Аврупо низ нуфузи зиёд пайдо карда буд. Он ҳамчунин ба оини гностикҳо, дини монавӣ ва насронӣ, тасаввуфи исломӣ таъсири зиёд расонда, умумияти зиёд бо дини ведоӣ доштааст.




Дар асрҳои нахустини милодӣ нуфузи дини меҳрпарастӣ дар сарзамини Рум хеле бузург буд ва дар он замон пурзӯртарин рақиби дини насронӣ ба шумор мерафт. То замони табдили насроният ба дини ҳукмрон, ҳатто императорони Рум ба Митра ҳамчун ба як наҷотбахши башарият, мубаллиғ ва ҳидоятгари ҳаёти абадӣ эътиқод доштанд. Ба андешаи аксари муҳаққиқон, дини насронӣ низ аз ин оини эронӣ бостон таъсир гирифтааст. Масалан, тибқи андешаи муҳаққиқи таърихи илми нучум – Павел Глоба, анъанаи ҳар сол дар рӯзи 25-уми декабр чашн гирифтани мавлуди Исои Масеҳ дар асари пайравӣ аз анъанаи меҳрпарастон дар робита бо чашни рӯзи мавлуди Митра ба вуҷуд омадааст. Ҳамчунин баъзе ривоёт ва эътиқодҳои дигари насронӣён,

чун ба аёдати Исои Масеҳи навзод шитофтани чӯпонҳо; пошидани оби мукаддас ва ҳамчун рӯзи худованд пос доштани рӯзи якшанбе; хӯронидани нону оби табаррук низ бо оини меҳрпарастӣ робита доштаанд. Аз ҳама муҳим, гояи намирандагии руҳ ва ҳаёти пас аз марг низ қабл аз динҳои тавҳидӣ дар оини меҳрпарастӣ вучуд доштааст.

Умуман, таъсири эътиқодоти меҳрпарастӣ ва динҳои халқҳои ориёӣ (эронитабор) ба ташаккули тасаввурот ва эътиқодоти динҳои яҳудиву насронӣ ва ислом хеле фаровон ба назар мерасад. Масалан, меҳрпарастон ба Митра ҳамчун ба ҳудои рӯшноӣ ва наҷотбахши башарият эътиқод доштанд, насронӣён чунин наҷотбахшро Исои Масеҳ мешуморанд. Митра аз духтари бокира ба дунё омадааст, ҳамчунин Исои Масеҳ тибқи эътиқоди насронӣён ва ҳатто мусулмонон аз Марями бокира ба дунё омадааст. Ҳам Митра ва ҳам Исои Масеҳ иродаи падархудоро дар рӯйи замин татбиқ мекунанд, фарқ фақат дар ҳамин аст, ки ин падархудо дар оини меҳрпарастӣ Аҳурамаздост. Ривояти меҳрпарастӣ дар бораи бозгашти Митра ба назди Аҳурамаздо пас аз анҷоми рисолаташ дар рӯйи замин низ бо таълимоти насронӣ дар бораи эҳёи Исои Масеҳ ва бозгашташ ба сӯйи Падархудо хеле ҳамоҳанг аст.

Чунин унсурҳои ба ҳам монанд на танҳо дар ривоятҳо ва таълимоти оини меҳрпарастӣ ва дини насронӣ, балки дар миёни рамзҳо ва нишонаҳои онҳо низ зиёд дучор мешаванд. Масалан, яке аз рамзҳои насронӣ салиб мебошад. Дар байни рамзҳои оини меҳрпарастӣ низ чунин салиб вучуд дорад, ки дар дохили доира қарор гирифтааст.



Чунин салиби даврадор қадимтарин рамзи ҳудои офтоб аст, ки на танҳо дар оини меҳрпарастӣ, балки дар бисёр дину оинҳои дигари бостонӣ низ мавриди истифода будааст. Дар ин рамз доира рамзи ҳуди Митра ва салиб рамзи чор нуқтаи асосӣ мебошад, ки онҳоро офтоб дар давоми як сол тай мекунад: ду нуқтаи қиёми офтоб ва ду нуқтаи баробаршавии давомнокии шабу рӯз.

Яке аз муҳимтарин хидматҳое, ки Сосониён барои фарҳанг ва тамаддуни башарӣ анҷом додаанд, гирд овардани Авесто мебошад. Эҳё ва рушди бесобиқаи фарҳанг ва дину оинҳои бостонии эронӣ дар давраи салтанати Сосониён метавонист дар ҳудуди империяи Рум низ мавҷи эронӣшавӣ ва эронигароиро ба вучуд биоварад. Дар ин росто ягона воқеае, ки садди роҳ шуда тавонист ба вучуд омадани дини насронӣ мебошад.

Бо вучуди ин нақши бузурги оини меҳрпарастӣ дар таҷаккули фарҳанг ва тамаддуни аврупоӣ ва умуман фарҳанги умумибашарӣ, муассир ва бузург мебошад. Тавассути ин дину оини ориёӣ мардуми Аврупо ва дигар минтақаҳои ҷаҳон бо як қатор ғояҳои муҳими динӣ-ахлоқии эронӣ бостон, мисли *поквичдонӣ, вафо ба аҳд, хидмат ба ҳамкешону ҳамватанон, гуфтору пиндор ва рафтори нек аз наздик шинос шуда, аз онҳо дар ислоҳу ривоҷи фарҳанги худ баҳрабардорӣ кардаанд.*

САВОЛ ВА СУПОРИШ:

1. Кадом хусусиятҳои барҷастаи парастииҳои халқҳои эрониро медонед?
2. Меҳрпарастӣ ё митроия (митраизм) чӣ гуна дин аст?
3. Меҳрпарастӣ кай ва дар куҷо пайдо шудааст?
4. Ин дин, оин баъдтар дар кадом минтақаҳо паҳн шуда буд?
5. Митраизм – намунаи чигунагии таъсири динҳо ба ҳамдигар.
6. Ин мавзӯро аз сомонии интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда, бихонед.




БОБИ IV

ДИНИ ЗАРДУШТӢ

§10. КИТОБИ МУҚАДДАСИ «АВЕСТО»

Зардуштия аз маъруфтарин динҳои бостонии халқҳои ориёӣ мебошад. Он бо номи асосгузораи Зардушт номида шудааст. Зардушт қадимтарин ҳаким ва мутафаккири шинохташудаи Эрони бостон аст. Тибқи ақидаи баъзе аз муаррихон ва мутафаккирони ҷунонӣ, ӯ дар ҳудуди 6000 сол қабл аз марги Афлотун (427 – 347 то милод) зистааст. Охири таърихе, ки нависандагони ҷунонӣ барои таваллуди ӯ таъин кардаанд, 600 сол қабл аз салтанати Хашоёршоҳ (асри V пеш аз милод) аст¹. Ҳамин тавр, дар бораи замони зиндагии Зардушт дар сарчашмаҳои ҷунонӣ аз 600 сол пеш аз Хашоёршоҳ то 6000 сол пеш аз марги Афлотун ихтилофи ақида вуҷуд дорад.



Имрӯз дар мавриди замони таваллуд ва зисти Зардушт ду нуқтаи назар ҳаст: як гурӯҳ таърихи таваллуди Зардуштро ҳудуди соли 660 (асри VII то милод), гурӯҳи дигар ҳудуди

¹. Дар мавриди сарчашмаҳои ин маълумот: нигар ба китоби Пешвои миллат Эмомалӣ Раҳмон. «Дар бораи дин». – Душанбе, 2006, с. 410 – 417 ва «Асосҳои диншиноӣ», таълифи Ш. Абдуллозода, боби зардуштия.


солҳои 1500 – 1000 то милод. (байни асрҳои XV то X то милод) тахмин мекунад¹, ки охирин ба ҳақиқат наздиктар аст.

Мувофиқи ривоёт, чун Зардушт ба сисолагӣ мерасад, ба ӯ чандин каромат ва муъчизоте даст медиҳад. Табиист, ки дар он рӯзгор бе муъчиза ва каромат исботи рисолату паёмбарӣ имкон надошт. Нахустин кашф ва шуҳуде, ки ба Зардушт даст дод, чунин буд: Ногаҳон ҳаёли шабаҳе, ки қоматбаланд буд, дар баробари назараш намоён мешавад, ки онро фариштаи Ваҳумана (Баҳман), яъне пиндори нек ном додаанд. Он фаришта ба ӯ паём овард, ки чомаи ориятии танро аз ҷон (руҳ) дур кунад, то дар пешгаҳи Аҳурамаздо – ҳудои ҳақим ҳузур ёбад. Вай чунин мекунад. Аз чигунагии ҳузури ӯ дар маҳзари Илоҳӣ ривоятҳои зиёде ҳаст. Яке он ки чун Зардушт дар он анҷумани осмонӣ ва ҷойгоҳи барин дарун омад, сояи ӯ маҳв гардид, зеро аз партави тобиши фариштагон ва шуоъҳои дурахшони арвоҳи улвӣ вучуди ӯ ғарқи нур буд. Пас, Аҳурамаздо дар чунин ҳол ба ӯ таълим дод ва ӯро ба паёмбарӣ баргузид ва фармуд, ки ҳақонӣ, аҳком ва таълиму тақлифҳои илоҳии ӯро ба оламиён бирасонад.

Мувофиқи ин ривоят, пас аз он ҳашт соли дигар Зардушт дар олами кашф ва шуҳуд бо шаш фариштаи муқарраб (Амшоспандон) яқояк гуфтушунид кард ва аз маҷлиси ҳар кадоме баҳравар шуд. Аз баҳши «Готҳо»-и китоби Авесто, ки зоҳиран суҳанони ҳуди Зардушт аст, сарчашмаи пайдоиши ривоёт доир ба ин муқошифотро пайдо кардан мумкин аст. Дар он омадааст: «Туро, эй равони пок ва муқаддас, Туро, эй Аҳурамаздо, меситоям, ҳангоме ки Ваҳман (пиндори нек) назди ман омад ва аз ман савол фармуд: «Оҳанги чӣ кор дорӣ?», дар посух гуфтам: *«Ҳурмат ва ситойиши отаиши Ту оҳанги ман аст ва то тобу тавон дорам, дар тариқи Ҳақ қӯиши мекунам, ростиро ба ман нишон деҳ, то ӯро биталабам!»*

Ин суруди Авесто боз як назари иштибохро ошкор мекунад, ки зардуштиён оташпараст нестанд, балки оташро ҳамчун рамзу шиори Ҳудои ягона – Аҳурамаздо ҳурмату ситойиш мекунанд, на парасташ.

¹ Ниг. Мэри Бойс. Зороастрийцы: верования и обычаи. -2-е изд. М. 1988. - с.8.





Дини зардуштӣ аз лиҳози пайдоиш ва интишор ба гурӯҳи динҳои миллию давлатии оилаи ҳиндуориёӣ тааллуқ дорад, вале аз лиҳози даъват ба дини ҷаҳонӣ тааллуқ дорад. Аз назари эътиқодӣ, зардуштия, дар асл, аз замони Зардушт дини тавҳидӣ-яктопарастӣ будааст. Баъдан дар зарфи зиёда аз ҳазор сол, бо таъсири гузашти замон, ҳаводис ва омилҳои мустамликавии юнону бохтариин хориҷӣ то замони Сосониён, эронӣён ба парастиишҳои бостониин тозардуштии худ савият – дутопарастӣ (дуализм) бармегарданд.

Бесабаб нест, ки дар ибтидо таълимоти Зардушт ба муҳолифати саҳти муғон ва қарапанҳо (руҳониёни оини оташпарастӣ) дучор мешавад. Ў барои интишори таълимоти худ ба дарбори шоҳ Гуштосп (дар Авесто – Виштосп) роҳ меёбад. Пас аз озмоиш ва мувоҳисаҳои илмию мазҳабӣ таваҷҷуҳи шоҳро ба худ ҷалб мекунад, вале дере нагузашта бо иғвои муғон Зардушт ба зиндон меафтад.

Ҳангоми дар зиндон будани Зардушт, яке аз аспҳои дӯстдоштаи шоҳ саҳт бемор мешавад, табибон аз табобати он очиз мемонанд. Зардушт бо истифода аз илмҳои, ки дар ҷавонӣ омӯхта буд, тавонист аспро табобат кунад. Баъди ошкор шудани дасисаҳои иғвои душманонаш, шоҳ ба ӯ аз нав иродатманд мегардад, дар ин байн шаҳбону низ дини Зардуштро қабул мекунад. Пас аз ин дини зардуштӣ – «дини беҳин» бо дастгирии шоҳ Гуштосп дар қаламрави Эрон аз тариқи тарғибу ташвиқ интишор меёбад. Тибқи ахбори «Шоҳнома», Гуштосп дини Зардуштро ба воситаи Ис-

фандиёр дар Эрону Тӯрон паҳн мекунад. Фирдавсии ҳаким зуҳури Зардуштро аз қавли шоҳи туркони Чин Арҷосп чунин тавсиф кардааст:


*Яке пир пеш омадаст сар-сарӣ,
Ба Эрон ба даъвии пайгамбарӣ.
Ҳамегӯяд аз осмон омадам,
Зи назди Худои ҷаҳон омадам.
Худовандро дидам андар бихишт,
Мар ин Занду Усто ҳамма ӯ навишт...*

Зардушт пас аз интишору ривочу равнақи дини худ боз бист сол умр дидааст. Дар ин муддат ду ҷанги калон байни Эрону Тӯрон шудааст ва аз рӯйи ривоятҳо Зардушт дар ҷанги охирин дар Балх, дар баробари меҳроби оташ аз даст тӯроние ба қатл мерасад. Дар он ҳангом ӯ ҳафтоду ҳафт сол доштааст.

Сарчашмаи асосии зардуштия китоби муқаддаси Авесто буда, чунон ки гуфтем, ин дин аз ҷумлаи динҳои соҳибкитоб мебошад. Авесто на танҳо китоби муқаддаси динӣ, балки чун китоби Ведаҳо, қадимтарин ёдгории таърихӣ ва сарчашмаи ҳаттӣ-адабӣ, фалсафӣ ва маънавии халқҳои ориёӣ мебошад. *Он шомили 21 насқ буда, 5 китоб – Ясно, Виспарт, Вандидод, Яштҳо ва Хурд Авесторо* дар бар мегирад. Қисми аз ҳама қадимтарини Авесто – «Готҳо» мебошад, ки 17 боби Ясноро дар бар мегирад.

Нусхаи аслии китоби Авесто то ба мо омада нарасидааст. Аввалин бор Авесторо шоҳаншоҳ Гуштосп ё Доро дар ду нусха бар рӯйи 12 ҳазор пӯсти гов ба ранги тилоӣ навиштааст. Як нусхаи онро дар маъбади Гундишопикон ва нусхаи дигарашро дар Истахр гузоштааст.

Вақте ки Искандари Мақдунӣ сарзамини Эронро тасарруф мекунад, қасри шоҳ, аз ҷумла китобхонаи Истахрро низ оташ мезанад. Нусхаи дар Гундишопикон будаи Авесторо Искандар гирифта, амр кардааст, ки қисмҳои марбут ба тиббу нучумро ба юнонӣ тарҷума карда, бақияи онро нобуд созад.





Дар маҷмӯъ, Авесто дорои ҳазор фасл ва аз 21 наск (рисола ё китоб) иборат будааст. Аз қавли Плиний – донишманди румӣ, Зардушт маҷмуан 2000000 байт сурудааст. Авестои давраи ҳахоманишӣ 815 фасл дошт. Вале баъди ҳучуми Искандар нухаи аслии он, ки бо оби тило дар болои чанд ҳазор пӯсти гов навишта шуда буд, сӯзонида шуд.

Ҳангоме ки пас аз ҳучуми Искандар дар давраи Сосониён порчаҳои парокандаи Авесторо ҷамъоварӣ карданд, фақат 348 фасл ба даст омадааст, ки онро низ ба 21 наск тақсим карданд. Аз 350 000 калимаи Авесто то ба мо ҳамагӣ 85 ҳазор калима омада расидааст.

Маросими Зардуштия. Яке аз аввалин маросими зардуштия ба ҷамоаи динӣ қабул кардан мебошад. Ин маросим дар синни 15-солагии ҷавонон сурат мегирад ва яке аз муҳимтарин расмияти он бастанӣ «куштӣ» (калимаи авастӣ - айвёнғахан), камарбанди динии хоссе, ки аз 72 нах аз пашми гӯсфанди сафед, аз 6 риштаи 12-нахӣ, дар 3 ҳалқа ва бо 4 гирех 2-тогӣ аз пешу ақиб мебошад. Ин ҳама рамзе дорад, аз ҷумла 3 бор печондан ё бастанӣ ресмон рамзест аз 3 зинаи ахлоқии зардуштия, яъне пиндори нек, гуфтори нек, кирдори нек. Ҷашни куштибандӣ яке аз бузургтарин рӯйдодҳои зиндагии ҳар як зардуштӣ аст.

Халқҳои эронӣ дар даврони қабл аз Зардушт 3 вақт ибодат мекарданд. Зардушт ба ин 3 вақт ибодат, ки сахарӣ (хаванӣ), баъд аз нисфирӯзӣ (учаяра) ва шабонгоҳ (авистура) баргузор мешуд, боз 2 вақти дигар – нисфирӯзӣ (рапитва) ва нисфи шаб (уша)-ро илова кард. Ҳангоме ки саросар ҳамаро торикӣ фаро гирифтааст, пайравони зардуштия бояд ба оташ сӯзишворӣ гузоранд ва шохаҳои хушбӯй партоянд ва бо намозу ибодати худ олами хайро тақвият диҳанд.



Ҳамин тавр, намози панҷвақтаи ҳаррӯза вазифаи ҳатмӣ ҳар як пайрави зардушт мебошад. Маросими намоз аввал аз пок кардани худ, яъне таҳорат, шустушӯи дасту рӯй ва пой оғоз ёфта, сипас намозгузор камарбанд (куштӣ)-ро кушода, бо ду даст онро дар пеши худ нигоҳ медорад, бо чунин ҳаёле, ки гӯё дар назди Офаридгор аст. Нигоҳи ӯ ба оташ чун ба рамзи росткорӣ дӯхта шудааст. Диндор ҳангоми намоз Ахурамаздоро ситоиш ва Аҳриманро лаънат меҳонад. Сипас вай боз камарбандашро баста, намозро идома медиҳад. Ҳамин тавр, ин амал чанд бор такрор мешавад.


Дар заминаи фарҳанги зардуштӣ на танҳо динҳои нав, чунонки пас аз ин хоҳем дид, балки як заминаи ғоявӣ ҳукуки инсон, аввалин бор эълони пояи асосии гуманизм – одамият, инкори низомии гуломдорӣ на танҳо эълон, балки чун ҳуҷҷат дар таърихи башар сабт шуд ва он Устувонаи «Манишури ҳуқуқи башари Қуруши Кабир» дар садаи VI – V то милод мебошад. Ин гуна иқдомро ҳатто ду дини ҷаҳонӣ дар ин минтақа бавҷудодада низ ошкор эълон карда натавонистанд.

САВОЛ ВА СУПОРИШ:

1. Заминаҳои ақидатӣ-иҷтимоӣ пайдоиши зардуштия кадомҳоянд?
2. Зардуштия кай ва дар кучо пайдо шудааст?
3. Асосгузори дини зардуштия кист?
4. Паҳнишавӣ ва густариши дини зардуштия чӣ тавр сурат гирифт?
5. Масъалаҳои ахлоқиро зардуштия чӣ тавр ҳал мекунад?
6. Ин мавзӯро аз сомонҳои интернет ва китоби «Таърихи динҳо» / Душанбе: «Дониш», 2014 / пайдо карда, бихонед.

§11. УСУЛИ ТАЪЛИМОТ ВА МАРОСИМИ ДИНИ ЗАРДУШТӢ

Дар мавриди назарияи худошиносии дини зардуштӣ то ҳанӯз ихтилофи ақида ҷой дорад. Яке аз иштибоҳоти маъруф ақида ба санавият – дутопарастӣ (дуализм)-и илоҳиёти зар-




душтия мебошад. Куллан қазовати қатъӣ кардан дар бораи тавҳидӣ, санавӣ ё бисёрхудоӣ будани дини зардуштӣ бидуни ба назар гирифтани таҳаввули он дар зарфи таърихи сеҳазорсолааш, қазовати илмӣ нахоҳад буд.

Ҳақиқат он аст, ки таълимоти худи Зардушт фақат аз назари ахлоқиёт, на худошиносӣ (илоҳиёт), бунёд бар санавият дорад. Бояд гуфт, ки ин ҳам танҳо махсуси дини зардуштӣ нест, балки дар тамоми мазҳабҳо хуб дар муқобили бад, хайр дар муқобили шар қарор дорад. Ҳамчунон дар динҳои сомӣ: яҳудия, масеҳият ва ислом шайтон, бе он ки санавияте ба вучуд орад, дар баробари Худо вучуд дорад, ҳамчунин дар дини зардуштӣ Аҳриман, бе ин ки камтарин газанде ба Ахурамаздо бирасонад, дида мешавад.

Хулоса, дине, ки Зардушт – пайғамбари ориёӣ поя гузошт, оини яктопарастӣ (тавҳидӣ) буд. Вай худои дини худро «Ахурамаздо» – яъне худои ҳаким лақаб дод. Тавҳидӣ будани дини зардуштиро ҳатто муаррихони дини ислом пазируфтаанд. Аз ҷумла Шаҳристонӣ менависад, ки Яздон – «Бор-ут-таоло холиқи нур ва зулмат ва офаридгори онҳост. Вай яктост, шарике, зидде ва ҳамтаре надорад. Ҷоиз нест, ки вучуди торикӣ – зулматро, чунон ки зарвонӣён мегӯянд, ба ӯ нисбат диҳем. Аммо бадию некӣ, салоҳу фасод, покиву касофат ҳамоно аз омезиши рӯшноӣ ва торикӣ ба вучуд омадаанд, агар ин омезиш набудӣ, олам низ ба вучуд наомадӣ». Ҳамчунин овардааст, ки «Мегӯяд: рӯшноӣ вучуди асли дорад, вучуди вай вучуди ҳақиқӣ аст, аммо вучуди торикӣ ба мисоли сояест, ки аз паси одам мегардад. Инак, дида шуд, ки вай мавҷуди ҳақиқӣ нест. Бо офаридани рӯшноӣ табъан зулмат ҳосил мешавад. Чунки тазод зарурати вучуд аст, на зарурат дар қасди аввал»¹.

Фалсафаи паёмбарӣ. Зардуштия яке аз аввалин динҳост, ки ба мақоми пайғамбарӣ диққати махсус додааст. Зардушт худро пайғамбари фиристодашуда – мабъус ва мурсал аз тарафи Ахурамаздо эълон кард ва дар «Готҳо» таъкид кард,

¹ Шаҳристонӣ, Ал-милал ван-ниҳал. ҷ. 1. с. 237-238.



ки Худованд ўро барангехта ва маъмур сохта ва дини худро «дини беҳин» – беҳтарин ва комилтарини адён гуфт.

«*Ҳон эй мардум! ..., Маздоаҳуро маро довари ҳар ду гурӯҳ (маздонарастон ва девнарастон) барангехту ба сӯйи шумо фиристод, то роҳи ростро ба шумо бинамоям ва ҳама бо ҳам зиндагиро бар пояи дини ростин ба сар барем.*

Маздоаҳуро худ маро мешиносад ва гувоҳи дурустии оини ман аст». (Ав. Яс. Ҳот. 31:2).

Зимнан бояд гуфт, даъвати Зардушт ва дини ў, чунонки гуфта шуд, мисли дини яҳудия маҳдуд ба як қавм ё миллате нест, балки даъват ба ҳамаи инсоният аст. Аҳурамаздо танҳо худои мардуми ориёӣ ё эронӣ нест, балки Худои оламиён аст. Ин танҳо номи эронияш аст, аз «Маснавии маънавӣ» ҳикояи ангуру инабу узумро ба ёд оваред.

Намунаи таҳаввул ва гузариш аз бисёрхудоӣ ба якхудоӣ ё худ аз ширк ба тавҳид, дар мисоли динҳои ориёӣ, муносибати Аҳурамаздо бо амшоспандон (дар боби фаришташиносӣ – ангелологияи зардуштия) шуда метавонад. Ин фариштагон иборатанд аз: *Ваҳумана (Баҳман)*, ки *фариштаи пиндор ва ниҳод (хирад)*-и нек – *нахустин таҷаллии Аҳурамаздо аст*; *«Ашо Вахишто» (Урдубиҳишт)*, *фариштаи ростӣ ва адолат, дувумин таҷаллӣ аз Аҳурамаздост*; *Хаитра-Варё (Шахривар)* – *иродаи илоҳӣ, ки тавассути он зиндагӣ таҳаққуқ меназирад*; *Спента-Армайти (Испандормуз)*, ки *фариштаи шафқат ва лутф, маҳзари фурӯтанӣ назди иродаи Илоҳӣ аст*; *Ҳаурватат (Хурдод)*– *фариштаи расоӣ ва комравоӣ, мазҳари тандурустӣ, камол, борварӣ*; *Амератат (Амрдод)*, ки ба маънои *бақо ва ҷовидонӣ ва ё замони бепоён аст*.

Дар амшоспандони зардуштия мо намунаи хеле ҷолибу амиқ ва ҳакимонаи афкори фалсафӣю динии халқҳои эронинаждро дорем. Ин ҷо *Ваҳумана* ва ё *беҳтарин хирад* ё *таҷаллии нахустини хирад*, ё ба қавли файласуфони ислом, «хирад – ақли ҷаҳонӣ» аст. «*Ашо*¹» – ростию назму тартиби

¹. **Ашо** – ростӣ, ҳақ, ҳақиқат, додгарӣ, сомони офок, конуни абадии офариниш, назму тартиби комил, назму тартиби маздой ва дигар таъбирҳо низ кардаанд, вале таърифи комили катъии онро ҳанӯз касе надидааст.

маздой ва ё неру – энергияи зиндагӣ – «Рух ё Қони ҷаҳонӣ» аст. *Хаитраварё* ё қудрати Илоҳӣ, иродаи Илоҳӣ аст, ки зарфи он Армайти ва ё худ моддаи аввалия, ки ба ақли ҷаҳон ошкор гардидааст.


Ин ҷаҳор неру дӯш ба дӯш, бо ҷамоҳангӣ ба фаъолият мепардозанд, то ба василаи Ҳаурвартат – макони бепоён ва Амератат – замони бепоён ба ҳадафи худ, ки таҷаллӣ аст, бирасанд.

Одам (инсон) олами асгар дар ҷаҳони ҳастӣ аст. Дар ӯ ҷамеи сифоти шашгона, яъне хирад, равон, ирода, макон, замон ва модда ба навъи мутаносиб – диалектик бо ҳам пайваستاанд. Ин аст ки он чи ҷаҳон ба унвони як кулл анҷом медиҳад, ӯ мебояд ба унвони як ҷузъ битавонад анҷом бидиҳад. Дуруст аст, ки ин таълимоти фалсафӣ бо забони шоирона, образнок ва бо истиораҳо баён шудааст.

Таълимоти космологии Зардушт иборат аз як давраи ҳазорсола аст, ки дар 3 ҳазор соли аввал Аҳурамаздо тарҳи ибтидоии ҳастӣ – мавҷудоту ашёро офаридааст, ки онҳоро майину ё олами мисоли онҳо метавон гуфт. Яъне Аҳурамаздо нахуст олами идеалии мафҳумҳои мучаррадро офаридааст. Дар охири ин се ҳазор сол, пас аз он ки Аҳурамаздо барои тани моддӣ бахшидан ба минуи ҳастӣ, замони боохир «замони каронаманд»-ро дар батни «замони бекарон» офарид, Аҳриман ба ҷаҳони рӯшноӣ раҳна кард. Дар се ҳазор соли баъд ӯ тани олами ҳастӣ: осмону ситораҳо, Моҳу Офтоб, Замину гиёҳу рустанӣ ва ҳайвонотро офарид. Дар ниҳояти қор, Аҳурамаздо аввал барзагов, сипас Каюмарс (Гайомартан)-ро офаридааст¹.

Зардуштия дар «Готҳо» одамо масъули аъмолу рафтори худ медонад. Одамо мураккаб аз равон ва иродаву модда аст. Ирода ҳам қудрати онро дорад, ки ба маънавият бигарояд ва ё ғарқ дар моддапарастӣ шавад.

¹ Муфассалтар нигаред, ба китоби «Асосҳои диншиносӣ», с.106-116.



Зардуштия яке аз аввалин динҳое мебошад, ки дар он эътиқод ба растохез (маод) – ҳаёти пас аз марг хеле равшан ва мукамал баён шудааст. Гузашта аз ин, тасаввуроти зардуштия дар мавриди ҳаёти пас аз марг ба динҳои сомӣ таъсири амиқ гузоштааст. Зардуштия нахустин динест, ки тасвири ҳаёти пас аз марг – Рӯзи Растохез – (дар ислом маод)-ро бо ҷузъиёташ: бо довариҳои Худо ба аъмоли инсон, бо пули **Чинвот** (дар ислом Пули Сирот шуда) баён кардааст. (Ав. Яс. Гот. 46)¹.


Дар зардуштия ҷойгоҳи растагон «Хшатҳра» ва сарои ҷовидонии дурӯғ, макони шиканча ва бим «Друҷ-Димона» номида мешавад.

Растохези зардуштия нахустин бор аз байни динҳои ҷаҳонӣ як мазмун ва истилоҳи хеле маъмул, ки дар динҳои баъдӣ бо номи «наҷотбахш» ва «масеҳ» ифода шудааст, бо номи «Сушёнат» мавҷуд аст, ки се нафар дар охират зухур хоҳанд кард. Дар баъзе устураҳо онҳоро писарони Зардушт гуфтаанд.

Фалсафаи растохез – ҳаёти дубораи зардуштия, воқеан, мантикию ҳакимона аст. Дар охират инсон аз равон, аз сиршти воқеии худ огоҳӣ меёбад. Вақте ҳастии зулмонӣ ва фиребандаи моддӣ ба поён расид, равон ба вучуди худ пай мебарад ва дар ин бедорӣ ба таносуби аъмолу кирдор ва тамоюлотии гузаштааш дучори дард ва ё шодӣ мешавад.

Ҳарчанд илоҳиёти зардуштия тавҳидӣ – яктопарастист, вале ҷунонки арз кардем, дар масоили ахлоқӣ мо дар он бо санавият (дуализм) дучор мешавем. Зардуштия асли таззоди ҳастиро дуруст дарк карда ва муътақид аст, ки дар баробари ҳар неқӣ як бадие мавҷуд аст, ҷунонки дар баробари «Ашо», яъне ростӣ ва ҳақиқат «друҷ» (дурӯғ) ва ботил ҷой гирифтааст ва дар баробари неқӣ – бадӣ, шодӣ – ғам, зиндагӣ – марг. Ба ҳамин қиёс дар баробари руҳи муқаддаси пок Спанта-Майину (руҳи Ахурамаздой) руҳи шарир ва нопок Ангра-Майину (руҳи Аҳриманӣ) ба маънои «равони палид» ҷой дорад.

¹ Авасто: Ясно, Готи 46, тарҷума. ва таҳқиқи Ҳошим Разӣ. – Техрон: 1984. – с.184.




Мафҳуми «Аша» – ростӣ ва «друҷ» – дурӯғу риё ду мафҳуми калидии маънавият ва ахлоқи зардуштия мебошанд, ки бар пояи «дайана» – вичдон устуворанд. Усули ахлоқии зардуштия бунёдитарин асли ахлоқ аст, ки замонаву кафолати пешгирӣ аз риёву дурӯғро дорост. Он дар формулае, ки ваҳдати афқору гуфтору кирдор, яъне «Пиндори нек, гуфтори нек ва кирдори нек»-ро талаб мекунад, ифода ёфтааст. Дар воқеъ, зардуштия шуури ахлоқии ба шарро хуб ҳаллоҷӣ карда, зарурати ростӣ ва ростгароиро дар ҳама марҳалаҳои он аз фикру шуур то феълу амал, ҳам дар ботин ва ҳам дар зоҳир, ҳам дар ҳол ва ҳам дар қол таъкид намудааст. Ин кафолати дастёбӣ ба ин сатҳи ваҳдати афқору гуфтору амал ва пайравӣ аз мунҷиёт – аъмоли неку наҷотбахш аст.

Мо дар боло доир ба ёрони Спента-Майину – Ахурамаздо «амшоспандон» гуфтем, ҳамчунин ногуфта намонад, ки Аҳриман низ ёрони бадкирдоре бо номи «камогарон» дорад, ки онҳо низ шаш тананд:

«Акмана» – мазҳари ҳаёлотӣ наст; «Андро» (ё «Индра») – руҳи фиребкор; «Саурва» (ё «Сауру») – мазҳари беназмӣ ва ошуфтагӣ; «Нангҳайся» – мазҳари нохушнудӣ, мусибат, хирасарӣ ва гурур; «Таурва» (ё «Тарувӣ») номи деви ташнагӣ, ҳаробиовар; «Заураш» (ё «Зайирич» – номи деви «зардранг») ба маънии гуруснагӣ мебошанд, ки ба тартиб сифатҳои андешаи бад, дурӯғу риё, ҳашм, бахилӣ, ғафру гуруснагиро ифода мекунад.

Зардушт таълим медиҳад, ки инсон чун аз озодии ирода бархӯрдор аст, метавонад ҳам ҳаробкор бошад ва ҳам ободкунанда. Одаме байни модда ва рух, неке ва бадӣ, фано ва ҷовидонӣ, зулмат ва нур воқеъ шуда ва метавон он чиро, ки хоҳиши ӯст, интиҳоб кунад. Агар ӯ фазилатро интиҳоб кард, бояд дорои андешаи нек, гуфтори нек ва кирдори нек бошад. Ба роҳи бад рафтан танҳо даст задан ба кори зишт нест, балки ҳатто бо роҳ додани андешаҳои бад дар зеҳни худ мо метавонем муртакиби кори бад бишавем.



Зардушт таълим медиҳад, ки на танҳо танро, балки бояд ҷаҳор унсури аслӣ, яъне оташ, ҳаво, об ва хокро низ, то он ҷое ки мумкин аст, покиза ниғаҳ дошт. Инсон бояд далер, боҷасорат, умедвор, навъдӯст, заҳматкаш, баландҳиммат, вазифашинос, хештандор, бо иззати нафс, боистиқомат, фурутан, бовичдон, дурусткор, босаховат, ватанпараст бошад. *Чунин аст қонуни ахлоқи қадимтарин мутафаккирони эронӣ, ки дар либоси динӣ-фалсафӣ баён шудааст.*

Ноғуфта намонанд, ки шуури ахлоқи зардуштия бо шуури зебоишиносӣ ва зебоиписандии ниёғони мо зич алоқаманд аст. Дар Авесто сар то по волотарин намунаи шуури эстетикӣ, эҳсос ва ситоиши зебоиро дармеёбем. Масалан, дар «Ҳодухт наск» дайин-вичдо дар шаби сеюми марг, пеш аз доварӣ ба «равони ашаван» чунин зоҳир мешавад:

«Пас аз сипарӣ шудани шаби севум, сапедадамон равони ашаванмардро чунин менамояд, ки худро дар миёни гиёҳон ва бўйҳои хуш меёбад ва ўро чунин менамояд, ки боди хушбӯе аз сарзаминҳои нимрӯзӣ ба сӯи вай мевазад. Боде хушбӯитар аз ҷамаи дигар бодҳо.

Ашаванмардро чунин менамояд, ки ин боди хушбӯиро ба бинии хеш дарёфтааст. Он гоҳ бо худ чунин гӯяд: Ин бод, ин хушбӯитарин боде, ки ҳаргиз монанди онро бо димоғи худ дарнаёфта будам, аз кучо мевазад? Дар вазиши ин бод, «даيان»-и вай ба пайкари дӯшизае бар ў намоён мешавад; дӯшизаи зебо, дурахшон, сапедабозу, неруманд, хушчеҳра, некутан, озода ва наҷода, ки понздаҳсола менамояд ва пайкараш ҳамчанди ҷама зеботарин офаридагон зебост.

Он гоҳ равони ашаванмард, рӯ ба ў кунад ва аз вай бипурсад:

– Кистӣ, эй дӯшизаи ҷавон! Эй хушандомтарин дӯшизае, ки ман дидаам?

Пас он гоҳ «даيان»-и вай посух медиҳад:

– Ман «даيان»-и туам.

Он гоҳ Ашаван мепурсад:



– Пас кучост он ки туро дӯст дошт, барои бузургӣ ва зебӣ ва хушбӯӣ ва неруи пирӯзу тавоноии ту дар чирагӣ ба душман, ончунон ки ту дар чашии ман менамӯӣ?

Дӯшиза посух медиҳад:

– Эй ҷавонмарди некандеш, некуфтор, некирдор ва некдин!

Ин тӯӣ, ки маро дӯст доштӣ барои бузургӣ ва некӣ ва зебӣ ва хушбӯӣ ва неруи пирӯзмандӣ ва тавоноии (ман) дар чирагӣ бар душман, ончунон ки ман бар чашии ту менамоям». Ҳодухт наск (пайвасти Яштҳо, 7-12).

Таваҷҷуҳ кунед, ки дар ин матн мақоми ашованд – мард чӣ бузург аст ва он худ, ки таҷассуми зебоист, бо чӣ тасвиру ташбеҳоти зебо ситоиш шудааст. Дар зебоишиносии Авесто дӯшизаи понздаҳсола нишонаи зебӣ дар баробари сабзаву гулу бӯӣи хуш аст.



Аз ҷумлаи маросими зардуштия ҳафт ҷашни ӯст. Бузургтарин ҷашни эронӣ, ки онро ханӯз пеш аз пайдоиши оини зардуштӣ халқҳои ориёинаҷод бо тантанаву шукӯҳ ҷашн мегирифтанд, ҷашни Наврӯз аст. Номии авестоии он

то ба мо, мутаассифона, омада нарасидааст. Зардушт ин чашнро, ки эронӣён чун оғози фасли баҳор қайд мекарданд, қабул карда, ба он рамзи тозае бахшид. Наврӯз дар зардуштия ҳафтумин ва бузургтарин чашнест, ки ба бузургдошти Ашо-Вахишта (беҳтарин ростиву адолат, ки рамзи он оташ аст ва охирин рӯзи олам, ки дар он ашо (ростӣ) ғалаба мекунад ва ҳамин рӯзи охирин дар ҳамон як вақт аввалин рӯзи ҳаёти нави абадист) бахшида шудааст. Мувофиқи сарчашмаҳои дигар, инсон маҳз ҳамин рӯз по ба замин мондааст ва Ахурамаздо – Бузургофаридгор ҷаҳонро дар чунин рӯз офаридааст.

Ҳамин тавр, бо ҷорӣ кардани намози панҷвақта ва истиқболи ҳафт чашн, Зардушт системаи динии дорони қудрати бузургро бунёд кард, ки дар тули се ҳазор сол побарҷост.

Зардуштия баъдан оҳиста-оҳиста бо унсурҳои хурофотӣ, санавият ва ҳатто бутпарастӣ олула шуда, ба дини аристократияи деҳқонӣ ва дарборӣ табдил ёфт, аз асли худ дур ва ба ҳомии ҷомеаи наздик ба каставии сосонӣ мубаддал шуд.

Аксари маросиму оинҳои зардуштӣ хеле печидаву мушкул шуданд, аз ҷумла барои поксозии инсон ва ҳифзи он аз бадӣ ва эмин мондани он аз таъсири омилҳои бадупалид, маросиму одоби хеле сангини покиву таҳорат талаб карда мешуд. Ҷолиб аз ҳама дар маросими динии зардуштия он аст, ки чун назди зардуштиён ҳок, обу оташ аносири муқаддас буданд ва ҷасади мурдагон мазҳари наҷосат ба шумор мерафт, намегузоштанд, ки он ба ин се унсур тамос ёбад, аз ин рӯ гӯронидан дар ҳок ё сӯхтан дар оташ ва ё ғарқ кардан дар об мамнуъ буд. Онҳо барои мурдагон дар доманаи кӯҳе, дуртар аз ободӣ ҷоеро барои «дахма» ё «бурҷи хомӯшон» интихоб ва бино мекарданд ва мурдаҳои худро он ҷо мегузоштанд, то парандагон ё сағҳои махсус гӯшти онҳоро бихӯранд, сипас устухонҳоро дар

ҷойҳои махсус, ғорҳои сангии болои кӯҳу тепаҳо, дахмаҳо ё осуараҳо нигоҳ медоштанд.

Мувофиқи дастурҳои китоби Вандидод, яке аз сарчашмаҳои наҷосат ва палидӣ тамос бо ҳасади мурдагон аст. Ҳар кас, ки даст ба тани мурда занад ё ба ноҳост ба ягон ҷойи мурда расад, ҳатман бояд чандин маросими таҳорат ва покшавиро гузарад. Ин поксозӣ гоҳе бо об ва гоҳе бо бавли гов тавсия шудааст.

САВОЛ ВА СУПОРИШ:

1. Дини зардуштияро кӣ ва кадом вақт асос гузоштааст?
2. Хусусияти ибодат дар зардуштия аз чӣ иборат буд?
3. Маросими асосии зардуштия кадомҳоянд?
4. Чор нахустунсури муқаддас дар таълимоти дину фалсафаи зардуштия кадомҳоянд?
5. Ин мавзӯро аз сайтҳои интернет ва китоби «Таърихи динҳо» / Душанбе: «Дониш», 2014 / пайдо карда, бихонед.



§12. ДИНҲОИ МОНАВИЯ ВА МАЗДАКИЯ


Хонандагони гиромӣ, яке аз салоҳиятҳои диншинос ва умуман, инсонии оқил он аст, ки тавони шинохти масири таҳаввули динҳоро дошта бошад. Мо то ин ҷо дидем, ки дар минтақаҳои гуногуни рӯйи Замин батадриҷ динҳое бо ин ё он хусусият ба вучуд омаданду аз байн рафтанд ва ё якдигарро иваз карданд, ё такомулу таҳаввули бештар ёфтанд. Ҳоло хоҳем дид, ки дар дохили як фарҳангу тамаддун низ ба тадриҷ динҳои нав ба вучуд меоянд ва дар радифи динҳои пештара амал меkunанд. Мо дар қаламрави тамаддуни Эрони бостон то ин ҷо шоҳиди пайдоиши динҳои ибтидоии табиатпарастӣ, мисли парастии Офтобу оташу нур ва дини меҳрпарастӣ ва зардуштия будем, ки то солшумории милодӣ сурат гирифтаанд. Ҳоло мебинем, ки пас аз истилои Искандари Мақдунӣ ниёгони мо чи динҳои тозае бунёд ниҳоданд ва дар зимни он чи ғояҳои бикре ба тамаддуни инсоният арза карданд. Яке не, балки якчанд ғояҳои бикрро ниёгони мо ба тамаддуни башар арза кардаанд. Чунон ки дар боби пеш аз Устувонаи ҳуқуқи башари Куруши Бузург огаҳӣ ёфтем. Дар ин боб бо ду таълимоти хусусияти фалсафӣ иҷтимоидошта ва мубориза барои наҷоти инсоният аз банди асорати раво аз асорати синфӣ табакотӣ ва эълони баробарии инсонҳо аввалин назарияи сотсиализм – низоми баробарии иҷтимоии одамон ҳам аввалин бор дар таърихи башар ошно хоҳед шуд.

Таълимоти монавия. Монавия дини синкретӣ (омехта)-е мебошад, ки дар асри III милодӣ, дар давраи салтанати Хурмуз ва Бахроми I аз хонадони сосонӣ, дар заминаи ислоҳи зардуштия ба майдон омадааст. Асосгузори ин дин Монӣ (солҳои 216 – 276) буд.

Монӣ яке аз шахсиятҳои маъруфи тоисломии тамаддуни эронист, ки ҳамчун пешвои асосгузори дини монавия ва мусаввири номӣ машҳур аст. Ӯ писари Фотак ном эронии ҳамадонӣ буд. Падари ӯ аз шаҳри Ҳамадон ба Бобул муҳоҷират карда, дар деҳқадае бо номи Мардину, воқеъ дар

наздикии Тайсафун зиндагӣ кардааст. Монӣ дар ҳамин деҳа ба дунё омада, дар ҷавонӣ тамоми илмҳои замонаш: фалсафа ва адабиёти эронӣ, юнонӣ, мусиқӣ, наққошиву суратгарӣ, ситорашиносӣ ва тибро азхуд карда буд.

Монӣ дар синни 25-солагӣ худро ҳамчун як муслиҳ (реформатор)-и иҷтимоӣ ва мазҳабӣ муаррифӣ мекунад. Таълимоти монавия аз унсурҳои динҳои зардуштия, насрония, ирфон, гностикаи юнонӣ ва Ҳиндуияву




буддоия ташаккул ёфтааст. Аз ин рӯ низоми динии монавия низоми омехта (эклeктикӣ) мебошад. Монӣ ақида дошт, ки динҳои зардуштӣ, насронӣ ва буддоия ҳама ҳамон як дини ростинанд, ки ба иллати нафаҳмидани одамон таҳриф шудаанд. Таваҷҷуҳ кунед, мо имрӯз аз зарурати ислоҳи шуури динӣ сухан мегӯем ва як иқдоми нодире бо номи танзими маросиму анъанаҳоро бо муваффақият амалӣ кардем, ки дар зоти худ нодир аст. Пас, чунин иқдому талош таърихан орзуи амалиношудаи ниёғони мо ва башар будааст.

Таълимоти Монӣ ба зиддияти саҳти мубадони зардуштия рӯбарӯ шуда ва ниҳоят ӯ маҷбур ба фирор аз Эрон мешавад. Ин дар аҳди шоҳ Шопур буд. Ӯ аввал ба Ҳиндустон, сипас ба Осиёи Марказӣ ва Чин ҳиҷрат карда, чанд сол дар он ҷойҳо монда, ба тарғиби дини худ пардохтааст.

Монӣ баъд аз чанде мусофират боз ба Эрон баргашта, муддате дар даврони Шопури I (солҳои 240 – 272 милодӣ) зери Ҳимояи ӯ қарор мегирад. Шопури I баъди даҳ сол зери фишори мубадон боз ба дини зардуштӣ баргашт ва Монӣ бори дигар маҷбур мешавад аз Эрон ба Қашмир ва аз он ҷо ба Хутани Чин, ҳоло вилояти Шинҷону Уйғур сафар кунад. Танҳо пас аз вафоти Шопури I, дар замони салтанати Ҳурмузи I ба Эрон бармегардад. Пас аз вафоти Ҳурмузи I, Баҳром I, ки ба Монӣ муҳолифате надошт, ба тахт нишаст. Баҳром бо таҳрику дасисаи мубадон – руҳониёни зардуштӣ ба сарқуби Монӣ дастур медиҳад. Монӣ дар шаҳри Гундишопур, воқеъ дар шимоли Шуш дастгиру зиндонӣ мешавад. Ӯ

дар он ҷо бо шиканча чон медиҳад. Ҷасадашро мусли карда, ба пӯсташ коҳ ҷо мекунад ва ба дарвозаи шаҳр меовезанд.

Таълимоти монавия рӯи ду асл ва се лаҳза устувор аст. Ду асл иборат аст аз *нур* ва *зулмат* ва се лаҳза иборатанд аз *гузашта*, *ҳол* ва *оянда*. Монӣ мегӯяд, ки дунёи зоҳир натиҷаи омезиши зулмат бо як ҷузъе аз нур аст. Таваҷҷуҳ кунед, ки илоҳиёти монавӣ чун ҳама динҳои эронӣ хусусияти фалсафӣ дорад, на асотирии содалавҳона. Нуру зулмат унсури асосии динҳои ҳикматгаро мебошанд. Ҳатто дар Қуръон сурае бо номи «Ан-Нур» ҳаст.



Хулоса, Монӣ ақида дошт, ки ҳама ашё аз омехтани ду асли ҷовидон – нур ва зулмат фароҳам меоянд. Нур ва зулмат аз якдигар ҷудо ва мустақиланд. *Асли нурро даҳ андеша ё ангор: оромӣ, шинохт, фаҳм, илми ҳафӣ, басират (биниш), шиқ, иқон (боварӣ) ва имон, некухоҳӣ ва хирад* ташкил мекунад. Ба ҳамин тарз асли зулматро панҷ унсури ҷовидон: *мег (туман), гармӣ, оташ, самум (бод) ва торикӣ* ташкил мекунад. Монӣ илова ба ин ду асли нахустин – ба ҷовидонии фазо ва замон низ бовар дошт.

Инсони нахустин ба хотири он ба вучуд омад, ки кори душвори дифоъ аз олами рӯшноӣ ва зафар бар модда (зулмат)-ро анҷом диҳад, вале дар ин талош ӯ мағлуби торикӣ шуд ва дар натиҷа, олами рӯшноӣ як бахш аз нури худро аз даст дод ва ин нур дар зулмат ҷазб ё худ махлут ва боиси пайдоиши ҷаҳон шуд.

Ба ҳамин тариқ, метавон гуфт, ки зулмат дар натиҷаи тамос гирифтани нур ром ва фаъол шуд. Вале аз сӯи дигар, нур як қисми худро аз даст дод ва дучори ташвиш ва изтироб шуд. Аз ин рӯ ҷаҳони моддӣ дар дини монавӣ намоди

торикӣ ва палидӣ аст ва инсон, ки мавҷуди дугона аст (руҳаш аз дунёи рӯшноӣ ва ҷисмаш аз дунёи торикӣ), метавонад ба неруҳои рӯшноӣ барои пирӯзии ниҳой кумак кунад. Ин фалсафа дар ҳама динҳои баъдии сомӣ дохил шудааст. Мақсади «падари рӯшноӣ» аз таслим кардани як ҳиссаи хурде аз нури худ он буд, ки аз пешрафти бештари зулмат дар қаламрави нур ҷилавгирӣ намуда, батадрич нури махбӯсро озод кунад. Дар бовари Монӣ ҷанг миёни ду ҷаҳон – торикӣ ва рӯшноӣ ба нобудии модда ва раҳиҳои руҳ меанҷомад.

Монӣ ин матлабро ба воситаи овардани як тамсиле тавзеҳ медиҳад. Ё мегӯяд, чунон ки ҷӯпон барои наҷоти рамаи худ аз гург хоҳе канд ва дар он бузро раҳо кард. Вақте гург бузро дид, худро ба хоҳ афканд ва ҷӯпон ҳам фурсатро ғанимат шуморида, фавран бузро аз хоҳ берун кашид ва гургро дар хоҳ раҳо кард, то дар он ҷой ҷон дод. Ҳамин тариқ, як ҳиссаи хурду ночизе аз нур дар ин ҷоҳи ҷаҳон раҳо шудааст, то моддаро ба худ ҷазб кунад. Аз ин рӯ ҳадафи зиндагӣ наҷот додани руҳи махбӯс аз шарри модда аст.

Мазҳаби монавия аз Бобул то Самарқанд, аз Африқо то Хутани Чин ва аз Ҳинду Тибет то Аврупо интишор ёфта буд, равияу шоҳаҳое дошт ва таъсири зиёд ба масеҳият ва ислом гузоштааст. Чунонки қаблан гуфтем, оини монавия дар баробари меҳрпарастӣ (митраизм) яке аз оинҳои ҷаҳонии аз байнрафтаи эронӣ ба ҳисоб меравад.



Ҳаракати динӣ-иҷтимоии маздакия. Маздакия, метавон гуфт, ки охирин таълимоти динию фалсафӣ ва иҷтимоии Эрони бостон қабл аз ислом мебошад, ки таъсири амиқе дар афкори иҷтимоию фалсафии халқи тоҷик гузоштааст. Ин мазҳаб низ номи худро аз номи асосгузораи Маздак (солҳои 460 – 528) гирифтааст. Баъзе муаррихон ӯро аз Нишопур, баъзе аз Табрез ва баъзеи дигар аз Нисо номидаанд. Номи падари Маздак ба паҳлавӣ Вандидод ва ба форсии нав Бомдод будааст.

Маздак таҳсили хубе карда, ханӯз дар ҷавонӣ ба мақоми мубади мубадон расид ва вазири шоҳаншоҳи вақт, яъне шоҳ Қубод таъин шуд. Ҳаким Фирдавсӣ мегӯяд:

*Биёмад яке мард Маздак ба ном,
Сухангӯю бо донишу рою ком,
Фиребанда мардеву донишфурӯш,
Қубоди сутуда бад-ӯ дод гӯш...*

Ҳадафи Маздак ин буд, ки таълимоти Мони́ро аз назари ҳикмат баррасӣ карда, онро ислоҳ кунад.

Таълимоти Маздак. Монӣ таълим меод, ки ҷаҳон дар натиҷаи асорати нур (равон) дар зиндони зулмат (модда) ба вучуд омада ва зулмат боиси ин омезиш ва ихтилоф шудааст. Ин ақида ба он чи Зардушт ва дигар ҳукамо фикр мекарданд ва нурро омили пайдоиши олам медонистанд, шабоҳат дошт. Баҳс ҳам рӯи он буд, ки оё чунин омезиш имконпазир аст? Маздак дар ин баҳс далел пеш меоварад, ки зулмат на ҳушдорад ва на ирода, қодир нест дар қаламрави нур раҳна кунад. Бинобар ин мо бояд бовар дошта бошем, ки нур бар зулмат ғалаба хоҳад кард.

Вале мо зиндагии дунявиро нопок ва ғайри руҳонӣ мебинем ва ба назар мерасад, ки ҷанбаи нуронӣ (маънавӣ)-и одамӣ заифтар аз ҷанбаи зулмонӣ (моддӣ)-и ӯ мебошад. Аз ин рӯ мо метавонем фарз кунем, ки зиндагии дунявӣ усулан зулмонӣ аст ва омезиш бо нур, ки Монӣ мепиндорад, ихтиёрӣ набудааст.






Маздак, инчунин мепиндошт нуре, ки дар зулмат махбус аст, бархӯрдор аз хуш ва ирода аст. Бинобар ин ӯ бояд ба вазъу ҳолати ғайритабии худ пай бурда, саъй кунад, то худро озод кунад ва ба асли худ бипайвандад.

Хулоса, Монӣ нурро дар назди зулмат беирода ва ғайрифаъол мешуморид, вале дар омӯзиши Маздак ҳалли ин масъала ба кулلى дигар аст. Тибқи таълимоти Маздак нур огоҳ, вале зулмат кӯр, ҳаракати нур иродӣ ва ҳаракати зулмат ғайрииродӣ аст. Аз ин рӯ ғалабаи нур зарурӣ ва қатъӣ, пирузии зулмат тасодуфӣ ва муваққатӣ аст.

Асоси таълимоти динии Маздак санавият (дугонагӣ) аст. Офаридгори олам дар маздакия аз оғоз ду асл аст: Яздон, ки нур аст, офаридгори хайр ва Аҳриман, ки зулмат аст, офаридгори шарру бадихост.

Таълимоти ӯ мисли таълимоти Монӣ бар пояи зухд ва порсой қарор гирифтааст. Маздак парҳезгорӣ ва риёзат меомӯхт, хӯрдани гӯшт, куштани чондор, чангу хунрезиро манъ мекард.

Ҳамаи ин таълимоти динию фалсафии Маздак бо он муҳим аст, ки ба масъалаҳои мушаххаси иҷтимоӣ иртибот пайдо мекунад. Муҳаққиқон Маздакро «паёмбари мардумгаро ва чомеагаро» номидаанд. Ғояи адолати иҷтимоӣ ва баробарӣ аз муҳимтарин пояҳои таълимоти иҷтимоии Маздак




мебошанд. Ё ақида дошт, ки неъматҳои моддиро Ахурамаздо пурра ба дасти мардум қарор додааст, нобаробарӣ аз он ҷо бархоста, ки касоне аз тариқи зӯрӣ ва ҷабр амволи мансуб ба дигаронро азхуд кардаанд.

Маздакия дар таълимоти худ зиддияту нобаробариҳои замонашро инъикос кардааст. Вай замоне зуҳур кард, ки шароити зиндагии мардум, алаҳхусус, табақаи заҳматкаши ҷомеаи сосонӣ ниҳоят тоқатфарсо буд. Ин вазъ дар аҳди салтанати шоҳ Кубод (солҳои 488 – 498) боз ҳам бадтар шуда буд.

Маздакия дар аввал ҳамчун таълимоти динию ахлоқӣ зуҳур карда, минбаъд ба ҳаракати иҷтимоии оммавӣ, ба исёни васеи фуқаро алайҳи аъён ашроф табдил ёфт. Наҳзати маздакия ҳудуди сӣ сол, аз соли 493 то 524 мелодӣ идома дошт. Шӯриш доманаи хеле васеъ пайдо кард. Аз густариши шӯриши пайравони Маздак ашрофу руҳониён ба ҳарос омада, ба воситаи писари Кубод Хусрави Анӯшервон ба ҳиллае Маздакро бо тамоми сарварони ҷунбишаш ба дарбор даъват карданд ва ҳамаи онҳоро ба қатл расонданд. Вале куштори Маздак ва сарони ҷунбиши маздакия натавонистааст ин ҷаҳонбинӣ ва ҳаракати сиёиро ба пуррагӣ аз байн бибарад. Маздакия таъсири амиқе дар таърихи баъдии халқҳои Осиёи Марказӣ ва Эрон гузоштааст.

САВОЛ ВА СУПОРИШ:

1. Монавия ва маздакия кай ва дар куҷо пайдо шуданд?
2. Хусусияти инсонмеҳвариш ин ду дин дар чист?
3. Муносибати нур ва зулмат дар монавия ва маздакия чӣ тавр баён мешавад?
4. Робитаи ҳастииносии инсонииносии Монӣ дар чист?
5. Маздак кист ва кай зиндагӣ кардааст?
6. Асли таълимоти маздакияро чӣ ташикл медиҳад?
7. Умумият ва фарқи маздакияро аз монавия шарҳ диҳед.
8. Инсон дар таълимоти Монӣ ва Маздак чӣ мақом дорад?
9. Асли дидгоҳи иҷтимоии Маздак ва ҳаракати маздакия чист?



БОБИ VI

ДИНҲОИ ҲИНДУСТОН

§13. ДИНИ БРАХМАНИЯ ВА КИТОБИ ВЕДҲО

Хонандагони гиромӣ, ҳоло мо дар сайри таърихии худ дар умқи таърихи тамаддуни башар боз ба як сахнаи дигари намоишгоҳи эҷози маънавии халқҳои ҳиндуорӣ сахнаи таърихии динҳои Ҳиндустони бостон расидем. Донишмандони ин таърих на танҳо захираи дониши шуморо афзун мегардонад, балки ба шинохти решаҳои амиқи ҳувиёти миллию қавмиатон кумак карда, эътиборатонро ба ҷашми худатон боло мебарад. Пас аз мутолиаи ин боб мефаҳмед, ки чи иртиботе байни қавмҳои ориёӣ дар доираи тамаддуни ҳиндуэронӣ мавҷуд аст, ҳиндувон аз қадом минтақа ба нимҷазираи Ҳиндустон ворид шуданд ва байни ду китоби муқаддаси қадимтарин дар таърихи тамаддуни башар – Авесто ва Ведҳо чӣ пайванде мавҷуд аст.




Ҳиндустон яке аз сарзаминҳои куҳан ва аз назари тамаддун ғанӣ мебошад. Ҳанӯз аз замонҳои қадим (ҳазораи III ва II пеш аз милод) дар ин сарзамин рушди илму фарҳанг ба ҷашм мерасид. Намунаҳои нахустин тамаддуни тоҳиндуияи Ҳиндустон тамаддуни **Мохенҷо-Даро ва Ҳараппхоро** ҳанӯз то ворид шудани ориёҳо ба ин сарзамин, ахиран дар соҳили рӯди Ҳинд пайдо кардаанд.

Асосан, таърихи динҳои ҳиндӯӣ аз омадани қавмҳои ориёӣ ба Ҳиндустон оғоз мешавад. Таърихи адёни Ҳиндустонро ба чор давра: 1. дини ҳиндуияи қадим, ки худ иборат аз ду давра: ведӣ ва браҳманӣ аст; 2. давраи динҳои оппозисионӣ – муҳолиф: ҷайния ва буддоия; 3. давраи таҳаввули ҳиндуия ва ислоҳоти он; 4. давраи пайдоиши динҳои эклетикӣ: сикхия (сикхизм) ва кришна (кришнаизм) тақсим кардаанд.



Динҳои Ҳиндустон



Тақрибан аз нимаи дуҷуми ҳазораи II қабл аз милод мардуме аз Осиёи Марказӣ, ки худро ориёӣ меномиданд ва бо номи сақоихо (ба юнонӣ – скифҳо) маъруфанд, ба қисмҳои шимолии соҳили рӯди Ҳинд ворид шуда, ҳаёти маънавию иҷтимоии қавму қабилаҳои бумии ин сарзаминро дигаргун карданд. Ин аст ки таърихи динҳои Ҳиндустон пас аз динҳои эронӣ ҷой гирифтааст.

Парастиш ва эътиқодҳои асри ведой. Дар ҳамон давраи ориёӣ аввалин навиштаҷоти хаттии Ҳиндувони Ориёӣ: китоби Ведҳо ва ҳамосахову ҷангномаҳо, ки баъдан дар ду китоб – Рамаяна ва Маҳабхарата гирдоварӣ шудаанд, ба вучуд омад. *Китоби муқаддаси ориёиёни Ҳинд «Веда» (Ведҳо) (санскрит – veda (донии), дониши муқаддас)* аз ҷаҳор китоб: **«Риг-Веда»**, **«Сама-Веда»**, **«Яҷур-Веда»**, **«Атхарва-Веда»** иборат буда, қадимтарин навиштаҳои муқаддаси на танҳо Ҳиндувон, балки ҳамаи дину оинҳои Ҳиндуаврупой, аз ҷумла халқҳои эронӣ мебошад.

Муҳаққиқи ин китоб Т. Я. Елизаренкова, махсус зери сарлавҳае «Ригведа ва Авесто»¹ иброз дошта, ки китоби аввали «Ведҳо» – «Ригведа» бо «Авесто» аз нигоҳи забонӣ ва ҳудошиносӣ умумияти зиёд дорад. Аз ин рӯ метавон гуфт, ки боварҳои Ҳиндувон идомаи ҳамон дину оинҳоест, ки онҳо то ҳичрат ба сарзамини Ҳиндустон дар Осиёи Марказӣ доштаанд.

¹ **Ригведа** – Мандалы I – IV. Москва, 1989, с.437

Дини давраи ведой мисли динҳои ҷаҳонӣ: насронӣ, буддоия ва ислом муассис ё асосгузори ягона надорад. Тибқи тахмини олимон, ин навиштаҳо дар ҳудуди 1500 ва ҳатто 2000 соли пеш аз милод суруда шудаанд.

«Ригведа» аз ҳама муҳимтарин китоби «Ведаҳо», маҷмуае аз ашъори динӣ-фалсафӣ буда, ҳадди камаш то нимаи дуюми ҳазорсолаи II то милод эҷод шудааст.



Аҳаммияти таърихию фарҳангӣ ва илмӣ ин китоб дар он аст, ки мо аз он ҳамчун сарчашмаи забонӣ, осори таърихиву адабии ҳиндӣ ва ниҳоят сарчашмаи диниву мазҳабии ориёи қадим маълумоти фаровоне ба даст меорем.

Масалан, аз номҳои худоёни қадимаи халқҳои ҳинду-аврупой, ки дар «Ведаҳо» омадааст, исми худо-падари осмон (Девус-Питар), бо Зевус (+Питер)-и юнонӣ ва Жу-Питер (Юпитер)-и румӣ аз як реша ва Притива-Матар – худои замин бо Гая-Матари юнонӣ ва худои Митра, ки эронӣ низ Митра ё «Меҳр» мегӯянд, аз як реша мебошанд, ки то ба мо омада расидаанд ва дар назди ҳама қавмҳои ориёӣ маъруф будаанд. Митра, чунон ки гуфтем, дар оғоз худои Офтоб ба шумор мерафтааст. Аммо маҷмуи худоёни ведой, ки дар «Ригведа» ном бурда шудаанд, иборатанд аз: *Агнӣ (оши)*, *Прихивӣ (замин)*, *Варуно (идоракунанда)*, *Индра (ирода)*, *Сурйе (офтоб)*, *Сумо (моҳ)*, *Брахманаспати (худои ниёиш – намоз)*, *Марутҳо (ё Рудро) – маҷмуи худоёне, ки тӯфону рабду барқро таҷассум мекунанд*. Аз ҳама бештар сурудҳои «Ригведа» мурочиат ва ситоиши худоёни Агнӣ ва Индра мебошанд. Мувофиқи маълумоти муҳаққиқон, дар «Ведҳо» ҳадди ақал ба 33 худо ва олиҳа (11 худои осмон, 11 худои ҳаво, 11 худои замин) мурочиат шудааст ва онҳо ба се синф: васу, адити ва

рудра табақабандӣ шудаанд: васу – худоёни нек ба сарвариин Индра; адити – худоёни гунбади осмон: Пушан, Митра, Варуна, Вишну; Рудра – худои харобкунанда ва кушанда.

Хулоса, пайравони ҳиндуия ба «33 коти дева» боварӣ доранд. Мафҳуми «33 коти дева» маънии навъу шаклро баробар ба ададӣ 10 000 000-ро медиҳад. Мувофиқи ин теъдоди худоёни ҳиндуия 330 миллион мешавад.

Мувофиқи ақидаи давраи ведантӣ, асли мутлақи якка ва ягонаи ҳастӣ – Брахман мебошад, ки он сарчашмаи оламу одам ва тамоми олами вучуд аст. «Ҳама аз ӯянд ва оқибат ба ӯ бозмегарданд». Ончунон ки об ба ях табдил мешавад ва боз об, ки шуд – ҳамон об аст, Брахман тамоми олами моддиро шадда сохта, худ дар ҳама ҷо ва берун аз ашё низ мавҷуд аст. Ба ибораи дигар, ҷавҳар (субстансия)-и ҷаҳон худи Брахман буда, ӯ бапайдоранда ва дигаргунсозандаи ҳастист.

Хулоса, давраи ведоӣ бо оғози ҷустуҷӯи брахманон – ходимони дин дар атрофи масоили гуногуни динӣ-фалсафӣ, аз ҷумла пайдоиши олам, холику офаридгори он ба анҷом мерасанд. Ҷустуҷӯи онҳо ба ҷое расид, ки ба вучуди як асли аввал ва масдари кулӣ пай бурдаанд. Дар охир ин ҷустори фалсафӣ бо парастии худӣ ягона – Брахман анҷомид.

Дар давраи пайдоиши ҷаҳорумин китоби Ведҳо – Атҳарваведа мо батадриҷ омехташавии худоён ва маросимҳои ориёӣ суннатҳои бумии Ҳиндустонро мушоҳида мекунем. Ин натиҷаи он буд, ки дар ибтидои ҳазораи I то милод ё охири асри VII то милод ориёӣҳо саросари водии Гангро зери тасарруфи худ дароварда, созмони иҷтимоии ҳосе ташкил кардаанд. Дар ҳамин давра дар Ҳиндустон ҷомеаи каставӣ ташаккул ёфт. Дар натиҷа, ҷомеа ба ҷаҳор каста: **браҳманҳо** – табақаи руҳонӣ; **кишатриҳо** – табақаи умаро ва шоҳзодагон; **вайшиҳо** – табақаи кишоварзон ва қосибони ориёнажод ва ниҳоят кастаи **шудра** – табақаи қавмҳои ғайриориёӣ тақсим шуд.

Брахмания дар асари бархӯрд бо Аврупо ва таъсири мубаллиғии ислому насрония, пешрафти илмӣ ва техникаи ҷаҳонӣ аз асри XIX то имрӯз мунтазам таҳаввул ёфта, худро ба


талаботи замона мувофиқ сохтааст. Дар чараёни ин таҳаввулот дар дохили браҳмания якчанд ҳаракати мазҳабӣ ва фирқаҳое ба вучуд омадаанд, ки муҳимтаринашон: *Брахма-Самач*, *Ориё-Самач*, *Рама-Кришна* мебошанд.

Имрӯзо дар сарзамини Ҳинд, агар суҳан дар бораи дин ва идеологияи динӣ равад, донишмандон ва аҳли фарҳанг таълимоти Адвайта-Ведантаро дар назар доранд. Ин мактаби фалсафию динӣ, ки таълимоти Ведҳо ва «Упанишадҳо»-ро аз санавият тоза карда, аз ҳар гуна хурофоти мазҳабӣ пок сохтааст, хизмати бузургеро дар нигоҳдории ҷаҳонбинии ведой анҷом додаст. Зимнан, ногуфта намонад, ки Ҳиндустон низ мисли Бобулу Эрон дар коркарди яке аз аввалин маншури ҳукуқи инсон – «Қонуни Ману», ки қонуни зист ва ҳаққу ҳукуку ҷойгоҳи иҷтимоии табақоти асосии ин кишварро дар даврони бостон муайяну мушаххас сохтааст, саҳм дорад. Ин боз як далел ба саҳми бузурги ориёӣ дар рушду ғановати тамаддуни башар мебошад.



САВОЛ ВА СУПОРИШ:

1. *Хусусияти боризи тамаддуни Ҳинди қадим кадом аст?*
2. *Таърихи динҳои Ҳиндустонро ба чанд давра тақсим меkunанд?*
3. *Таърихи китоби муқаддаси «Ведҳо» ва робитаи онро бо «Авасто» баён кунед.*
4. *Асли таълимот ва фалсафаи дини браҳмания дар чист?*
5. *Маросими ибодатии давраи ведой чӣ гуна анҷом мешуданд?*
6. *Сарчашмаю китобҳои муқаддаси браҳмания, гайр аз «Ведҳо» кадоманд?*
7. *Ин мавзӯро аз сомонии интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда, бихонед.*



§14. ДИНҲОИ ЧАЙНИЯ ВА СИКХИЯ


Хонандагони гиромӣ, яке аз салоҳиятҳои диншинос он аст, ки зимни таҳқиқ ва андеша бо усулу равишҳои диншиносии муқоисавӣ ташҳиси моҳияти асосии динро дар мадди назар дошта бошад. Аз ин нуқтаи назар, моҳияти дин танҳо бовар ба ин ё он худо нест, балки аз тариқи қудсият бахшидан ба маънавияту ахлоку муносибату муомилаи байни инсонҳо онҳоро то сатҳи инсонии комил ҳидоят намудан аст. Дар ин робита ду дини ориёӣ: **чайния** ва **буддоия** бурҳони қотеъ ва намунаи бемисл шуда метавонанд. Чунки дар ин ду дин рукни худошиносӣ ва умуман, даъвати боварӣ ба ҳеҷ худое, ҳамчун худои ин дин нест, вале намунаи фарзу суннатҳои ахлоқие, ки аз сатҳи динҳои тавҳидии ҷаҳонӣ ва миллии дигар кам нестанд, вучуд дорад. Агар ин воқеиятро зимни мутолиаи бобҳои баъдӣ идрок ва асоснок кунед, салоҳияту қобилияти худро тақвият хоҳед бахшид.

Чун ҳаракати муҳолиф (оппозисион) ба пуштибонии дини Ҳиндуияи суннатӣ аз низоми табақотӣ-каставӣ ду ҳаракати мазҳабӣ дар Ҳиндустон зуҳур карданд, ки баъдан ба дини алоҳида табдил ёфтанд. Ин ду ҳаракат чайния (чайнизм) ва буддоия (буддизм) буданд.

Чайния дар асри VI то милод ба миён омад. Асосгузори чайния Натапутта Вардҳамана бо лақаби Маҳавира аст. Давраҳои зиндагиаш солҳои 599 – 527 пеш аз милод мебошад.

Маҳавира дар синни 31-солагиаш дарборро тарк карда, ба дарвешон мепайвандад. Пас аз дуvozдаҳ соли гӯшанишинӣ ба ҳолати саодати оромӣ – ҳолати нирвана мерасад. Пас аз ин ӯ лақаби Ҷина («фирӯз» ва «фотех»)-ро мегирад ва шуруъ ба таблиғи ақоиди динии хеш мекунад. Маҳавира Ҷина дар синни 72-солагӣ аз ин ҷаҳон даргузаштааст.

Асли таълимоту ахлоқи чайния рӯйи пояи ҷустуҷӯи роҳи начот аз ранҷи «карма» ва расидан ба сарманзили саодат ва висол, яъне «мокша» асос ёфтааст. Начоти руҳ «мокша» аз бадихо, азобу аламҳо бидуни таҳаммули азобу машаққат ва риёзатҳои саҳт имконнопазир аст. Инчунин поксозии нафс фақат дар пайравӣ аз қоидаи аҳимса (яъне наозурдани ҳеҷ чондоре) муяссар мешавад.



Тибқи ақидаи чайния, тани инсон, ки ҳичоби нури ботин аст, бояд бо тарки лаззатҳои ҷисмонӣ мағлуб шавад, то ҷанбаи маънавии мо, ки ҷанбаи ҳақиқии вучуди мост, қувват бигирад.

Барои ноил шудан ба ин мақсад инсон бояд се асли зеринро пеша кунад:

- 1) бартараф кардани ҷаҳлу нодонӣ ва маърифат ба нафс;
- 2) имоноварӣ пас аз андеша ва дидори Худо;
- 3) хештандорӣ.

Ин се асло се гавҳар гӯянд.

Гузашта аз ин, пайрави мазҳаби чайния бояд панҷ аҳди зеринро риоя кунад:

- ба ҳеҷ ҷондоре озор нарасонад;
- аз ҳар гуфтору рафторе, ки сабаби ғазаб, хирсу хавф ё фараҳ бошад, худдорӣ кунад, дурӯғ нагӯяд ва дигаронро ба дурӯғгӯӣ водор накунад;
- аз дуздӣ ва азхуд кардани ҳар чизе, ки моли ӯ нест, дар ҳар ҷо худдорӣ кунад;
- лаззатҳои шаҳвонӣ-ҷинсиرو ҳаром донад;
- аз дилбастагии зиёд ба молу чиз худдорӣ кунад.

Риоя кардани ин панҷ фарз барои нафарони хос буда, на ҳар кас қодир аст ҳамаи онро риоя кунад. Аз ин рӯ барои оммаи мардуми одӣ фарзҳои дар ҳамин асос сабуктаре пешбинӣ мекунад.

Ҳамчунин барои эътиқодмандони ин мазҳаб мувофиқи талаботи ин дин қиморбозӣ, гӯшт хӯрдан, шароб нӯшидан, зино, шикор, дуздӣ ва дигар навъҳои фиску фучур мамнӯъ ва ҳаром аст.


Бубинед, ин усули ахлоқии хеле идеалиест, бо вучуди надоштани бовар ба ҳудое, чунки дар дини чайния эътиқод ба Худо, ба паёмбар, ба биҳишт ва ба дӯзах нест. Ин далели ҳамон матлабест, ки дар оғози ин боб арз кардем. Алалхусус, ин дар кишварест, ки ҳар оилааш метавон гуфт ба як ҳудои хоссе дар маҷмӯъ ба «сию се кота дева» чун дар дини Ҳиндуия бовар доранд.

Тибқи ақидаи чайния, сарнавишти ҳар шахс натиҷаи амали ӯст, аз ин рӯ ҳеҷ гуна бахту иқбол ва тақдиру қисмат вучуд надорад. Бадтарин гуноҳ дар дини чайния куштан ва озор расонидан (ҳимса) аст ва беҳтарин фазилат беозорӣ (аҳимса)



аст. Пайравони чайния ба асли «наозурдан» ё «беозорӣ» хеле диққат медиҳанд ва ҳатто ҳар гоҳ кашише/руҳоние аз ин мазҳаб ба ҷое рафтани шавад, як нафар бо ҷорӯби хурде пешопеши пояшро доимо мерӯбад, то мабодо он ҳашарот ё кирмеро поймол накунад.

Таълимоти чайния дар китобе бо номи «Агамас», ки ба забони санскрит мебошад, гирдоварӣ шудааст.



Сикхия яке аз динҳои миллии Ҳиндустон аст, ки дар асри XV милодӣ, пас аз ҳазор соли чайния ба вучуд омадааст. Ин дин аз ҷавонтарин динҳои суннатӣ мебошад. Он аз тарафи гуру (пешво) Нанак (солҳои 1469 – 1538-и милодӣ) поягузорӣ

шудааст. Ӯ дар ибтидо ба бисёре аз марказҳои динию мазҳабии Шарқи Наздик сафар карда, динҳои дигарро омӯхта буд.

Мувофиқи таълимоти Нанак низ Худои ягона метавонад ба суратҳои гуногун дар афкор ва эътиқодоти мухталиф зухур кунад. Парвардигор дар саросари олами ҳастӣ ҳаст ва дар дили инсон ҷо дорад ва аз суҳанони ӯст, ки гуфтааст: «Худоро дар хориҷ аз дили худ ҷустуҷӯ наkun, ӯ дар ҳама дилҳо мавҷуд аст ва ба василаи таълими омӯзгор ба ӯ роҳ тавон ёфт». Вай ақида дорад, ки ибодат ва маросимҳои зоҳирӣ бидуни андеша ва фӯрӯ рафтан дар ёди Худо аҳаммияте надоранд.

Сикхҳо панҷ усул ё фаризаи диниро бечунучаро риоя мекунанд. Ин панҷ фариза, ки ҳар як бо ҳарфи «к» шуруъ мешавад, инҳоянд: 1. *Кес*, яъне натарошидани мӯй ва риш. 2. *Кангҳа*, яъне шона. 3. *Кочк*, яъне шалвори кӯтоҳ. 4. *Кара*, яъне дастбанди оҳанӣ. 5. *Кандо*, яъне шамшер ё ханҷари пӯлодӣ.

Сикхия баъд аз вафоти поягузораи Нанак, дар замони шашумин халифаи ӯ Ҳар-Гувинд, писари панҷумин халифа – Гуру Арчан (солҳои 1586 – 1606-и милодӣ) асли таслим ва ризоро канор гузошта, ба фирқаи ҷангҷӯ ва дини сиёсии ғаъол табдил шуд. Сабаби ин тағйирот дар ин равия кушта шудани Гуру Арчан аз тарафи Ҷаҳонгир, писари шоҳ Акбар

ибни Ҳумоюн ва шиддат гирифтани зиддият бо мусалмонон ва мавриди таъкибу фишор қарор гирифтани ин тоифа буд. Онҳо дар асри XVII тавассути Ҳар-Гувинд давлати муктадири низомӣ ташкил доданд. Сикхҳо дар ҳоли ҳозир, асосан, дар ноҳияҳои шимолу ғарби Ҳиндустон (Панҷоб) ва дар аксари кишварҳои осӣи Шарқи Дур, Осӣи Хурд ва Африқову Аврупо зиндагӣ доранд. Шумораи умумии сикхҳо дар Ҳиндустон 10 миллион мебошад.

САВОЛ ВА СУПОРИШ:

1. Чайния бо кадом низом ва таълимот муҳолифат дошт?
2. Асли таълимоти чайния «аҳимсо» чӣ маънӣ дорад ва чӣ талаботи ахлоқро рафторӣ дорад?
3. Сикхия чӣ гуна дин аст ва он кай пайдо шудааст?
4. Панҷ фаризаи сикхия кадоманд?
5. Ин мавзуро аз сомонии интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда, бихонед.

§15. БУДДОИЯ

Хонандагони гиромӣ! Бо кӯшишу ғайрат ба дарвозаи ин боғистони маънавият расидед, ки дар ҳар бӯстонаш ҳазорон дурри маънӣ ва ҳикмату андарзҳо ниҳон аст. Ин дини ҳиндуорӣ, бо ин ки аввалин дини ҷаҳонист, аз дигар динҳо бо он фарқ мекунад, ки таълимот дар бораи худошиносӣ ва Худо ё худоён ва даъват ба парастии онҳоро надорад. Пас, парастии Худо ё худоён дар таъини динҳо моҳияту талаботу зарурати асосӣ набудааст ва нест. Дини буддоия ва дини чайния таълимоти худошиносӣ надоранд, вале аз лиҳози маънавият ва ахлоқӣ, алаҳқусус одамият (гуманизм) комилтарин дин мебошанд.

Буддоия аввалин дин дар ҷадвали динҳои ҷаҳонии муосир мебошад. Баъдтар бо дохил шудан ба бобҳои дигар динҳои ҷаҳонӣ ва аз бар кардани онҳо бо усули эътиқодии аксарияти инсоният шинос ва ба қалби ҳар яки онҳо роҳ пайдо мекунад. Чунки шиносӣ бо ҳар эътиқоди динӣ роҳ ёфтани ба қалби диндорони он дин аст. Ба шумо дар ин амри хайр муваффақият меҳоҳем.

Заминаҳои пайдоиши буддоия. Буддоия қадимтарин дини ҷаҳони муосир мебошад. Буддоия дар қисми шимолу шарқии Ҳиндустон, дар миёнаҳои ҳазорсолаи якуми то милод ташак-



кул ёфтааст. Ин дин дар сарзамини таърихӣ тоҷикон низ то замони зуҳури ислом интишор ёфта буд ва пайравони худро дошт. Ҳайкалҳои азими Буддо дар Афғонистон ва Тоҷикистон дар маъбадҳои буддой пайдо шудаанд ва намунаҳои он дар Осорхонаи бостоншиносии Академияи миллии илмҳои Тоҷикистон нигоҳдорӣ мешаванд. Асосгузори буддоия шоҳзода (аз табақаи кшатри) Сиддхарта (Siddharta), ки номи хонаводагаш Гаутама (*Gautama*, номи дигари ӯ *Сакьямуна* ё *Шакиямуна*) буда, худуди соли 560 то милод пой ба арсаи ҳаёт гузоштааст.

Санаи расмии зиндагии ӯ аз солҳои 623 то 544 то мелод мебошад, аммо аксари муҳаққиқон замони зиндагии ӯро солҳои 564 – 483 (ё 560 – 480 то милод) меҳисобанд¹. *Сиддхарта Гаутама ҳамчун шахсияти воқеии таърихӣ шинохта шудааст, ҳарчанд баъдан дар атрофи ӯ қиссаву устураҳои зиёди ҳаёли низ бофтаанд.*

Сарчашмаҳои асосии шарҳиҳои Буддо панҷто мебошанд: 1. «Махавасту», марбут ба асри II мелодӣ. 2. «Лалита-вистара», ки дар асрҳои II – III мелодӣ навишта шудааст. 3. «Буддхачарита» – ишҳои як файласуф ва шоири ҳиндӣ бо номи

¹ Н. И. Жуковская, В. И. Корнев. Буддизм как культурно-исторический феномен. // Дар кит.: Буддизм: Словарь / Абаева Л. Л., Андросова Э. П. и др. – М.: «Республика», 1992. – с. 6-7.

Ашвагхоше (I – III милодӣ). 4. «Нидана-катха» (тақрибан асри I милодӣ). 5. «Абхинишкра-манасутра» – мансуб ба қалами мутакаллими буддой Дхармагупта.


Мувофиқи таълимоти дини буддой, амали солеҳ гарави асосии наҷот ва расидан ба нирвана – саодати маҳз аст, ки аз тариқи пайравӣ аз се усул (ё се гавҳари қиматбаҳо – **Три-ратна** (санскр.: triratna): **Буддо, Дхарма** (шариат ва усули таълимот) **ва Сангха** (ҷомеаи руҳония) муяссар мешавад¹.

Дар зарфи ду аср пас аз вафоти Буддо шогирдонаш таълимоти ўро такмилу мураттаб ва дар китоби «Трипитака» (Се сабад) интишор кардаанд. Он се сабад (қисмат) иборатанд аз: *Виная-питака* – китоби ахлоқ (ё одоб) ва маросим, *Сутта-питака* – маҷмуи таълимот ва ахбори ҳаёти гузаштаи ў, *Абидхама-питака* – мобаъдутабиа (ин охири сарчашмаи буддоия иловаи дертар аст).

Дар мавриди моҳияти таълимоти Буддо ақидаҳо гуногунанд: як гурӯҳ донишмандон онро фалсафаи соф, дигарон навъи дини баркамол меҳисобанд. Ба ҳар сурат, пеш аз ҳама дин будани буддоияро наметавон инкор кард, чунки он тамоми унсурҳои зарурии динро дорост. Дуруст аст, ки дар таълимоти Буддо баҳсҳои худошиносии космологӣ вучуд надоранд ва умуман, барои ў таълимот доир ба ғавқуттабиат (ё мовароуттабиа) ва метафизика бегона аст. Вайро саволҳои «Кӣ оламро офарид?», «Ҳасти аз кучо ва кай ба вучуд омад?» ҷалб накардааст. Вазифаи асосии ў нишон додани роҳи наҷот будааст. Ў дар яке аз мавъизаҳои масале овардааст, ки дар он гуфта мешавад: «Шахсе, ки тир ба бадани ў фуру рафта, на ба баҳси сабаби тир хӯрдан, балки ба ҷи гуна берун кашидани тир эҳтиёҷ дорад». Яъне ҳадафи дини буддоия наҷот додани инсон аз зиндони ҳаёти дунёст.

Нахустин бор Буддо усули асосии тариқату мазҳаби худро дар мавзеи маъруф ба «Мавъизаи боғи ғизолон» баён кардааст ва он чунин аст: «Дар ин олам тамоми ашё дорои ду ҳадди ифрот аст, марди солиқ бояд аз ҳар ду ҳадди ифрот бипарҳезад. Масалан, зиндагонии саросар айшу нӯш ва шаҳват нописанду зишту фурумоя аст, ҳамчунин зиндагонии саросар ғакру ранҷу риёзат, пур аз саҳтиву заҳмат низ номатлуб ва беҳуда мебошад».

¹ Роберт Ч. Лестер. Буддизм: путь к нирване \ перев. А. Н. Ковалёв.- Бишкек: 1997. - с. 61.



Чунонки мебинед, дидгоҳи Буддо дар бораи олами дунявӣ бадбинонаю инкорӣ нест, балки ифротнописанд аст. Аз ин рӯ марди солиқ ва толиби ҳақиқат (тамогата) аз ин ду сарҳад (ифроту тафрит) бояд канораҷӯӣ кунад ва нуқтаи мобайниро, ки адолати ҳақиқӣ аст, ба даст оварад, ки дар он нуқта нури маърифат тобиш мекунад ва гавҳари илм ва саодат ва озоишу иштиёқ дар он ҷост ва ниҳоят нирвана аз он нуқта ҳосил мешавад. Таълимоти Буддо, асосан, хусусияти равшаншиносию ахлоқӣ дорад. Ба қавли Ҷавохирлол Нехру, Буддо нахустин мутафаккирест, ки усули психологизмро ба кор бурдааст. Буддо мисли Зардушт мепиндорад, ки масъули вазъияту ҳолати ҳар шахсро ҳуди ӯ медонад. «Вучуди кунунии ҳар фард натиҷаи аъмоли ӯст».

Ҷавҳари таълимоти буддоияро кашфи ҷаҳор ҳақиқат ташкил мекунад:

– **Даккха** – яъне зиндагӣ саросар мусибату ранҷ аст: таваллуд ранҷу азоб аст, беморӣ ранҷу азоб аст, марг азоб аст;

– **Самудая** – сабаби ранҷу мусибат – хостҳо ва шаҳватҳост;

– **Ниродха** – роҳи начот ҳомӯш ё маҳор кардани хостҳо ва оташи шаҳватҳост;

– **Марга (ё магга)** – роҳи ҳомӯшу маҳор ва паҳш кардани нафс ислоҳ ва тазкияи он аст.

Аз назари ӯ, ҳуди ҳастӣ шарру номатлуб аст, аз ин рӯ шахс бояд бикӯшад, то дубора гирифтори аъмоли бад нашавад. Аъмоли бад, тибқи таълимоти ӯ, чун соя инсонро дунбол мекунад. Вобаста ба ҳамин масъала, ҳаёт ва тақдир қисмат дар фалсафаи Буддо на он таврест, ки дар динҳои дигар гузошта шудааст. Ҳеч як тарҳу нақшаи пешакӣ ё сонеу офаридгори мударбиро муктадире дар осмон нест, ки ҳама мавҷудотро ба якдигар вобаставу муттаҳид, ҳастиро ҳамоҳанг сохта бошад, балки як ваҳдати умумии ниҳонӣ дар ҳуди олами вучуд ва ҷаҳони ҳастӣ мавҷуд аст, «нафси фардӣ» вақте аз баракати озоиш ва оромиши ин ваҳдати мутлақ бархӯрдор мешавад, ки калимаи «Ман»-ро фаромӯш кунад, яъне анонийат ва манманият (эгоизм)-и ӯ дар олами беинтиҳою бешакли Нирвон ҳаллу нопайдо шавад.

Ҳамин тавр, дар низоми динии буддоия ҷое барои Худо нест, ҳар кас масъули сарнавишти хеш аст, вале ӯ вучуди худро инкор намекунад.



Дхарма (дхамма) дар буддоия яке аз мафхумҳои сермаънӣ буда, ҳадди ақал дар фалсафаи буддой дорои маъноҳои:

- 1) таълимот (доктрина)-и муназзам (системанок)-и Буддо;
- 2) тарзи рафтор, адолат, қонун;
- 3) шароит, иллати маълул;
- 4) даҳр – сохтори муназзами олами падидаҳо (феноменҳо);
- 5) воқеияти оӣ – лаҳзаҳои нуқтавии ҳастӣ мебошад.

Буддоия вучуди мустақили олами моддиро инкор мекунад ва онро зуҳури олами руҳонӣ меҳисобад. *Ҳамаи мавҷудоти олам натиҷаи ҳаракати бениҳояти дхарма – зарроти руҳонии гайримоддӣ (феноменалӣ) мебошанд. Ба ҳам пайвастании таркибҳо (комбинатсияҳо)-и гуногуни дхарма робитаҳои илалӣ маълули ашӣ, ҳайвонот ва инсонро месозад¹. Аз ҳам рехтани ин комбинатсияҳо ба марг оварда мерасонад. Пас аз он низ дхарма нест намешавад, вай ба мавҷудҳои дигар пайваст мешавад ва дар натиҷа таваллуди дубора ба вучуд меояд. Чигунагии таваллуди дубора ба қорҳои нек ва бадӣ инсон вобаста аст. Шакли нави таваллудро «карма» муайян мекунад.*

Буддо зоҳиран вучуди худоёнро эътироф мекунад, вале аз вучуди Худои ғавқуттабӣ, ки азали ба зот ва холику офаридгори олам, сонеи осмонҳо ва замин, муайянқунандаи сарнавишти тақдирӣ афроди башар аст, суҳан нагуфтааст.

Буддоия аз дини ҳиндуия қонуни карма ва таносух – интиқоли руҳ аз тан ба танро қабул кардааст, вале тафсиру таъбири ӯ дар ин масоил бо ҳиндуия то ҳадде ихтилоф дорад. Мувофиқи қонуни карма, инсон метавонад дар таваллудҳои баъдӣ на танҳо ҳамчун инсонӣ некбаҳт ё бадбаҳт, балки ҳатто ба шакли ҳайвон, ҳашарот ва рустани таваллуд ёбад. Ин қараёни беохирӣ таваллуд (таносух)-ро «қарҳи ҳаёт» – Сансара номидаанд.

Дар таълимоти Буддо мақоми намоёнро ақида дар бораи «Нирвана» ташкил мекунад. *Маънии ҳақиқии нирвана ғурӯ нишонидани шаҳват, нафрат ва қарҳлат аст. Нирвана қамолталабӣ аст, на ғаноҷӯӣ. Нирвана раҳӣ ёфтаи аз*


¹ Хонандағони ғиромӣ, соли дигар ғанни астрономия ва ё қайҳоншиносӣ меҳонед, зимнан ба мавзӯи сохтори қайҳон ва олами вучуд: моддаи торик ва энергияи торик ва зарраҳое, ки ҳар сония дар бадани мо радду бадал мешаванд, диққат диҳед ва ҳамин таълимоти Буддиро ба ёд биёред.

шарри фардият ва аноният ва пайвастан ба кул аст. Нирвана нападид шудани нури шамъ дар баробари нури Хуриед аст. Нирвана ин хомӯш гардидани хостҳои дурӯгин, на ҳама гуна нестиву фаност.

Ин роҳи ориёӣ роҳи мобайнии наҷот ва поксозии нафс аст, ки ибтидои онро, чунонки дидем, Зардушт бар се зинаи камоли ахлоқӣ гузошта буд, Буддо онро то ҳаши зина тавсия бахшид. Барои наҷот аз ранҷу азоби сансара ва карма мувофиқи марга, солиқ бояд ҳашт усули ахлоқиро пеша ва тавассути он нафси худро пок созад, ки онҳо иборатанд аз:

1. Пиндори нек;	5. Нигоҳи нек;
2. Гуфтори нек;	6. Андешаи нек;
3. Рафтори нек;	7. Касбу кори нек;
4. Муҷодилаи нек;	8. Идроки нек.

Наҷот танҳо аз тариқи тағйири равиши тафаккуру афкор аст. Фикру андеша асоси ҳастии маънавии одамист. Ба қавли Мавлоно Ҷалолуддини Балхӣ: «Эй бародар, ту ҳамин андешай». Ин аст, ки Буддо барои раҳой аз афкори баду нопок панҷ дастурро низ додааст:



- афкори покро ҷойгузини афкори нопок кун;
- мардона ба афкори нопок рӯ ба рӯ шав ва онҳоро нопок, зиёновар ва ҳузнангез, чунон ки ҳаст, бишнос;
- афкори нопокро азхуд дур кун;
- афкори нопокро мавриди таҳлилу таҷзия қарор деҳ ва таркиби онро бишнос;
- бо тамоми қудрат бо афкори нопок мубориза кун, онро нобуд соз.



Воқеан, ҳар гоҳ инсоният тавонист ба афқору пиндори бад пирӯз шавад ва фикру зикр, пиндору афқори некро ҷойгузини пиндору афқори бад қарор диҳад, заминаи ахлоку рафтори бад, ангезаи зиштиҳо аз байн меравад.

Мазҳабҳо ва фиркаҳои асосии буддоия. Бо гузашти замон ва интишори буддоия берун аз Ҳиндустон, ин дин ба ду фирқа: *тхеравада* (роҳи пирон), ки муҳолифонашон онҳоро бо таҳқир хинаяна («чарҳаи хурд» роҳи бориқ ё танг меноманд) ва *махаяна* («чарҳаи калон», ки роҳи васеи наҷот меноманд) тақсим шудааст. Дар тули се қарни минбаъда дар дохили буддоия боз 16 фирқаи нав пайдо шуд, ки буддоияи ибтидоиро ба кулӣ тағйир дод.

Пайравони тхераварда (хинаяна) ифтихор доранд, ки нахустнусаи таълимоти Буддоро, ҳамон тавре ки дар матнҳои буддизми ибтидоӣ ҳаст, пайравӣ мекунанд.

Махаяна роҳи наҷоти на танҳо хоссагон, балки доираи васеи оммаро дар назар дорад ва бо камоли маънавияти оӣ ҳамроҳ аст. Мазҳаби махаяна бо одамият, илтифоту волоҳимматӣ ба мардуми одӣ фарқ мекунад.

Аз Махаяна дар натиҷаи интишори буддизм ба Тибету Муғулистон, равияи нави буддоия – Вачраяна ба вучуд омадааст, ки бештар бо номи Ламаизм машҳур аст. Ин равияи буддоия дар заминаи таълимоти махаяна вачраяна «чарҳаи алмосӣ» ном дорад. Қобили зикр аст, ки баъзе муҳаққиқон онро аз навӣ динҳои эронӣ медонанд. Ногуфта намонад, ки пешвои имрӯзаи ламаизм Далай-Лама барандаи ҷоизаи сулҳи Нобел мебошад.

САВОЛ ВА СУПОРИШ:

1. Заминаҳои пайдоиш ва саргузашти асосгузори дини буддоия чӣ гуна буд?
2. Асли боварӣ ва асосгузори дини буддоияро номбар кунед.
3. Меҳвари таълимоти буддоияро дарки кадом ҳақиқатҳо ташикл медиҳад?
4. Ин мавзӯро аз сомонии интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда, бихонед.


БОБИ VII

ДИНҲОИ ЧИН (ХИТОЙ) ВА ХОВАРИ ДУР (ЧОПОН)

§16. ДИНҲОИ ДАОСИЗМ, КОНФУТСИЯ ВА СИНТОИЗМ

Хонандагони гиромӣ! Инак, боз як саҳифаи саршору моллом аз ҳикмату таҳайюлоту динию фалсафии башарро варақ хоҳед зад. Ин саҳифаҳои дину оинҳои кишвари бузурги Чин (Хитой) ва Чопон мебошад. Мо беҳуда ин саҳифаро бо тасвири Девори бузурги Чин оғоз накардем. Чин ҳамчун тамаддуни хеле қадими Ховари дур, чун Ҳиндустон, метавон гуфт, бо он шуҳрат дорад, ки дар тӯли таърихи башар иқдомҳои бузурги бурунмарзии ҷангӣ ва ҷангҷӯёна накардааст. Ин нуктаро ба ҷомеаи ҷаҳонӣ, алалхусус, Аврупо, ки доимо дар тӯли таърих бо руҳияву иқдомҳои ҷангҷӯӣ ва забткорӣ машғул буда, имрӯз низ дунёро бо хатари ҷанги ҷаҳонӣ рӯбарӯ кардааст, ёдоварӣ намудан зарур аст. Дар ин робита рамзи маънавии Девори бузурги Чин метавонад бозгӯи ин ҳикмат бошад: «Деворат (ҳикмату ҳикматат)-ро баланд бигиру ҳамсоятро дузд махон (таҷовуз макун)».

Хулоса, Чин ва мардуми Ховари Дур на танҳо имрӯз, балки дар гузашта низ аз марказҳои тамаддуни бостон ва сарзамини шуҳратёр буданд. Омӯхтани ҳикмату таълимоти динии ин кишварҳо ба мо гуногунҷабҳа ва амиқмазмун будани ҷустуҷӯи моҳияти ҳастӣ, робитаи табиат бо инсон ва андеша дар бораи онҳоро ошкор месозад. Ин инсон аст, ки аз оғози пайдоиш ҷашм ба осмони нопайдоканор ва табиати зебои замин дӯхта, на танҳо пайи пайдо кардани ғизое, кути лоямате, балки дар пайи кашфи моҳияти худ ҳамчун инсон ва робитаи худ бо олами атроф ва ҳатто моварои он мегаштааст. Ҳоло бубинем, ниёгони ин кишвари ҳамсоия бузурги мо, ки аҳолиаш беш аз якуним миллиард нафарро ташкил мекунад, дар ин заминаҳо чӣ андешаҳое доштаанд.



Дар кишвари Чин (Хитой) дар баробари динҳои миллии ибтидоӣ се навъ дин: дуто миллий – **даосизм** ва **конфутсия** ва яке ворида (дини ҷаҳонӣ) – **буддизм** вучуд дорад. Моҳиятан, дар андешаи динҳои

миллии мардуми Чин ва умуман, кишварҳои Шарқи Дур инсон бо табиат пайванди аслий ва ҳамешагӣ дорад. Ин пайванд тасодуфӣ набуда, хусусияти зотию ҷавҳарӣ касб кардааст. Чиниёни қадим пояи муътақидоти худро бар он ниҳодаанд, ки осмону замин ва инсон ончунон ба якдигар омехтаву пайвастанд, ки ҳар яке муассир бар дигаре аст.

Ба қавли шоир:

Тору пуди олами имкон ба ҳам пайваста аст,
Оламеро шод кард, ҳар кас, ки моро шод кард.


Ин ва **Ян**. Тахминан дар ҳудуди ҳазорсолаи то милод мутафаккирони Чин дарёфтанд, ки дар ҳар ашёи табиӣ ду омили муҳаррики ба ҳам омехта вучуд дорад. Онҳо якеро **Ин** ва дигареро **Ян** ном ниҳоданд ва гуфтанд, ҳар мавҷуде аз ин ду қувва таркиб ёфтаанд. Аввали асл – **Ян**, яъне қувваи мардона аст, ки дорои марҳалаи фаъолият ва ҳарорату нур буда, чиҳати мусбати олам аст. Аммо дигарӣ-**Ин**, яъне қувваи занона, дар марҳалаи ибтидоӣ ҳаёт ва боровариву тавлид қарор дорад. Пас, ҳар як чиз дар як ҳол мумкин аст сифоти **Ян**, дар ҳолати дигар сифоти **Ин**ро нишон диҳад.



Ибодатхонаи пайравони дини даосизм Чан Чун дар Ухани Чин

Дар ибтидо чиниён ба маросиму хурофот ва навъе боварҳои бисёрхудоӣ (политеистӣ) эътиқод доштанд. Ин аст, ки худоёни зиёде, аз ҷумла *олиҳаи Сиванму*, *ҳамчунин парастии нахустинсон Пан-Ку*, *худоёни Тайчу (Ибтидои Бузург)* ё худ *Тайтзи (Ниҳояти Азим)*-ро мепарастиданд.


Ғайр аз ин, сарлашқарон, қаҳрамонон низ мавриди парастии онҳо буда, ба ифтихори онҳо маъбадҳо бунёд мекарданд. Инчунин боварӣ бар вучуди арвоҳи муқаддас, ки ба ақидаи онҳо, дар ҳар рӯдхона, саҳро ва кӯҳҳо маскану ҷой доранд, роиҷ будааст. Дар онҳо ҳар синф ва ҳар касбу ҳирфа низ ҳудои муқаддаси худро дошт ва ҳамчунин ҳудои тандурустӣ, ҳудои некбахтӣ, ҳудои наботот ва ҳайвоноти гуногунро низ мепарастиданд.



Даосизм ва таълимоти он

Дар ростои он чӣ то ин ҷо баён шуд, зуҳури дини даосия ё даосизмро метавон гузаштан ба зинаи тавҳидгароӣ дар шинохти ҳастӣ донист.

Маъноӣ луғавии *Дао* – «роҳ», «тариқ», «масир» аст. Ба маънои истилоҳӣ – қонуни ҳаракат ва равиши ҳастӣёбии мавҷудоти олам аст. Дао дар олами ҳастӣ (коинот) азалият дорад ва қонуни асосиаш ин аст, ки он қабл аз пайдоиши ҷаҳон чун қувва вучуд дошт ва ба маҳзи ин ки ҷаҳон вучуд пайдо кард, мутобиқи ин равиш шуруъ ба ҳаракат кардааст. Ё худ тибқи он масири ҳаракати олам то ба ҳадди комил аз азал тарҳрезӣ шуда, сипас тамоми мавҷудот мувофиқи ин тарҳ пайдо шуда, ҳаракат ва ҷунбиши худро ба сӯи камол оғоз мекунаманд.



Асосгузори таълимоти динию фалсафии даосия ҳаками маъруфи Чини қадим **Лао-Тсзи ё Лао-Тан** мебошад, ки тибқи ривоятҳо, дар иёлоти Чу, соли 604 пеш аз милод ба дунё омадааст. Аз ӯ китобе бо номи «**Дао-де-тзин**» ё (**Тао-те-тзин**) ба мерос мондааст.

Таълимоти Даосизм дар марҳалаи ибтидоиаш, ки моҳиятан бештар бо фалсафа қаробат дорад, асосан, баёни моҳияти Даоро фаро мегирад. Дао моҳият, ҳақиқат ё асли ниҳой аст, ки дар ҳамаи ашё нуфуз дорад. Дао ҳамон ҷавҳар – қувва ва неруест, ки соҳибидрок буда, коинот ва тамоми ҷисмҳо ва ашёро бо назму тартиби хосси онҳо ба вучуд овардааст.

Дао ҳам ба маънии роҳу тариқ аст ва ҳам солики тариқ – роҳрави он, оне, ки ба ин роҳ меравад. Аз ин рӯ Дао, инчунин шомили масоили зиндагӣ, давлатӣ, сулуку рафтор ва одобу ахлоқи инсонист. Худи Лао-Тсзи даоро ба истилоҳоти печидаву рамзии ирфонӣ баён кардааст. Аз ҷумла ӯ мегӯяд: «Дао монанди як зарфи холӣ аст ва бо он ки холист, метавон аз он об дар овард. Дао монанди зарфест, ки муҳтавоаш тамомнашуданист ва умқиаш бениҳоят аст. Дар Дао ҳар гуна



дурахшандагӣ дурахшандагии худро аз даст медиҳад ва ҳарчи сахт аст, нарм мешавад»¹.

Таълимоти фалсафии Лао-Тсзи аз бисёр чихат монанд ба таълимоти брахмания мебошад ва *Дао низ дар ин таълимот ҳам монанди худои Браҳма Чони Ҷаҳон аст*². Ҷадафи як инсони воқеӣ, тибқи ин таълимот, дар омехтан, як шудан бо Дао мебошад, вале ин ҷадафе нест, ки ба дунболаш биравем ва барои расидан ба он ранҷ ва заҳмат кашем, балки бояд ҳарчи аз табиат ба даст меоварем, ба сурати писандида аз он истифода кунем ва ба касбу таҳсили чизҳои зиёдатӣ ва гайрилозимӣ кӯшиши накунем, монанди Дао тухӣ бошем, то аз ҳақиқат нур бошем.

Дар фалсафаи даосизм Дао ҳам иллат аст ва ҳам маълул (ҳам сабаб ва ҳам натиҷа). *Ҳама ашё аз Дао ба вуҷуд омадаанд ва ба Дао боз мегарданд*³. Дао диданашаванда, шуниданашаванда, ба ҳар аъзои ҳис дастнорас, доимӣ, беохир, беному нишон аст, вале ба ҳама ибтидо, ному шаклу сурат мебахшад. Ин ҷо шабоҳати муайяне байни худошиносии исломӣ бо Дао дида мешавад: диданашаванда, шуниданашаванда, ба ҳеч як аъзои ҳис дастнорас, доимӣ, беохир, беному нишон аст, вале ба ҳама ибтидо ному шаклу сурат мебахшад.

Таълимоти Лао-Тсзи, чунон ки гуфтем, дар рисолаи «Дао-дэтзин» (асрҳои IV – III то милод) баён шудааст. Таваҷҷуҳ кунед, ки он чи дар Қуръон омадааст, ҳанӯз дар асрҳои IV – III то милод дар «Дао-дэтзин» баён шуда ва чунон ки Мавлоно фармудааст, аз ваҳдати моҳияти динҳо шаҳодат медиҳад.


Динҳои чинӣ омехтае аз маводди гуногун ва унсурҳои мухталифанд, ки баъзе миллӣ ва бумӣ, баъзе аҷнабӣ ва бегона, баъзе сода ва баъзе мураккаб, баъзе аклонӣ ва мантиқӣ ва баъзеи дигар хурофотӣ ва мавҳум мебошанд. Яъне дар ҳама ҷо, чи замину чи осмон интизом ва таносуб хукмфармост.

Дар ибтидои асри XX кишвари Чин наздик ба 100 ҳазор руҳонӣ дошт. Руҳонӣён ду тарзи зиндагӣ доштанд, дар дайрҳо

¹. Меҳроди Меҳрин. Фалсафаи Шарқ. - с. 154.

². Ба ин нуктаҳо аз дидгоҳи диншиносии муқоисавӣ таваҷҷуҳ кунед, то моҳият ва рушду таҳаввули таърихӣи динҳоро дарёфт кунед.

³. «Инно лиллоҳи ва инно илайҳи рочиун – Мо аз Худоём ва боз бар он бармегардем» /2:156 ва ба ҳамин мазмун 2:46;21:93;23:60



ва оила. Силсиламаротиб (иерархия)-и рухониёнро падари рухонӣ Тянь-Ши («муаллими осмонӣ») сарварӣ мекард, ки сулолаи он аз асри XI милодӣ оғоз мешавад. Охирин (63-юм) Тянь-Ши соли 1927, пас аз ба дасти инқилобиёни сурх гузаштани қароргоҳаш, пинҳон ва нопадид шудааст.

Таълимоти динӣ-фалсафии Конфутсий. Чанде баъдтар аз даосия ё аниқтараш таълимоти Лао-тсзи, системаи фалсафӣ ва мазҳабии дигаре ба вучуд омад, ки моҳиятан баръакси он буд. Он низоми фалсафию динии конфутсия аст. Ин низоми



фалсафию динӣ аз ҷониби ҳаким Конфутсий (солҳои 551 – 479 пеш аз милод) поягузорӣ ва минбаъд аз ҷониби пайравонаш дар шакли динӣ раванқ меёбад. Он дар маҷмуи динҳои Чину Кореяву Ҷопон ва баъзе давлатҳои дигар ворид шудааст. Конфутсияро ҷаҳонбинӣ, ахлоқи иҷтимоӣ, мафкураи сиёсӣ, анъанаи илмӣ, тарзи ҳаёт буда, баъзан чун фалсафа, гоҳо

чун дин дониста мешавад. Дар Чин ин таълимот бо номи «мактаби олимон», «мактаби олимони китобӣ» ё «мактаби инсонҳои соҳибмаълумот» ёд мешавад.

Сарчашмаҳои асосии динию фалсафии конфутсия дутоанд: яке «**Панчкитоб**» («**У-тзин**») ва дигаре «**Чоркитоб**» («**Сушу**»). Дар «Панчкитоб» на ҳама чиз дорой мазмуни динӣ мебошад, ҷаҳортои аввал маҷмӯе аз ҳикматҳо ва гуфтаҳои гузаштагон буда ва танҳо панҷумин эҷоди шахсии ҳуди Конфутсий ҳаст.

Таълимоти Конфутсий, асосан, масоили ахлоқӣ, сиёсӣ ва тарбияи инсонӣ комилро фаро мегирад. Конфутсий пеш аз ҳама, омӯзгори ахлоқ аст. Ӯ дар ахлоқ ва умуман, дар ҳеҷ масоиле навоарӣ накардааст, балки риояи дақиқи суннати гузаштагонро талаб кардааст. Усули ахлоқии ӯ бар пояи қоидаи умумии «Ли» устувор аст. Конфусий истилоҳи «Ли»-ро ба маънои покиву таҳорат, адабу ташрифот, расму одатҳои ибодат истифода кардааст. Тамоми таълимоти ахлоқии Конфутсийро метавон ба наҳви зер хулоса кард:



– аввал, «Ли» – омили асосӣ дар назму тартиби корҳо. Ҳусни робитаи инсониро панҷ мавзӯ дар бар мегирад: *робитаи шоҳ бо раият, падар бо фарзанд, шавҳар бо зан, бародари бузург бо бародари хурд, дӯстон бо дӯстон*;

– дувум, суннатҳои номбурда ҳамон вақт тибқи «Ли» амалӣ мешаванд, ки дар саросари мамлакат эътидолу осоиш бошад;


– сеюм, таъкид аст, ки бояд тамоми одобу ташрифоти ҷамъиятӣ тибқи усули «Ли», мутобиқи расму одатҳо ва суннатҳои гузаштагон анҷом пазирад.

Дар таълимоти ахлоқӣ ва динии Конфутсий *эҳтирому эҳсон нисбат ба падару модар ва арвоҳи гузаштагон* мақоми хос дорад. Конфутсий таълим медиҳад, ки ба волидайн дар давраи ҳаёташон мутобиқи суннатҳову русуми ниёгон хизмат кунанд ва вақте ин дунёро падруд мегӯянд, бар асоси анъанаву русум гӯронанд ва мувофиқи нишондодҳои маросимӣ мазҳабӣ қурбонӣ оранд.

Синтоизм. Дини анъанавии миллию давлатии Чопон – Синто мебошад. Ин динро диншиносии амрикоӣ Чон Нос «дини ватанпарастӣ» номидааст, чунки дар он муҳаббату эҳсосоти бепоён нисбат ба хоки Ватан ва императори худ таҷассум ёфтааст. *Синтоизм* (чоп. *синто* (*шинто*): «роҳи худоён») дар асоси боварҳои анимистии чопониҳои қадим ташаккул ёфта, объекти ибодати он худоёни зиёде ва руҳи ҷавтидагон мебошад. Ин дин дар ташаккули худ аз буддоия таъсири зиёд гирифтааст.

Баромади вожаи «синто», аслан, аз калимаи чинии «шинтао» буда, ба маънии «роҳ ё тариқи худоён» тарҷума мешавад. Мувофиқи асотири синтоии дар ахбори таърихии чопонии асрҳои VII – VIII милодӣ «Кодзика» ва «Нахоне» овардашуда, ки он асли таълимоти синтоизмро ташкил мекунад, ки дар ибтидо олами вучуд сурату вазъи ошӯфтае дошта, омехтаву дарҳам - барҳам буд.

Бо гузашти замон, осмон ва муҳити он аз ҳам ҷудо шуда, аз мобайни кайҳони тираву туманолуд ҷандин худо намоён шудааст. Худоёни зиёд бо кадом сабабе батадриҷ аз байн мераванд, то саранҷом дар сахнаи ҳастӣ, беш аз ду худое,



ки яке муаннас, яъне олиҳаи занона, бо номи Изонами ва дигаре музаккар – худои мард бо номи Изонаги боқӣ на-мемонанд.

Ин ду худо пуле байни Замин ва Осмон месозанд. Изонами аз фарози осмон бо он пул фурӯ омада, найзаи ҷавохирнишону мурассаи худро дар шӯробае, ки мухитро фаро гирифта буд, фурӯ бурда, онро он қадар ба ҳам меомезад, ки он ба хамираи ғализу сахт табдил мешавад. Вақте ки найзаро аз он бурун мекашад, чакраҳои моеъ аз нӯги он фурӯ мерезанд, рӯйи ҳам гирд омада, ба сурати ҷазираҳое дармеояд. Он ду худои мар-ду зан бар фарози он ҷазира маскан ихтиёр мекунанд. Чанде пас олиҳа Изонами дар он ҷо таваллуд мекунад ва аз шиками вай ҳашт ҷазираи дигари Ҷопон ба вучуд меояд. Ҳамин тавр, тамоми тасаввуроти космогонии таърихӣ ва эътиқоди босто-



Маъбади Синтоизм

Рамзҳо

Окилӣ (хирадмандӣ)
Овезаҳо (ҳамдардӣ)
Олиҳаи Аматерасу
ба инсонҳо расонад
Аввалин императо-
ри Ҷопон



нии мардуми Ҷопон бо асотири синто вобаста буда, тибқи эътиқоди онҳо, ҷазираҳои Ҷопон офаридаи хосси худоён аст. Дар ин асотири космогонии ҷопониҳо фақат саҳнаи офари-ниши инсонро намебинем. Маълум мешавад, ки инсон аз худӣ худоён ба вучуд омадааст ё худ аҷдоди инсон худӣ худои Аматерасу будааст. Чанде пас аз вуқуи ҳодисаи фавқуззикр худои Офтоб – Аматерасу аз фарози фалаки осмон бар зами-ни хокӣ назар афканд ва дид, ки фарзандони худои тӯфон дар рӯйи он ҳукмронӣ карда, вазъи он ҷазираро хеле ошуфтаву хароб кардаанд. Аз мушоҳидаи ин ҳолат сахт ғамгин шуда, набераи худ «Ниниги»-ро амр дод, ки аз осмон фурӯ омада, ба он ҷазираҳо равад ва аз номи ӯ ҳукмфармой кунад. Он су-ханоне, ки ӯ ба наберааш фармуда, то имрӯз ҷузъи дуои мар-

думи Чопон мебошад ва тақрибан чунин аст: «Аматерасу! Бар ин сарзамини борвару сабз, ба мазрааҳои шолӣ фуру омада, қорҳои онро ба сомон биёр!»

Имрӯзҳо дини чопониҳо танҳо синтоӣ нест, балки аксар бисёрхудоӣ (политеист) мебошад, дар байни онҳо пайравони динҳои дигар, чинӣ (алахусус, конфутисионӣ), буддӣ ва ҳатто ахиран ислом низ кам нестанд. Чопониҳо худоёни худро ба ҳаштод гурӯҳ, баъдан боз ба ҳаштсад гурӯҳ, ки ҳар гурӯҳе шомили ҳазорон худоянд, муҳосиба карданд¹. Ин анҷумани бешумори худоёнро худои Офтоб



– Аматерасу сарварӣ мекунад. Маъбади ӯ дар шаҳри Иза аз муқаддастарин ибодатгоҳҳои он кишвар ба шумор меравад.

Қисми махсуси парастии синтоиро идҳо – матсури ташкил медиҳанд. Онҳо сола як ё ду маротиба ба хоҳири ёдоварии таърихи макони муқаддас ё устураи баёнкунандаи ҳодисаҳои бавучудовардаи он баргузор карда мешаванд. Дар омодагӣ ва баргузори матсури мардуми зиёд ширкат меварзанд. Дар ибодатгоҳҳои бузург қисми зиёди вақтро барои анҷом додани рақси муқаддаси «кагура» чудо мекунанд. Руҳоният дар синто каннуси ном доранд.

Таъсири адён ва фарҳанги ҳинду чинӣ ба синто. Мувофиқи таҳқиқоти олимони чопоншинос, аксаран чопониҳо ба савол доир ба муносибати динию мазҳабиашон ҷавоб медиҳанд, ки буддӣ ҳастанд. Ҳамчунин аксари чопониҳо синторо на ҳамчун дин, балки маҷмуи маросиму суннатҳои миллии худ қабул доранд. Вале кам шахсоне пайдо мешаванд, ки дину мазҳаби худро синто ҳисобанд.

Дар асри VI милодӣ дини буддӣ дар сарзамини Чопон интишор ёфта, нахуст он дар байни табакоти ашроф пайра-

¹. Чон Нос, Таърихи ҷомеаи адён. - с. 279.

вони зиёд пайдо кард ва сипас батадрич бо дини синто оме-зиш ёфт. Яке аз роҳҳои синтез – таркибёбии дини буддоӣ талқини худоёни ҷопонӣ ҳамчун мазҳари Буддо дар тавал-луди дубора мебошад. Аз ҷумла, Аматарасу (худои Офтоб)-ро ҳамон зухури комили Буддо дар кишвари Ҷопон ба қалам додаанд.

Аз фирқаҳои нисбатан маъруфи буддоия дар Ҷопон дзэн-буддизм мебошад, ки дар асрҳои VII – VIII ба Ҷопон аз Чин ворид шудааст. Дар рушду равнақи маданияти мил-лии ҷопониҳо нақши Дзэн хеле бузург аст. Эстетикаи Дзэн шинохту фаҳмиши зебӣ буда, аз дидгоҳи он дар тамоми соҳаҳои зиндагонии ҷопониҳо, аз ҷойнӯшӣ ва меҳмондорӣ то мусобақаҳои самурайӣ (ҷавонмардӣ) ҳузур дорад.

Дар охири асри XIX ва ибтидои асри XX дини синтоӣ ба идеологияи расмӣ давлатӣ ва асоси меъёрҳову арзишҳои ахлоқӣ табдил мешавад. Сохтори императории Ҷопон дар асоси таълимоти синтоӣ тақдир карда мешавад.

Ахиран дар Ҷопон дар заминаи буддоия боз як фирқаи ғайрисуннатӣ бо номи Аум Синрикё зӯхур кардааст, ки бо амалиёти экстремистӣ ва харобиовари худ ном бароварда-аст.

САВОЛ ВА СУПОРИШ:

1. *Хусусияти ҳосси адои чинӣ дар чист?*
2. *Даосизм чӣ гуна дин аст?*
3. *Конфутсиягароӣ чӣ гуна таълимот аст?*
4. *Чаро динҳои чиниро таълимоти динӣ ву фалсафӣ мегӯянд?*
5. *Масъалаҳои ахлоқӣ дар таълимоти Конфутсий чӣ тавр ҳаллу фасл мешаванд?*
6. *Хусусияти дини синтоизм дар чист?*
7. *Ин мавзӯро аз сомонии интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда, бихонед.*




БОБИ VIII

ДИНҲОИ СОМӢ

§17. ДИНИ ЯҲУДИЯ

Хонандагони гиромӣ, инак, ба яке аз дигар динҳои миллӣ-давлатӣ, ки аз оилаи таърихи динҳои сомӣ мебошад, расидем. Динҳои сомӣ, забонҳои сомӣ, халқҳои сомӣ ҳарчанд истилоҳоти илмӣ нестанд, вале дар доираҳои илмӣ низ ба кор мераванд. Илмӣ набудани ин истилоҳот дар асоси ҷӯи будани баромади онҳост. Тибқи устурае, ки маъруф аст, насли имрӯзаи инсоният аз се фарзанди пайғамбар Нӯх: Сому Ҳому Ёфат ё Эфат мебошанд. Тибқи ин устура, баъди туфону обхезии замони Нӯх, ки Оби Азоб низ меноманд, пас аз наҷот ёфтани инсон дар киштии Нӯх, се писари ӯ, насли имрӯзаи инсонҳо – се шоҳи наҷодии инсонро асос гузоштаанд. Яке аз онҳо Сом мебошад, ки тибқи он устура, наҷоди сомӣ аз пушти камари ӯст. Ҳоло баҳс дар атрофи ин устураро канор мегузorem. Ба ҳар сурат, наҷоди Сом иборат аз миллати яҳуд, арабҳо ва халқҳои дигари Осиёи Хурд чун ошуриҳо, калдониҳо мебошанд. Пеш аз ҳама шинохти дини яҳудия барои шинохти муқоисавии баъзе мавзӯҳои дини ислом зарур аст.

Пайдоиш. Дини яҳудия яке аз динҳои тавҳидии миллию давлатӣ буда, ба гурӯҳи динҳои сомӣ тааллуқ дорад. Миллию давлатӣ барои он меноманд, ки ин дин танҳо дар байни миллати яҳуд интишор ёфтааст ва таърихан дини давлатӣ низ будааст. Яъне ҳама пайравони ин дин аз миллати яҳуд мебошанд. Яҳудиёро ибронӣ ва Бани Исроил низ меноманд. Яҳудия аввалин дини баъдан ба яктопарастӣ таҳаввулёфта дар байни динҳои сомӣ аст. Маълум аст, ки дини номбурда ба ин марҳалаи худошиносӣ якбора нарасида, балки як давраи рушду таҳаввули табииро аз марҳалаи политеистӣ то монотеистӣ тай кардааст. Ин роҳи тулонӣ чун дар дигар миллатҳо аз парастишу таҷассуми табиат (тотемизм ва фетишизм), парастиши арвоҳ (анимизм) шуруъ шуда, баъд аз пушти сар кардани ин давраҳо мунтазам ба парастиши худои ягонаи миллий меорад. Худо дар дини



яхудия Яхво ном дорад. Асосҳои таълимоти ин дин дар та-
шаккули дини насронӣ ва ислом таъсири бевосита расонда-
аст. Ҳамчунин бисёр унсурҳои яҳудия ҳам дар насрония ва
ҳам дар ислом ворид шудааст, ки ин аз таъсири
байниҳамдигарии ин динҳо шаҳодат медиҳад. Яҳудиён дар
соҳили баҳри Миёназамин, ноҳияҳои шимолии нимҷазираи
Арабистон сукунат доранд. Мисли қавмҳои сомии дигар,
онҳо низ дар ибтидои зиндагии кӯчӣ ва бодиянишинӣ дошта-
анд. Тибқи ривоёти китоби муқаддаси ин дин ва ахбор, вата-



ни Иброҳим, нахустпайғамбари соми Байнаннаҳрайнӣ
имрӯза, сарзамини Ироқ будааст. Мувофиқи ин ривоят,
Иброҳим ҷиҳати ҳичрат ба сарзамини дар ҳолаш ваъдашудаи
Фаластин аз тарафи Худо, Байнаннаҳрайнро тарк карда,
аз тариқи Миср ба сӯи Фаластин роҳ пеш гирифта, воридаи
ин сарзамин мешавад. (Б. Ҳастӣ, 11-26).

Аз сарчашмаҳои динӣ ва таърихӣ бармеояд, ки яҳудиён
аз Иброҳим сар карда, чандин маротиба дар пайи омилҳои
иҷтимоӣ таърихӣ, аз маҳалли доимии зисти худ ба манотиқи
дигар, аз қабилҳои Бобул, Миср ва дигар ҷойҳо ҳичрати гурӯҳӣ
кардаанд ва ё ба асорат бурда шудаанд.

Тибқи ривоятҳои мазҳабӣ, аввалин китоби муқаддаси
яҳудиён «Таврот» ё «Панҷкитоби Мусо» мебошад. Чунон ки
гуфтем, қавми яҳуд пайваста дар оғорагӣ аз сарзамини мо-
дари худ будааст. Ин аст ки аввалин сарчашма – китоби
дини ин миллат на дар Байнаннаҳрайн, на дар Фаластин,
Исроили имрӯза, на дар замони Иброҳим, балки дар Мис-


ру Сурия пас аз муҳочирати писарони Яъқуб ва мондагор шудани яҳудиён дар Миср то замони Мусо ба вучуд омадааст ва зиндагию корномаи Мусоро дар бар мегирад. Мусо дар Миср дар оилаи муҳочири яҳудӣ ба дунё меояд, вале чун Фиръавн – подшоҳи Миср барои пешгирии нуфузи яҳудиён таваллуд шудани фарзанди писарро аз яҳудиён манъ карда буд, пас аз таваллуд модараш ўро ба сабаде андохта дар дарё сар медиҳад ва он сабадро зан ё духтари Фиръавн аз об берун меоранд ва тифлро писархонди худ мекунанд. Мусо дар оилаи Фиръавн, дар дарбор бузург мешавад.

Аз панҷ китоби Мусо китоби «Хуруҷ» нақли берун омадан ва корномаҳои Мусо барои начоти миллати яҳудия аз асорати Миср, баъди расидан ба мақоми паёмбари онҳо дар Мадиям – Сурия ва дарёфти фармони Худо ба ин кор мебошад. Хулоса, ин китоб ва китоби сеюм «Ададҳо» маълумоти муфасссал дар бораи зиндагӣ ва корномаи Мусо аст.

Мусо пас аз он ки Худои қавми яҳуд рисолати пайғамбарӣ ва баргاردонидану озод кардани яҳудиёро бар уҳдаи ӯ ва бародараш Ҳорун вогузор кард, ҳама чораҳоро меандешад, то қавмашро аз асорати Фиръавн начот бахшад. Чунонки гуфтем, ин амри илоҳиро Мусо баъд аз фирор аз Миср ба сарзамини Мадиям, хангоми зуҳури Худо дар бутгае дар шакли алангаи оташ дармеёбад ва баъд аз хуруҷ аз Миср бо яҳудиён дар кӯҳи Сино бо Худо мулоқоти дувуми Мусо сурат мегирад. Дарёфти катибаи илоҳӣ, ки он бо номи дастури илоҳӣ дар ду лавҳаи сангӣ навишта шуда буд, дар Таврот баъдан бо номи «Аҳкоми даҳгона», «Фароизи Сино» маъруф аст.

Берун омадани Мусо бо қавмаш аз Миср чил сол тул кашид. Мусо пеш аз забти Канъон (сарзамини Фаластини имрӯза) вафот мекунад. Давраи фатҳи Канъон аз тарафи яҳудиён баъди баргаштани онҳо аз Миср, тибқи сарчашмаҳои динӣ, ҳудуди асрҳои XIII – XII то милод аст.

Ногуфта намонад, ки як қисми олимони ба воқеият доштани асорати Миср ва бо пешвоии Мусо берун омадани Бани Исроил аз он шакку шубҳа доранд. Мо низ аз назари диншиносӣ вучуд надоштани таъсири бевосита ва кофии эътиқодоту парастии мисриён ба сарчашмаҳои қадими




дини яҳудия, алалхусус, «Панчкитоб»-и Мусо ва воқеият доштани асорати Мисрро зери шубҳа мегузorem.

Таърихи навини яҳудиён бо инқирози давлати яҳудиён дар ибтидои асри VI пеш аз милод оғоз мешавад. Дар натиҷаи тохтутозҳои қавмҳои ҳамсоя, бавижа шоҳи Бобул Навуходонос (Бухтуннаср) дар соли 597 то милод, шоҳи Байтулмуқаддас пас аз се моҳи муқовимат таслим мешавад. Бобулиён подшоҳи яҳудиён Яхвиекийамро асир гирифта, маъбади Сулаймонро ғорат мекунамд ва даҳ ҳазор тан наҷибон ва аъёну аҳли касбу ҳунар ва мардонии корию ҷанговарро ба асорат мебаранд.

Бобулиён якеро бо номи Седекиё дар хоки Яҳудия подшоҳ таъйин карданд. Ӯ пас аз нӯҳ соли салтанат, дар соли 586 то милод аҳдшиканӣ карда, бо мисриён ба муқобили шоҳи Бобул аҳду паймон мебардад. Пас аз ин лашкари Бухтуннаср дубора ба Яҳудия ҳуҷум карда, баъд аз якуним соли муҳосира маркази онро фатҳ ва ғорат кард, сипас, шаҳрро оташ зада, ба харобазор табдил дод. Ин воқеа дар таърихи миллати яҳуд зарбаи фаромӯшнашаванда буд.

Баргашти яҳудиён ба шаҳри Байтулмуқаддас ба шарофати ғалабаи шоханшоҳи Эрон Куруши Бузург бар Бобул, дар соли 538 то милод муяссар шудааст. Куруши Бузург баъд аз фатҳи шаҳри Бобул онро пойтахти империяи паҳновари худ қарор дод. Куруш яҳудиёни ҳафтад сол дар асорати шаҳри Бобул бударо иҷозати баргашт ба ватанашон дод. Ҳамчунин баъдтар барои бозсозии шаҳри Байтулмуқаддас ва маъбади он дастӣ ёрӣ дароз кард ва гурӯҳи махсуси сарбозону коргаронро ба он ҷо фиристод.

Ҳусусияти муҳимми ин давра дар он аст, ки дар асорати шаҳри Бобул дини яҳудия аз бисёр ҷиҳат бо таъсири динҳои ин минтақа, алалхусус динҳои ориёӣ дучор шуда, рушду тақомул ёфт. Баъди асорати шаҳри Бобул мо дар дини яҳудия як қатор унсурҳо ва тасаввуроти муҳимми диниро пайдо мекунем, ки пештар дар шакли комилашон дар «Панчкитоб»-и Мусо вучуд надоштанд. Он, пеш аз ҳама, эътиқоди тавҳидии комилтар, тасаввурот дар бораи қувваи баду зиёнкор – шайтон, бовар ба рӯзи растохез ва ҳаёти пасазмаргӣ, ҷаннат ва дӯзах, тасаввурот доир ба фариштаҳо, ақида ба рӯзи доварӣ – қиёмат ҳастанд.



Давраи навин дар таърихи яҳудия аз замони истилои Искандари Мақдунӣ дар соли 332 то милод оғоз мешавад, ки таъсири тамаддуни ҷунонӣ – ҳелленизмиро ба дунбол доштааст.

§18. ТАВРОТ ВА АСОСИ ТАЪЛИМОТИ ЯҲУДИЯ

Сарчашмаҳои динии яҳудияро ҳадди ақал метавон ба ду давра тақсим кард. Давраи аввал сарчашмаҳоест, ки дар заминаи сирф яҳудӣ, дини мусавӣ ба вучуд омада, ташаккул ёфтаанд.



Навиштаҷоти муқаддас (Сфарим)-и ин давра дар навишти кӯтоҳи ибронӣ чун Танах маълум аст, ки ба он пеш аз ҳама *Таврот* («*Аҳди Қадим*») – «*Панҷкитоб*»-и *Мусо*: *китобҳои «Ҳасидӣ», «Хуруҷ», «Левит», «Ададҳо» ва «Такрори шариат»* ва 21 китоби анбиё (*Невеим*), ки хусусияти динию сиёсӣ ва таърихиро тақвими-хронологӣ доранд ва 13 китоби (*Кэтувим*) дорои жанрҳои мухталифи динӣ мебошанд, шомиланд.

Сарчашмаҳои муҳими дини яҳудия *Мирдаш-Галах* – *тафсириҳои Таврот*, *Мишна* – *маҷмуи қонунҳо ва муқаррароти яҳудия ва Талмуд* – *шарҳҳои амалӣ ба матни Мишна* мебошанд, ки ҳудуди асрҳои V – II то милод таълиф шудаанд.

Усули таълимоти яҳудия. Тавре дар ибтидо гуфтем, дини яҳудия имрӯз дини тавҳидӣ мебошад, яъне таълимоти онро бовар ба вучуди Худои ягона ташкил мекунад. Худои ягона дар ин дин Яҳво (Иегова) ном дорад, вале дар ибтидо чунин набудааст. Чунончи аз мазмуну мундариҷаи «Панҷкитоб»-и Мусо бармеояд, ҳанӯз дар давраи гирд овардани ин китобҳо

эътиқод ба тавҳиди холис вучуд надоштааст. Худои яҳудиён дар Таврот дорои фарзанд аст. Аз боби мисол, дар Таврот чунин меҳонем: *«Вақте дар рӯйи замин одамон зиёд шуданд ва аз онҳо духтарон таваллуд шуданд, он гоҳ писарони Худованд духтарони одамизодро диданд, ки зебоянд, ҳар кадомро, ки хуш мекарданд, барои худ ба занӣ мегирифтанд».* (Ҳастӣ. 6:1-2); ё худ *«Ва бигӯ Фиръавро: Худованд чунин мегӯяд: Исроил писари нахустзодаи Ман аст»* (Хуруҷ. 4: 22). Дар «Панҷкитоб»-и Мусо на танҳо вучуди худоёни дигар ғайр аз як Худо рад нашудааст, балки борҳо даъват мекунад, ки ба



худоёни дигар ибодат накунад. (Хуруҷ. 23:13, 24,32,33) ва барои худ худои рехта (бутҳо) насозанд, вале дар ҳеҷ ҷо формулаи *«Нест худое ба ҷуз Яҳво»* ба ҷашм намерасад. Баръакс, дар он аз Яҳво ҳамчун *«Худои худоён ва Худованди худовандон»* чун дар анҷумани худоёни юнонӣ ёд шудааст. (Такрори шариат. 10:17). Хулоса, дар муқоиса бо Қуръон масъалаи яктоӣ (аҳадият ва ваҳдоният)-и Худо дар Таврот мавриди таъкид ва баҳси ҷиддӣ қарор нагирифтааст. Яҳво дар Таврот камтар дар бораи ягонагии худ гап мезанад.

Яҳво танҳо худои сирф миллий, худои миллати яҳуд аст, ӯ худро чун худои тамоми инсоният, худои олам эълон намекунад. Ӯ ба Мусо мегӯяд: *«Ман Худои падари ту, Худои Иброҳим, Худои Исҳоқ ва Худои Яъқубам».* Мусо ба Фиръавн мегӯяд: *«Худованд Худои ибриён, маро назди ту фиристода».* (Хуруҷ.7:16).

Ин равиши диншиносии муқоисавӣ на аз рӯйи паст задани диневу таърифи дигаре, балки барои нишон додани моҳияти аслии бовари ин динҳо ва нишон додани масири

тахаввули динӣ ба сӯйи тавҳид – яктопарастӣ мебошад. Ин худ гувоҳи он аст, ки ҳарчанд пайравони дини мусавӣ ба як Худо (худои холиқ, қаҳҳор ва интиқомгир, худои ҷаббор ва муъҷизаофарин) бовар доштанд, вале ин маънии инкори вучуди худоёни дигар ё худои халқҳои дигарро надоштааст. Ётиқоди яҳудиён дар ин давра, на **монотеистӣ**, балки **генотеистӣ** мебошад.

Генотеизм (ё энотеизм) як шакли бисёрхудой аст, ки вучуди худоёни дигарро инкор намекунад, вале як худоро аз байни онҳо ҳамчун худои асосии худ интиҳоб мекунад.

Дигар ин ки дар «Панҷкитоб»-и Мусо ҳеҷ гуна ишорае дар мавриди ҳаёти пасазмаргӣ нест ва ҳеҷ гуна ваъдаву ваиде дар мавриди ҳаёти он дунё дода нашудааст. Тамоми таҳдидҳо ва ваъдаи мукофоти амал, ки аз Яхвост, ба зиндагии воқеии заминии яҳудиён тааллуқ дорад. Чунонки дар боло гуфта шуд, ин гуна боварҳо танҳо баъди бархӯрди яҳудиён бо эронӣён, баъд аз асорати шаҳри Бобул дар дини яҳудия ворид шудааст.

Фирқаю равияҳои яҳудия. Дини яҳудия низ дар тули замон ба таҳаввул ва ихтилофҳои дохилӣ мувоҷеҳ ва ба фирқаҳо тақсим шудааст. Фирқаҳои маъруфи он *саддуқӣён, форисиён, кароим, харудиён, сионистҳо ва эссенҳо* мебошанд.

САВОЛ ВА СУПОРИШ:


1. *Чаро яҳудияро дини тавҳидӣ ва миллӣ меноманд?*
2. *Яҳудия ба кадом динҳои баъдина таъсир расондааст?*
3. *Сарчашмаҳои яҳудия кадомҳоянд?*
4. *Таълимоти яҳудия чӣ тавр ба вучуд омадааст?*
5. *Кадам фирқаҳои алоҳидаи яҳудияро медонед?*
6. *Ин мавзӯро аз сомонии интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда, бихонед.*



БОБИ IX
ДИНИ НАСРОНӢ (МАСЕХӢ)
§19. ТАЪРИХ ВА САРЧАШМАҲОИ ОН

Хонандагони гиромӣ, инак, ба яке дигар аз динҳои ҷаҳонӣ расидем, ки имрӯз дар аксари кишварҳои ҷаҳон, алалхусус, кишварҳои пешрафтаи Аврупову Амрико интишор ёфтааст. Бидон, ки дар ин асри ҷаҳонишавӣ бархурд бо пайравони ин дин кори содае буда, имкони чунин мулоқот зиёд аст. Ин аст, ки агар дониши васеу хубе дар донишони таъриху таълимоти ин дин пайдо кардед, имкони мулоқоти хуб ва якдигарфаҳмиро ба худ армуғон меоред. Хуб донишони ин дин барои амиқтар фаҳмидани дину оинҳои ниёгонамон ва алалхусус, дини ислом мусоидат мекунад. Гузашта аз ин, дини масеҳӣ таъсири зиёде дар тамаддуни ҷаҳонӣ гузоштааст, ки донишони он барои васеъ кардани донишу биниш ва салоҳияти шумо дар диншиносии фарҳангшиносӣ муҳим аст. Бо вуҷуди пешрафти илмию технологияи Ғарбу Амрико сатҳи диндорӣ ва гароишҳои динии шаҳрвандони он имрӯз қобили таваҷҷуҳ аст. Дар ин кишварҳо падидаи нав – пайдоиши динҳои ғайрисуннатӣ, ҳатто оинҳои дорои хусусияти ифротии миллӣ (радикалии фашистӣ-шайтонпарастӣ) мушоҳида мешавад.

Дини насронӣ (масеҳӣ/христианӣ) яке аз динҳои ҷаҳонии тавҳидии сомӣ ба шумор меравад. Чунонки гуфтем, дини насронӣ имрӯз сернуфустарин дин буда, пайравонаш дар кишварҳои Аврупо, Амрико, Африко, Шарқи Наздик, Русия,



Австралия ва дигар кишварҳо зиндагӣ мекунанд. Ин дин дар оғози солшумории милодӣ ба вучуд омадааст. Солшумории нав, яъне милодӣ аз рӯзи таваллуд – милоди Исои Масеҳ оғоз шудааст. Дини насронӣ дар ибтидо ҳамчун як фирқа аз дини яҳудия зухур кард. Аз ин рӯ китоби муқаддаси насронӣён «Библия» аз ду китоб: «Аҳди қадим» ва «Аҳди ҷадид» ташкил ёфтааст.

Дар таърихи динҳо Исои Масеҳро ҳамчун шахси таърихӣ, асосгузори ин дин, ки шарҳи ҳолаш на чандон равшан аст, қабул доранд. Сарчашмаҳои асосии динӣ барои шарҳи ҳол ва таълимоти Исои Масеҳ чор китоби «Инҷил» – инҷилҳои *Матто*, *Марқус*, *Луқо* ва *Юҳанно* мебошанд. Мундариҷаи ин Инҷилҳоро, асосан, тарҷумаю шарҳи ҳол ва таълимоти Исои Масеҳ ташкил медиҳад. Замони навишта шудани Инҷилҳо чунин аст: Инҷили Матто ва Марқус ҳудуди соли 62 – 70-и милодӣ, Инҷили Луқо ҳудуди соли 75 – 85 милодӣ ва Инҷили Юҳанно аз ҳама охир, дар поёни садаи аввали милодӣ ё ибтидои садаи дуум навишта шудааст. Яке аз фарқиятҳое, ки дар ин Инҷилҳо мушоҳида мешавад, он аст, ки ҳар қадар онҳо аз замони зиндагии Исо дуртар навишта шуда бошанд, ҳамон қадар муъҷизаҳои бештарро дар бораи ӯ дар бар гирифтаанд. Таълимоти Исои Масеҳ баъд аз сари ӯ аз тарафи шогирдон ва пайравонаш ҷамъоварӣ ва навишта шудаанд.

Дини насронӣ дар шароите ба вучуд омад, ки Фаластин ва канораҳои баҳри Миёназамин таҳти истило ва ҳукмронии румӣён қарор дошт. Империяи румӣ аз Мисру Байнаннаҳрайн то соҳилҳои Британия ва Испанияро дар бар мегирифт.

Дар ҳамин муҳит дар соли 63-и то милод лашкари Рум пас аз фатҳи Шом (Сурия) аз муборизаҳо ва задухӯрди дохилии яҳудиён истифода бурда, ба кишвари Яҳудия ҳучум овард ва Иерусалимро забт кард. Дар замони таваллуди



Исо подшоҳи Яҳудия Хирод (Ирод)-и Кабир, ки хеле шахси золим буд, аз ҷаҳон ҷашм пӯшид ва мулки Фаластин байни се писараш тақсим карда шуд. Яке аз ин ноҳияҳо, ки Исо дар он ҷо таваллуд шуда буд, Ҷалил ном дошт. Вазъияту авзои сиёсии Ҷалил чун дар дигар ғушаҳои империяи Рум дар ин давра хеле вазнин буд. Маҳсу-

сан, бочу хирочи зиёду вазнин мардумро ба дод оварда, сабаби шӯришу исёни зиёд мешуд.

Дар чунин як вазъияти мудҳиши равонӣ мубаллиғони зиёде пайдо шуданд, ки навидҳое меоданд, аз қабилӣ ба зудӣ Масеҳ («Машиах»-и наҷотбахшро фиристодаи Худо меоданд) мерасаду мардумро халос мекунад ва «шоҳи воқеии Яҳудия» мешавад.

Табиист, ки ин ҳама шароити иҷтимоию маънавӣ ва мазҳабӣ заминаро барои пайдоиши дини насронӣ муҳайё мекард. *Аз ин рӯ метавон гуфт, ки замина ва ангезаи рисолати Исо чун Мусо вазъияти сиёсӣ, иҷтимоӣ ва маънавии Фаластин будааст, ки бисёре аз оятҳои Инҷил ба ин далолат мекунад.*

Тибқи манбаъҳои динӣ, фавқулодагии таваллуди Исо дар он аст, ки модари Исо – Марям на аз шавҳараш Юсуф, балки аз Рухулқудс – руҳи муқаддас ҳомила мешавад. Аз ин лиҳоз, насронӣён Исои Масеҳро чун Писархудо парастид мешунанд. Ин бовари насронӣён низ решаи заминӣ дорад. Чунки дар замони пайдоиши дини насронӣ Худо ва Писари Худо номидани инсонҳо (одатан, императорон) дар империяи Рум маъмул буд. Ҳамчунин ба тарзи истиора писарони Худо хондани ҳамаи инсонҳо ва ҳамчунин боварӣ ба ҳомила шудан ва таваллуд кардан аз Худо ҳодисаи ягона набудааст. Ба мо маълум аст, ки императори машҳури Рум Юлий Сезар низ худо эълон шуда буд ва валиаҳди ӯ, писархондаш Октавиан Август низ писари худо дониста мешуд. Дар бораи модари Октавиан Атия овозае паҳн шуда буд, ки вай гӯё то таваллуди Октавиан барои ибодат ба маъбади Аполлон омада, он ҷо дар тахти равони худ хобида ва дар он ғангом ба бағали ӯ море меҳазад, ки он худи Аполлон будааст ва пас аз нух моҳ Атия императори баъдӣ (яъне Октавиан)-ро таваллуд кардааст. Ҳамин тавр, Октавиан писари Аполлон эълон шуда буд.

Дар таърих нисбат ба овони кӯдакӣ ва ҷавонии Исои Масеҳ маълумоти дақиқ мавҷуд нест. Ҳаминаш маълум аст, ки хонаводае, ки ӯ дар он таваллуд шуда буд, аз табақаи миёнаи аҳолии буда, хеле муъмину диндор будаанд. Юсуф ба касби дуредгарӣ машғул будааст ва Исои Масеҳ низ дар овони ҷавонӣ мисли ӯ наҷзорӣ карда, бо розигии хонаводааш дар ибодатгоҳ ба мутолиаи китобҳои муқаддас машғул мешудааст.

Бар асоси маълумоти адабиёти динӣ, ӯ баъдтар аз Чалил ба Урдун омада, бо Яҳё ном пайгамбар ё набии таъмиддиханда (покибахш ё бахшоянда) вомехӯрад, ба воситаи ӯ бо об таъмид (покӣ) меёбад ва дар ҳамин чо руҳи худой ба ӯ нозил мешавад. Аз ҳамин лаҳзаҳо таълимоти Исо оғоз шудааст.

Асоси таълимоти Исо руҳонӣ – ахлоқиву маънавист ва он гоҳо ошкоро ва гоҳе рамзӣ баён шудааст. Аз мазмуни бобҳои алоҳидаи Инчил бармеояд, ки Исо шахсест, чиҳати ислоҳу софкориҳои дини яҳуд аз таҳрифоту суиистифодаҳое, ки фирқаҳои фарисиён ва саддуқиён бар он раво дидаанд, зухур кардааст.

Ӯ ҳамчунин таълимоти худро дар бораи малакути осмон ва аҳкоми Худо аксаран дар шакли рамзу истиора баён мекунад. Муборизаи ӯ, асосан, бо руҳониёни яҳудия будааст. *«Онҳо, – ба қавли ӯ, – кӯроне ҳастанд, ки пешвои кӯрон ва ҳар гоҳ кӯре ба кӯри дигаре роҳнамоӣ кунад, ҳар ду дар чоҳ хоҳанд афтид».* (Мф.15:14).

Тавре мушоҳида мешавад, динҳои ҷаҳонӣ ҳама чун як намунаи ислоҳи шуури динии инсоният зухур кардаанд, пас поксозии ислоҳи шуури динӣ бо дин муҳолифат надорад. Имрӯзҳо низ ҳуди динҳои ҷаҳонӣ, чун дар замони пайдоишашон, ба ислоҳ ниёз доранд.

Хулоса, душмании руҳонияти яҳудӣ нисбат ба Исои Масеҳ, ки бар зидди таълимоти онҳо баромада буд, шиддат мегирад ва дар ниҳоят сарон ва пирони қавми яҳуд ўро бо шикоят ва норозигӣ ба ҳоким Понти Пилати Румӣ таслим мекунанд. Бо исрору дархости онҳо Пилат Исои Масеҳро ба қатл маҳкум мекунад ва ўро аз тариқи маслуб кардан, яъне ба салиб кашидан қатл мекунанд. Мувофиқи аҳкоми насронӣ, Исои Масеҳ барои харидани гуноҳи инсонҳо худро қурбон кард. Рӯзи якшанбе (эхё) Исо аз нав зинда – эҳё мешавад ва ин рӯйдод бузургтарин воқеа – иди Эҳё дар ин дин ба шумор рафта, ҳар сол пеш аз он бо рӯзадорӣ чашн гирифта мешавад.

Дар ҷамъияти насронӣҳо роҳбарӣ ба дасти шогирдонии Исои Масеҳ – хаввориён буд, ки он баъдтар ба дасти руҳонӣҳои касбӣ, кашишҳо ва ускуфҳо гузашт. Дар ибтидои асри IV насроният дар императорӣ нуфуз ва мақоми муайян пайдо мекунад ва император Константин онро дини расмӣи империя эълон кард ва баъдтар ин дин берун аз империяи Рум паҳн шуда, ба яке аз динҳои ҷаҳонӣ табиӣ меёбад.

САВОЛ ВА СУПОРИШ:

1. Дини насронӣ чӣ гуна дин аст ва пайравонаш дар кадом минтақаҳои дунё зиндагӣ мекунад?
2. Вазъи сиёсӣ-иҷтимоии замони пайдоиши насрония дар империяи Румро шарҳ диҳед.
3. Заминаҳои иҷтимоӣ ва маънавии пайдоиши насронияро бигӯед.
4. Таҳаввули ғояи Масеҳ (Машиах)-и наҷотбахиро шарҳ диҳед.
5. Асосгузори насрония кист ва фаъолияти таблиғоти ӯ чӣ тавр сурат гирифтааст?
6. Сарчашмаҳои дини насронӣ кадомҳоянд?
7. Худодиносии дини насронӣ аз яҳудия чӣ фарқ дорад?
8. Ин мавзуро аз сомонаи интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда, бихонед.

§ 20. ТАЪЛИМОТ, МАРОСИМ ВА РАВИЯҲОИ ДИНИ НАСРОНӢ

Китоби муқаддаси насронӣ Библия аз ду қисм – «Аҳди қадим» ва «Аҳди қадид» иборатаст. «Аҳди қадим» «Панҷкитоб»-и Мусо, ки Таврот ном дорад ва 34 китоби дигар бо номи китобҳои подшоҳон ва анбиёро дар бар мегирад. «Аҳди қадид», чунонки зикр шуд, ҷаҳор Инҷил: Матто, Маркус, Луқа ва Юҳанно ва инчунин 33 номаи шогирдони Исоро дар бар мегирад.

Мувофиқи эътиқоди масеҳӣ, Библия суханони ваҳйшудаи илоҳӣ мебошад, ки ба паёмбарон нозил шудааст. Асосан, ин Инҷилҳо як асл дошта, ҷаҳдин сол баъд аз замони зуҳури Исои Масеҳ аз тарафи шогирдон ва пайравонаш китобат шудааст. Матни Инҷилҳо суханонеанд, ки аз номи шахси дуҷум ва ғоҳе сеҷум баён шудаанд.

Аз назари илмӣ, Библия яке аз сарчашмаҳои муҳими таърихӣ, мазҳабӣ ва бадеӣ мебошад. Аз назари фарҳангӣ низ он яке аз ёдгориҳо ва шоҳкориҳои маданият аст. Чунки он зимни таълимоти динӣ, инчунин ҷаҳонбинӣ ва тасаввуроти инсонҳоро дар бораи пайдоиши ҳастӣ: олам, инсон ва ҳамаҷунин маънои зиндагӣ, ахлоқи ҳамидаи ҷомеа ро инъикос кардааст. Аз ин нуқтаи назар, арзиши гаронбаҳое дорад. Библия имрӯз ба аксари забонҳои дунё тарҷума шудааст. Аз ҷумла

ба забони тоҷикӣ дар соли 1992 аз тарафи Донишгоҳи тарҷумаи Библия дар шаҳри Стокгоlm тарҷума ва нашр шуд.

Таълимоти Библия чунин матлабҳоро дар бар мегирад:

Таълимот дар бораи Худо. Дини насронӣ, чунон ки дар аввал арз шуд, яке аз динҳои тавҳидӣ (монотеистӣ) ба шумор меравад. Тибқи таълимоти насронӣ, Худо воҳид ва якто буда, дар се симо: *Падар, Писар ва Рӯҳулқудс* (ё *Худо Падар, Худо Писар, Рӯҳулқудс*) зоҳир мешавад. Ин тасаввуротро дар диншиносӣ таслис (*аз калимаи арабӣ, маънояш – сегона*) меноманд. Ин аз нуқтаи назари диншиносӣ, ҳамон осори бисёрхудоӣ – политеизм мебошад, вале аз дидгоҳи илоҳиёти динӣ он таслис – се чехраи дар як андом (се дар як ваҳдат) аст. Ё худ мегӯянд, дар табиати ҳудои ягона се омезиши азалии вучуд дорад, ки ба мо чун се чехра зоҳир мешавад. Худо дар моҳияти худ ягона аст, ҳарчанд дар чехра сегона аст. Худо, мувофиқи таълимоти Библия, руҳи бе-аввал, беохир ва тағйирнаёбанда дар моҳият, ҳукумат, қудрат, адл, неъмат ва ҳақиқати худ мебошад. Насронӣён ба инсонияти Исо низ муътақиданд, чун ӯ дорои номи инсонӣ, ҷисми табиӣ, бунёди инсонӣ, ҳамон эҳсосоте, ки хосси одамони маъмулӣ мебошанд, будааст.

Таълимоти насрония дар мавриди инсон. Назарияи масеҳӣён доир ба офариниш, зиндагии инсон то гуноҳи нахустин ҳамон фаҳмишест, ки дар дини яҳудия буд. Он чи дар Таврот («Аҳди Қадим») нисбат ба офариниши инсон омадааст, чунин аст: Дар рӯзи шашуми офариниш, пас аз офаридани ҳайвоноти ваҳшӣ, чорпоён ва ҳазандагон, Парвардигор даст ба хилқати Одам мезанад: *«Ва Худо гуфт: Одамро ба сурати Мо биофарем... ва онҳо самар биоваранд ва афзун шуда бар ... моҳиёни наҳр ва бар парандагони осмон ва бар чорпоён ва бар тамоми замин ҳукм ронанд»*. (Ҳас.1:27-28).

Баъд аз ин тавсифу баёни достони офаридани зани Одам – Ҳавво аз қабурғаи Одам ва сукунати Одаму Ҳавво дар боғи чаннат (Ҳас. 2:7), судури гуноҳ аз тарафи Одаму Ҳавво ва нофармонӣ кардани онҳо ба фармоиши нахӯрдани меваи мамнӯшуда ва ронда шудани онҳо аз чаннат (Ҳас. 3:22-24) меояд.

Дар консепсияи яҳудӣ-насонӣ ба инсон, аз ҷумла ба нахустгуноҳ ва оқибати он ба насли Одам тавачҷуҳи хос шу-дааст. Он домангири ҳамаи фарзандони инсон – бани Одам аст, то замоне ки ба Исо имон наоваранд. Дар ислом ин гуноҳ



ба фарзандони инсон тааллуқ намегирад. Худованд пас аз иқрор ба гуноҳон, гуноҳи Одаму Ҳавворо мебахшад ва пас аз онҳо ба бани Одам тааллуқ намегирад.

Таълимоти насронӣ доир ба калисо яке аз қисмҳои таркибии таълимоти усулии он мебошад. Калисо аз назари насронӣ муассисаи нодирест. Онро дар навъи худ ягона созмон ё ташкилоти эътиқодмандон дар рӯйи замин меҳисобанд. Калисо дар Инчил ҳамчун тани ноаёни Исо, ҷойи ҷамъомади муъминони масеҳӣ аст.

Калисоҳои насронӣ маҳалли ибодатҳои гурӯҳӣ, таҷлили идҳо, ғусли таъмиди кӯдакони навзод, никоҳ ва ғайра мебошанд. Ҳамчунин калисо макони *тановули шомгоҳии парвардигор, чун маросими хӯрдани нон ҳамчун рамзи тани Исо ва май ҳамчун хуни Исои Масеҳ* аст. Калисо таърихан нақши хеле муассир чӣ дар ҳаёти иҷтимоию сиёсӣ ва чӣ мадания маънавии кишварҳои масеҳӣ гузоштааст ва мегузорад.


Насронӣ низ ба вучуди мавҷудоти руҳонӣ – фариштаву малоик ва иблис бовар доранд.

Таълимоти ахлокии насронӣ. Муҳимтарин ҷиҳати таълимоти ин дин ахлоқӣ ва маънавиёт он аст. Ҳарчанд дар ҳуди олами насронӣ аз давраи қадим то имрӯз бисёр мутафаккирон ва файласуфони номӣ, аз қабилҳои Нитше, Фейербах, Маркс ва дигарон таълимоти ахлокии насрониро зери тозиёнаи танқид гирифтаанд, боз наметавон арзиши гаронбаҳои онро дар таърихи тақомули ахлокии инсоният нодида гирифт. Асли таълимоти ахлокии дини насрониро муҳаббат, муқобилат накардан ба зулму хушунат, ғриву дастгирии бенавоён ташкил медиҳад. Он куштор, зино, дуздӣ ва амсоли ин корҳоро манъ мекунад. Асоси фалсафии таълими ахлокии он *ғалаба бар адовату хушунат аз тариқи муҳаббат* аст.

Яке аз муҳимтарин бобҳои Инчил аз ин нуқтаи назар «*Мавъизаи болои кӯҳ – аҳкоми хушбахтӣ*»: БАҶ. Боби Матто: 1-16, 31-48 мебошад. Инак, иқтибосе аз он ҷиҳати шиносӣ меорем:

38. *Шунидаед, ки гуфта шудааст: Чашме дар ивази чашме, дандоне дар ивази дандоне.*

39. *Лекин ман ба ту мегӯям: Ба бадӣ муқобилият макун. Балки агар касе бар рухсори ростии ту торсаки занад, дигариширо низ ба ӯ бигардон.*




40. *Ва агар касе ба ту даъво карда, куртаатро гирифтани шавад, чомаи худро низ ба ӯ бидеҳ.*

41. *Ва ҳар кӣ туро ба тай кардани як фарсанг роҳ маҷбур кунад, ҳамроҳи ӯ ду фарсанг бирав.*

42. *Ба касе, ки аз ту металабад, бидеҳ ва касе, ки мехоҳад аз ту қарз гирад, рӯ нагардон.*

44. *Лекин ман ба шумо мегӯям: Душмани худро дӯст бидоред, барои лаънаткунандагони худ баракат бихоҳед, ба нафраткунандагони худ некӣ кунед ва барои озордиҳандагону таъқибкунандагони худ дуо гӯед.*

Чунин аст қисме аз шартҳои инсонии комил будан дар дини насронӣ. Аммо дар воқеъ бояд гуфт, ки ахлоқи насронӣ як инқилоби куллии дар шуури ахлоқии инсоният буд. Дӯстони худро дӯст доштан, ба бадӣ бо бадӣ ҷавоб додан аксуламали мабнӣ ба табиати ҷонварии инсон аст, ҳеҷ шаҳомату аз худгузаштагӣ талаб намекунад. Вале дар муқобили душманӣ бо дӯстиву муҳаббат ва дар муқобили бадӣ бо некӣ ҷавоб гуфтан шаҳомату қаҳрамонист ва барҷастатарин сатҳи маънавиёти инсон аст.



Маросим ва раҳбоният. Аз маъруфтарин маросими ибодатии насронӣ ҳафт «фарз» ё «асрор»-ро метавон ном бурд. Тибқи эътиқоди насронӣён, дар маросим зоҳир, яъне амалҳои муайяни зоҳири хайру раҳмати сиррию пинҳони илоҳӣ ниҳон аст. Он ҳафт муқаддасот ё асрор (фарзҳо), ки онҳоро ҳам православҳо ва ҳам католикҳо қабул доранд, иборатанд аз: *гусли таъмид*, *тановули раббонӣ* (хӯрдани нону шароб), *тадҳин* (равғанмоӣ), *тақдис*, *тавбау иқрор*, *тадҳини майит* (миропомазание), *никоҳ* ва *санавбарсӯзӣ*. Ин маросими насронӣ ба шарҳи зеранд:

1. Ғусли таъмид – поксозӣ аз нахустгуноҳи инсон бо роҳи ғусл додани кӯдак дар об (православҳо) ё ба воситаи пошидани об (дар католикҳо).

2. Тадҳин (ба пешонӣ, чашму ғӯш ва дигар аъзои бадан молидани равғани хушбӯйи зайтун, ҳамчун рамзи дарёфти раҳмати илоҳӣ ва пайвастан ба олам ҳангоми ғусли таъмид.

3. Ғизои раббонӣ, яъне тановули нон ва май ҳамчун рамзи тан ва хуни Исои Масеҳ.

4. Тавбаву иқрор аз тариқи иқрор шудан ба гуноҳон дар ҳузури падари руҳонӣ.

5. Такдис, маросими қабули мартабаи руҳоният.

6. Никоҳ – издивоҷ яке аз ҳафт асрори насронӣ буда, дар православҳо ва католикҳо муқаддас дониста мешавад. Пайвастанӣ зану шавҳар ба воситаи никоҳ амали солеҳи ахлоқию мазҳабӣ буда, ҳомии он ҳуди Худо мебошад. Аз ин рӯ дар дини насронӣ гусастани никоҳ (талок) амали ниҳоят мушкил аст.

7. Санавбарсӯзӣ ё тадҳини майит – бо равғани зайтуни муқаддас майит ва ё бемори дами маргро ҷиҳати раҳой бахшидан аз бемориҳои ҷисмонӣ ва руҳонӣ ва ҳамчунин поксозӣ аз гуноҳони тавбанакарда муаттар кардан ва хондани дуо.

Ибодати рӯзмарраи насронӣён аз дуое иборат аст, ки бо ҷунин муноҷот оғоз мешавад:

Падари мо, ки вучудат дар осмонҳост!


Муқаддас бод исми Ту;

Бошад, ки фаро расад салтанати Ту;

Бигзор иродаи Ту дар замин, ҷун дар осмонҳо барқарор бод...

Дар дини насронӣ низ мисли динҳои дигар ба тадриҷ раҳбоният ва вобаста ба он зуҳду ирфон ба вучуд омада, барои густариш ва истехкоми ин дин нақши босазое гузоштаанд.

Равияву фирқаҳои дини насронӣ. Дини насронӣ, ҷунон ки гуфта шуд, дар заминаи дини яҳудия ба вучуд омад ва асосгузори он Исо аз яҳудӣён буд. Аз ин рӯ дар аввал, дар замони ҳуди Исо ва дувоздаҳ шоғирди ӯ дини насронӣ ҳамчун як фирқаи яҳудия ба шумор мерафт ва пайравони он тақрибан тамоми маросими яҳудиёро иҷро мекарданд. Махсусан, маросими хатна кардан ва риояи ҳарому ҳалоли он дин хатмӣ буд. Аммо дини насронӣ охиста-охиста берун аз ҳудуди Фаластин ва миллати яҳуд нуфуз кард ва дар қаламрави империяи Рум густариш ёфта, кам-кам сурати дини мустақилро мегирифт.



Барои густариши насрония дар байни ақвоми ғайрияхудӣ маросими хатна, манъи кашидани сурати Худо ва баъзе мукаррароти ҳарому ҳалол дар муоширату хӯрок садди роҳ буд. Шогирдони Исои Масеҳ дар чараёни густариши дини насронӣ миданд, ки дар байни ғайрияхудиён ва халқҳои дигар бе риояи муҳаррамоти яҳудӣ низ парҳезгору солах будан мумкин аст.

Аз ин рӯ ханӯз Пётри ҳаворӣ, шогирди Исо масеҳиёни хат-нанабударо низ ғусли таъмид мекард. (Ҳавор – аз арабӣ ба маънои – шогирд, ёвар. 12 шогирд ва асҳоби Исоро бо сифати ҳаворӣ ёд мекарданд). Баъдан ҳавворӣ Павел зарурати риояи шарияти яҳудӣ барои насронииро аз байн бурд. Аз ин рӯ Павелро дувумин муассиси масеҳият меноманд. Қидду ҷаҳди ӯ дар роҳи қорқарди илоҳиёти насронӣ ва ислоҳи шарияти он имконият дод, ки дини насронӣ дини ҷаҳонӣ шавад. Боз ҳам, чунон ки таърихи динҳо шаҳодат медиҳад, ислоҳи ин ё он унсури динию маросимӣ дар адён таҷрибаи таърихии густариши онҳо будааст.



Ҳамчунин бо пароканда шудани империяи Рум, ҷудой дар дохили калисои насронӣ афзоиш пайдо кард ва дар натиҷа, он ба чор калисои худмӯхтор ё автокефалии *Константинопол, Искандария, Антиох ва Иерусалим* тақсим шуда, ба қисми шарқию қисми ғарбӣ то соли 395 вусъати воқеӣ пайдо кард. Соли 1054 калисои Ғарбӣю калисои Шарқӣ расман пурра аз ҳам ҷудо шуда, ба ташаккули ду равияи бузурги насроният бо номи *католикӣ* (ё *католицизм*) ва *православӣ* (*ортодоксия шарқӣ*) табдил шуд.

Равияи **католикӣ** (аз калимаи юнонии умумичаҳонӣ) яке аз шоҳаҳои асосии дини насронӣ буда, бештар дар қисми


ғарбии империяи Рум густариш пайдо кард. Асосгузори он Апостол Пётр ҳисобида мешавад. Калисои католикӣ дар муқоиса бо калисои православӣ дорои як маркази идорӣ мебошад. Калисо ва поп (папа)-и он дар асрҳои миёна, дар ҳақиқат, султони воқеии тамоми кишварҳои мағрибзамин буданд. Масалан, дар соли 800 милодӣ тақрибан аз се як қисми хоки Фаронса ва ҳамчунин қисми зиёди кишвари Олмон ва Италия таҳти қаламрави калисои католикӣ қарор дошт. Дар ин давра интиҳоб ва аз қудрат дур сохтани император ва шӯҳрони ин кишварҳо бо дасти попҳои католик сурат мегирӣфт. Вале Папаи Рум батадрич ба дастнишондаи ашрофу аъёнӣ итолиёвӣ табдил ёфта, нақшу эътибори руҳониву ахлоқии он коста шуд. Ин боз як далели қотеи воқеии он аст, ки бо сиёсат пайвастанӣ дин бар зарари ҳудӣ он аст. Дин бояд эътиқоду боварии ғайри маҷбурӣ – қалбии инсон бошад, на таҳмили сиёсии он.

Дар пок кардани инсонҳо аз бори нахустгӯноҳ католикҳо нақши асосиро ба калисо нисбат медиҳанд. Ин амалро поп (папа) чун ҷонишини Исои Масеҳ дар замин анҷом медиҳад. Католикҳо ҳафт муқаддасоти номбурдари эътироф мекунанд ва зарурӣ мешуморанд. Дар ин равиҷ дар баробари боварӣ ба ҷаннатӣ дӯзах боварӣ бар вуҷуди «Маҳалли поксозии гӯноҳон» мавҷуд аст.

Дар асрҳои миёна калисои католикӣ бо эҷоди «Девони тафтиши ақоид» – *инквизитсия* ва ҷангҳои салибии шарқию ғарбӣ аз худ нақши асорати маънавӣ ва сиёсии номатлубе дар саҳифаҳои таърих гузоштааст.

Сарвари асосии калисои католикӣ, ҷонишини Исои Масеҳ, ҳокими олии давлати Ватикан – Папаи Рум мебошад. Мувофиқи қарори анҷумани якуми Ватикан аз соли 1870 Папа поку бегӯноҳ ба шумор меравад.

Ватикан дар маркази Рум, ки масоҳаташ 44 гектар ва аҳолиаш зиёда аз 2,5 ҳазор нафарро ташкил медиҳад, маркази католикҳои ҷаҳон мебошад. Он дорои тамоми рамзу нишонаҳои давлатӣ, аз қабилӣ нишон, парчам, суруди миллий, пул, почта, телевизион, радио, телеграф, матбуот ва ҳатто миқдори муайяни гвардия, жандарм ва роҳи оҳан мебошад. Ватикан дар созмонҳои ҷаҳонӣ ва мамулики Амрико намоёндагӣ ва сафоратхонаҳо дорад.




Оини православӣ ё Калисои ортодокси Шарқӣ бар хилофи католикҳо дорои як калисои марказӣ нест. Вай дар тӯли таърихи таҳаввули худ ба 15 калисои автокефалӣ, яъне мустақил ба мисли калисоҳои *Константинопол, Искандария, Антокия, Иерусалим, Русия, Гурҷистон, Сербия, Руминия, Қибрисия, Элладия, Албания, Булгория, Лаҳистон, Чехословакия, Амрико* тақсим шудааст.

Усули дини православӣ дар Анчумани ҷаҳонии Никей дар соли 325 мелодӣ ва дар шаҳри Константинопол (ҳоло Истанбул) қабул карда шудааст. Православҳо ваҳдат дар таслиси илоҳӣ, Худои холиқ ва молики олам, ҳаёти баъдимаргӣ, мукофот ва ҷазои пас аз марг, масеҳи наҷотбахш будани Исои Масеҳро, ки имконияти наҷоти инсониятро додааст, қабул доранд.

Дини насронӣ дар шакли оини православӣ дар кишвари Рус дар асри X, дар шароите паҳн шуд, ки динҳои қадимаи славянӣ дигар таъсиру нуфузи худро аз даст дода буданд, ҷомеа ба як ғояи нав эҳтиёҷ дошт. Сабаби паҳншавии равияи православӣ дар ин кишвар аз он иборат буд, ки робитаҳои иқтисодӣ, сиёсӣ ва маданияи давлати Руси қадим бо маркази калисои Шарқӣ – Византия хеле ривож гирифта буданд.

Протестантизм (эътирозиён) яке аз се равияи бонуфузи дини насронӣ буда, бар асари наҳзати густурдаи ислоҳ (реформатсия), ки алайҳи равияи католикӣ дар асри XVI шуруъ шуда буд, ба вучуд омадааст. Протестантизм аз Олмон бо наҳзат ва таълимоти Мартин Лютер (1483 – 1546) оғоз шуда, баъд аз сари ӯ тамоми Аврупоро фаро гирифт. Ин наҳзатро пас аз Лютер Томас Мюнтсер (1490 – 1525), Улрих Свингли (1484 – 1531), Жан Калвин (1509 – 1564) сарварӣ кардаанд. Омили асосии пайдоиши ин ҷараёни нави насронӣ зуҳури табақаи нави иҷтимоӣ бо номи буржуазия ва по ба арсаи вучуд ниҳодани сохти нави ҷамъиятӣ, яъне сармоядорӣ буд. Асли ислоҳ иборат аз он буд, ки Худои осмониро Лютер на тавассути калисо, балки ба таври мустақим аз тарафи худи инсонҳо ҷӯё шуд ва дар қалби одамон ҷой кард. Ҳаққу ҳуқуқи ҳар фардро дар озодиву соҳибхотирӣ дар умури динӣ ва имон тибқи ақли шахсӣ ва ба василаи имони қалбиаш эътироф кард.

Зимнан, тавачҷуҳ кунед, ҳар қадар динҳо аз асрҳои миёна рӯ ба даврони нав меоранд, ҳамон қадар маросим ва тазоҳуроти динӣ ва бидъатҳои асримиёнагӣ моҳияти худро гум мекунанд. Айнан чунин муборизаро алайҳи парастии ҷойҳои муқаддас,



мазорпарасти ва ғайра дар асрҳои баъдӣ дар дини ислом низ хоҳем дид. Ин як қонуниятест дар таҳаввули адён. Хулоса, протестантизм тамоми фасод ва тазоҳурпарастии калисо ва попҳои католикро, ки дар тули асрҳои миёна бо таассуби мазҳабӣ, тақлиду тазоҳур дар ҷомеаи аврупоӣ ҳокимият дошт, фош кард. Сохтори калисои протестантӣ ҳам дар меъморию оройиш ва ҳам дар русуми ибодат ва қонуни раҳбоният аз калисои католикӣ фарқи ҷиддӣ дорад.



Ҳаракати ислоҳи дини насронӣ як гардиши бузург дар таърихи фарҳангӣ ва иҷтимоию иқтисодии Аврупо буд. Пайдоиши ин равия на танҳо ба озодии мазҳабию фикрӣ, балки аз ҳама муҳим, ба рушди босуръати иқтисодию иҷтимоӣ, таҷаккули ҷамъияти сармоядорӣ кумаки бузург кардааст. Бо таваҷҷуҳ ба ин нақше, ки протестантизм ва наҳзати ислоҳ дар ҳаёти иҷтимоии Ғарб дорад, дар асри XIX дар байни равшанфикрони кишварҳои исломӣ низ наҳзати ислоҳталабӣ дар шуури динии мусалмонон ба вучуд омад.

Протестантҳо баъдан ба фирқаҳои зиёде тақсим шудаанд, ки аз маъруфтариини онҳо *лютеранҳо*, *калвинистҳо*, *баптистҳо*, *адвентистҳо*, *иеговистҳо* ва *методистҳо* мебошанд.

САВОЛ ВА СУПОРИШ:

1. Сохтори Библия – китобҳои муқаддаси насронӣ чӣ гуна аст?
2. Дини насронӣ дар бораи Худо ва инсон чӣ таълим медиҳад?
3. Калисо дар дини насронӣ чӣ мақом дорад?
4. Маросими маъруфи дини насронӣ кадомҳоянд?
5. Сабаби пайдошави равияҳои нави насронӣ аз чӣ иборат буд?
6. Равияҳои католикӣ, православӣ ва протестантӣ кай ва чӣ тавр пайдо шудаанд?
7. Дар Тоҷикистон кадом равияҳои дини насронӣ вучуд доранд?
8. Ин мавзӯро аз сомонии интернетии «Википедия – wikipedia» ва китоби «Таърихи динҳо» / Душанбе: «Дониш», 2014 / пайдо карда, бихонед.

marifat.tj

БОБИ Х
ДИНИ ИСЛОМ
§21. ВАЗЪИ ИҚТИМОӢ – ФАРҲАНГИИ АРАБИСТОН


Хонандагони гиромӣ, инак Шумо ба севумин мавзуъ аз мавзуи динҳои ҷаҳонӣ – дини ислом расидед, ки имрӯз дар аксари кишварҳои ҷаҳон, алаҳхусус кишварҳои дар ҳоли рушди Шарқ – Осиёву Африқо таърихан ва ҳамчунин имрӯзҳо дар Аврупоу Амрико интишор ёфтааст. Бидонед, ки нурра ва амиқ фаро гирифтани моҳияти ин дин ба худшиносии миллӣ мазҳабии шумо дорои аҳаммият аст. Миллати мо таърихан, чунонки то ин ҷо дидем, миллате мебошад, ки на танҳо дар рушди фарҳанги моддӣ маънавӣ, балки фарҳанги динӣ-мазҳабӣ, ки муҳимтарин баҳии тамаддуни ҷаҳонӣ мебошад, низ нақши бениҳоят бузург гузоштааст. Шумо бо шиносии амиқ дини ислом, метавон гуфт, аз нақши мардуми эроннажоди ориёӣ дар шаклири динҳои сомиё ба истилоҳи дигар, динҳои иброҳимӣ ошно мешавед. Дар таърихи адён чунин як дидгоҳ маълум аст, ки паёмбар Иброҳим ҳамон Зардушт аст. Ин мавзуъ мавриди баҳсу таҳқиқи доманадори муаррихон ва динишиносон, на танҳо дар ин аср, балки дар асрҳои миёна низ, масалан дар осори динишиноси маъруф Шаҳристонӣ ва дар баъзе абёти «Шоҳнома»-и Фирдавсӣ баён шудааст. Мо ин ҷо аз баррасии ин мавзуъ сарфи назар намуда, танҳо ҳаминро таъкид кардаем, ки усулан Паёмбари ислом дар муқоиса бо динҳои сомии пешина ду усули ба равшанӣ фарқкунандаро баён кардааст: бидуни ҳеҷ ихтилоф баён гардидани тавҳид ва маод – ҳаёти пас аз марг, ки аз динҳои пешина танҳо дар дини зардуштӣ дида мешавад. Дар динҳои пешинаи соми ин мавзузҳо ихтилофи зиёд доранд.

Хулоса, хуб донистани ин дин барои амиқтар фаҳмидани дину оинҳои ниёзонамон ва алаҳхусус моҳияти имрӯзаи онҳо мусоидат мекунад. Гузашта аз ин, дини ислом ҳам таърихан ва ҳам имрӯз таъсири зиёде дар тамаддуни ҷаҳонӣ гузоштааст, ки донистани онҳо боз ҳам барои васеъ кардани донишу бинии салоҳияти шуморо дар динишиносии фарҳангиносии меафзояд. Дар ин асри ҷаҳонишавӣ бархӯрд бо пайравони динҳои гуногун зиёд буда, имкони мулоқоту мубоҳисаи илмӣ фарҳангӣ зиёд аст. Ин аст, ки азар дониши васеъ ва хубе аз таъриху таълимоти ин дин пайдо кардед, имкони мулоқоти хуб ва якдигарфаҳмиро ба худ армуғон меоред. Бо вучуди нешрафти илмӣ технологӣ на танҳо дар Шарқ, балки дар Ғарбу Амрико сатҳи диндорӣ ва ғароииҳои динии шаҳрвандони онҳо имрӯз қобили тавачҷуҳ аст. Дар ин кишварҳо ҳатто падидаи нав пайдоиши динҳои ғайрисуннатӣ, ҳатто оинҳои хусусияти ифротии миллӣ (радикалии фашистӣ – шайтонпарастӣ)-дошта, масалан дар ҷануби Украина мушоҳида мешавад. Ин гувоҳи он аст, ки ниёзмандии инсоният ба динҳо ҳанӯз ҷой дорад.

Ислом дини яктопарастӣ (тавҳидӣ) буда, дар баробари насрония ва буддоия сеюмин дини ҷаҳонӣ аст. Аз рӯйи ҳавзаӣ ҷуғрофӣ ва фарҳангӣ ба гурӯҳи динҳои сомӣ (иброҳимӣ) дохил мешавад. Вай дар нимаи аввали асри VII дар нимҷазираи Арабистон, ки арабҳо онро «Ҷазират-ул-Араб» мегӯянд, ба вуҷуд омадааст. Ин дин дар минтақае зухур кард, ки дар қанори ҷорроҳаи бархӯрди тамаддунҳо ҷой гирифта буд ва нақши бунёди дар робитаи тамаддунҳо дошт. Ин ҷорроҳаро олимони тамаддуншинос «Ҷорроҳаи Сурия» (Шом) номидаанд, ки он натавонад кишвари имрӯзаи Сурия, балки тақрибан тамоми Осиёи Наздик, соҳилҳои баҳри Миёназамин ва Осиёи Хурдро ба ҳам мепайваست. Ҳарчанд ғахвораи ислом – шаҳрҳои Макка ва Мадина дар ғӯшаи дурдасти ин минтақа қарор доштанд, тамоми муҳтавои ислом, мазмуну мундариҷаи он, унсурҳои фарҳангиву мазҳабии он аз ваҳдати умумият бо дигар фарҳангҳои аз ин ҷорроҳа гузардошта ғизо гирифтаанд. Дар ин минтақа тамаддунҳои *бобилӣ, шумерӣ, акқодӣ, эронӣ, юнонӣ, римӣ, финиқӣ, мисрӣ ва ниҳоят сомӣ* (арабию яҳудӣ) ба ҳам бархӯрда, бо фарҳанги якдигар шинос мешуданд.

Ду дини тавҳидии сомӣ – яҳудия ва насрония низ пеш аз ислом зодаи ҳамин ҳавзаи тамаддун буда, аз таълимоти дини зардуштия бархӯрдор буданд ва аз бисёр ҷиҳат ифодакунандаи хусусиятҳои фарҳангии ин минтақа буданд. Таъсири ин ду дин дар шаклگیری таълимоти ислом хеле бориз ба ҷашм мерасад. Вазъи сиёсӣ-иҷтимоӣ ва фарҳангии он муҳит низ ба рои зуҳури ислом ҳамчун дини нав заминаро муҳайё сохт.


Арабистон қабл аз ислом. Ҷазират-ул-Араб аз назари ҷуғрофӣ ҳадди ақал ба се минтақа тақсим шуда буд: Арабистони Ҷанубӣ, ки сарзамини Яман ва Ҳадрамаутро дар бар мегирифт, Арабистони Марказию Ғарбӣ, ки минтақаи Тихома ва Ҳиҷоз ба он дохил буданд ва ниҳоят Арабистони Шимолӣ, ки дар сарҳадҳои шимолии Шом (Сурия) ва Ироқ қарор дошт. Қисми зиёди ин сарзаминро биёбони тафсон ва саҳроҳои беобуалаф, ҷун регзорҳои «Рубъ-ул-халӣ», «Ихқоф», «Даҳно» ташкил медод. Аз ин рӯ сеяки хоки ин сарзамин қобили сукунат набуд. Аммо аз нигоҳи таърихӣ тамаддуни ин се минтақа якранг нестанд.



Аз лиҳози сиёсӣ низ ҳолати Арабистон то пайдоиши ислом гуногун будааст. Дар ҷануб то андозае осори умумиятҳои сиёсӣ, сохтору дастгоҳи нисбатан мушаххаси давлатии вобаста ё мухтор қабл аз ислом ба ҷашм меҳӯрад. Дар асриҳои VI – VII милодӣ қabilaи асосӣ ва ҳокими ин минтақа – киндӣён буданд. Оғози салтанати киндӣёнро ҳатто ба асри III милодӣ нисбат медиҳанд. Дар арафаи пайдоиши ислом ин минтақа қисман вассали империяи шоҳаншоҳии Эрон буд. Қисмати шимолии Арабистон низ мустақилияти том надошт ва ин манотиқ гоҳ зери таъсири Эрони сосонӣ ва гоҳ зери таъсири қаламрави Рум (Византия) ва дар ибтидои асри VII байни ин ду империя тақсим шуда буд. Ду қabilaи асосии сокини ин минтақа *лахмидӣён* ва *гассонӣён* буданд.

Аммо дар Арабистони Марказӣ то пайдоиши ислом ҳеҷ гуна сохтори сиёсии классикӣ, ки шабеҳ ба системаҳои сиёсии маъруфи онрӯза бошад, набуд. Тарзи зиндагӣ ва қонуни иҷтимоӣ идории ин минтақа устувор ба муносибат ва қонунҳои наонавиштаи қабилавию авлодӣ буд. Шаҳрҳои асосии он: Макка, Ясриб ва Тоиф шаҳрҳои худмухтор ба шумор мерафтанд, вале дастгоҳи сиёсӣ ташкилоти идорӣ надоштанд ва аз ин рӯ тобеияти сиёсӣ низ надоштанд. Шаҳри Макка – ғаввораи дини ислом низ аз ҳеҷ гуна сохтори сиёсии мувофиқ ба ғавви имрӯзаи мо бархӯрдор набуд. Дар он, асосан, қabilaи Қурайш бартарӣ дошт. Ягона ташкилоти сиёсии қabilaи шуруи шайхони қabila ба шумор мерафт, ки барои ҳалли ғавви ихтилофҳои байни қабилавию авлодӣ гоҳ-гоҳ дар маҳалле бо номи Дор-ун-надва баргузор мешуд.

Макка аз ҷумлаи шаҳрҳои буд, ки ҳанӯз дар замонҳои пеш аз қушода шудани роҳҳои обӣ, дар сари шоҳроҳҳои қорвоғузар ба вучуд омада буд. Шояд ин бо шарофати дар он ҷойгир будани бузургтарин маъбади бутпарастон – ҳонаи Каъба бошад. Онро «Бейтил», яъне «Ҳонаи Худо» мешумориданд. Каъба натавона маъбад, балки барои Макка, пеш аз ҳама, манбаи асосии иқтисодӣ молӣ буд. Дар баробари Каъба, дар қанори он каме берун аз шаҳр, манбаи дигари иқтисодӣ – бозори Укоз ва қанд бозори дигар низ ҷойгир шуда буд, ки бадавиёни араб дар як вақт ҳангоми



ҳаҷ ҳама зиёрати бутҳо – худоёни худ ва ҳама тичорат менамуданд. Моҳҳое, ки дар он ҳаҷ баргузор мешуд, моҳҳои ҳаром (ашҳур-ул-ҳаром) ном доштанд. Дар ин моҳҳо ҳар гуна низоъ ва ҷангҳои қабилавӣ ҳаром (мамнуъ) эълон шуда буданд. Зиёраткунандагон ба минтақаи ҳарам (муқаддас)-и Макка бо либоси махсуси сафед – эҳром, бидуни аслиҳа ва дигар олати ҷангӣ ворид мешуданд. Шаҳри Макка беобу бедарахт ва барои зироату деҳқонӣ номувофиқ буд. Асоси маошу зиндагии аҳолии онро тичорат ва даромаде, ки аз хоҷиёни хонаи Каъба мегирифтанд, ташкил медод.


Аз дигар шаҳрҳои бузурги Арабистони Марказию Ғарбӣ яке шаҳри Тоиф буд, ки дар ҳудуди садкилометрии ҷанубу шарқии Макка ва дигаре Ясриб (Мадина) буд, ки дар масофаи 350 км аз шимолӣ Макка қарор доштанд.

Ҳаёти маънавӣ ва динӣ. Арабҳо дар маънавиёту эътиқодоти мазҳабӣ аз ҳамсояҳои худ хеле ақиб монда буданд. Пеш аз ислом дину оинҳои бутпарастиву бисёрхудоии онҳо ҳанӯз дар сатҳи динҳои қабилавӣ – авлодӣ қарор дошт. Ҳатто дар ин соҳа ба пояи динҳои бисёрхудоии милливу давлатӣ нарасида буданд. Замони пеш аз пайдошавии исломро арабҳо замони ҷоҳилия меноманд.

Дар хонаи Каъба зиёда аз сесад ё сесаду шаст бути қабिलाҳои арабро даври ҳам гузошта буданд. Аксар қабिलाҳо бути махсуси худро доштанд. Аз матни Қуръон маълум мешавад, ки арабҳо ба ғайр аз Ҳубал ба худоёни дигар низ чун *Лот, Манот, Уззо, Вадр, Сувоъ, Яғус, Яғук, Наср* бовар доштанд.

Вазъи сиёсӣву иҷтимоӣ ва иқтисодӣ ба таври умум хеле ноғувор буд. Парокандагии қабилавӣ, низои байни онҳо ва набудани давлати мутамарказ шароитро аз ин ҳам душвортар сохта буд¹.

¹. Ҷиҳати шиносоии бештар аз таърих ва одоти русуми давраи ҷоҳилияи арабҳо ба китоби таълимии «Диншиносӣ», таълифи коллективи муаллифон бо сарвари С. Н. Саидов, с.295-336 муроҷиат кунед.



САВОЛ ВА СУПОРИШ:

1. *Аз рӯйи тақсимибандии динииносӣ ислом ба кадом гурӯҳи динҳо дохил мешавад?*
2. *Чорроҳаи тамаддунии Сурияро тавсиф намоед.*
3. *Дар бораи Арабистон ва шаҳрҳои Макка ва Мадина чӣ гуна маълумот доред?*
4. *Вазъи сиёсӣ ва иҷтимоии Арабистон дар давраи пайдоиши ислом чӣ гуна буд?*
5. *Шаҳри Макка дар чӣ гуна муҳити ҷуғрофӣ қарор дошт?*
6. *Супориш: ҳамин мавзӯро аз сомонаи интернетии «Википедия- wikipedia» ва китоби «Таърихи динҳо» /Душанбе: «Дониш», 2014 / дунбол ва ҷустуҷӯ кунед.*


§22. ПАЙДОИШИ ДИНИ ИСЛОМ ВА ГУСТАРИШИ ОН ДАР НИМҚАЗИРАИ АРАБИСТОН

Зиндагиномаи Муҳаммад.

Дар пайдоиши дини ислом нақши асосгузори он Муҳаммад калон аст. Сарчашмаҳои таърихӣ ва илмӣ низ шахсияти таърихӣ будани асосгузор – паёмбари ислом Муҳаммадро тасдиқ мекунанд.

Муҳаммад аз қабилаи Қурайш, авлоди Банӣ Ҳошим мебошад, ки намояндагонаш аз ашрофони шаҳри Макка буданд. Вале авлоди Банӣ Ҳошим аз авлоди начандон сарватманди Қурайш ба ҳисоб мерафт. Падари Муҳаммад – Абдуллоҳ савдогари камбизоат буд ва пас аз марги худ ба Омина – модари Муҳаммад танҳо чанд сар гӯсфанд ва як гулом боқӣ гузошт. Муҳаммад 12-уми моҳи рабиъ-ул-аввали қамарӣ, рӯзи душанбеи соли 570-и милодӣ таваллуд ёфтааст.

Муҳаммад аввал аз падар, қабл аз таваллуд ва сипас аз модар дар синни шашсолагӣ ятим мемонад. Дар тарбия ва нигоҳубини Муҳаммади хурдсол нахуст бобояш Абдулмуталлиб ва амакаш Абутолиб нақши асосӣ бозидаанд. Авлоди Банӣ Ҳошим ниғаҳбон ва ходими хонаи Каъба ва масъули хизматрасонии ҳоҷиёни он буданд, ки пеш аз ислом бутҳои арабҳо дар он нигоҳ дошта мешуданд. Аз хурдсолӣ Муҳаммад



дар чунин муҳити динию мазҳабӣ нашъунамо ёфтааст ва табиист, ки он ба сарнавишти баъдии ӯ бетаъсир намонда аст. Мувофиқи ривоятҳо, дар овони ҷавонӣ Муҳаммад аввал ба ҷаронидани бузу гӯсфандони амакаш Абутолиб машғул буд ва сипас дар як сафари тичоратиаш ўро ҳамроҳӣ кардааст. Дар ин сафар, тибқи ривоятҳо, як роҳиби насронӣ бо номи Бухайро ба Абутолиб аз рисолати паёмбарии Муҳаммад хабар медиҳад ва ба вай тавсия мекунад, ки ўро эҳтиёт намояд ва аз ӯ доимо бохабар бошад.

Баъдтар амакаш ўро ба бевазани сарватманд Хадича муаррифӣ мекунад, ки вай ба намояндагӣ аз Хадича корвони тичоратии ўро ба Шом (Сурия) мебарад. Муҳаммад ҳанўз қабл аз хидматгорӣ ба Хадича бо лақаби Амин – ростгӯву ростқавл шуҳрат ёфта буд. Баъд аз ин сафари бомуваффақияти тичоратӣ, ки дар он Майсара ном ғуломи Хадича ҳамсафари Муҳаммад буд, аз мушоҳидаҳои худ, аз рафтор ва ҳодисаҳои бо ӯ хангоми сафар рӯйдода ба Хадича ҳикоят мекунад. Муҳаммад ба ҷашмудили Хадича маҳбубият пайдо намуд ва саранҷом ин зани порсо бо ӯ издивоҷ кард. Метавон гуфт, Хадича барои рушду камол ва ҷустуҷӯҳои динии Муҳаммад нақши муассир ва ҳалқунандае бозид. Аз як тараф, Хадича, ки аз Муҳаммад понздаҳ сол калон буд, ба ақидаҳои динии ӯ ҷиддӣ ва хайрхоҳона менигарист ва ин худ ба Муҳаммад руҳи тоза ва субот мебахшид, аз тарафи дигар, дар натиҷаи ин издивоҷ ӯ фурсат ва имкониятҳои бештаре пайдо кард, то дар боби масъалаҳои динӣ андеша ронад.

Муҳаммад чун аз кӯдакӣ бутҳои бечону берухро медид ва мушоҳида мекард, ки чи гуна аҳли қурайш дар сари манофеи молӣ аз парастии ҷоҳилия суиистифода мекардаанд. *Ривоҷи фисқу фасод, мастӣ, судхӯрӣ, қасосҳои хунин, одати қуштани фарзанди духтари навзод аз ҷумлаи он одатҳо ва расмҳои буданд, ки шароити иҷтимоии онрӯзаи арабро муташанниҷ ва вазъи маънавиро хароб карда буданд.* Муҳаммади ҷавонро ин вазъи иҷтимоӣ ва одатҳои хурофотиву содалавҳонаи бадавӣ қонеъ карда наметавонист. Ин аст, ки ӯ шояд, дар ҷустуҷӯии арзишҳои волотар ва ғояву

эътиқоди хубтаре мегаштааст. *Таваҷҷуҳ кунед ба ин ки Паёмбари ислом барои ислоҳи шуури динии арабҳои ҷоҳилия вазифадор шуда, на барои ҳифзи таассуботи дини бутпарастӣ. Яъне арабҳо диндор буданд ва Муҳаммад он шуури диниро, ки ба бутпарастӣ – ширк асос дошт, ба шуури динии тавҳидӣ – яктопарастӣ ислоҳ кард.*

Хулоса, бар асари ҳамин омилҳо ва вазъи зикршуда, на танҳо дар шаҳри Макка, балки дар дигар ғўшаву канори нимҷазираи Арабистон низ ҳаракатҳое бо иддаои пайғамбарӣ – нубувват ба вучуд омада буд. Таърих номи чанд тан аз муддаиёни паёмбарӣ дар ин давраро сабт кардааст, ки аз ҷумла номи Мусайлама, Сачҷоҳ ва чанд тани дигар то ба мо расидааст. Ҳамчунин дар байни арабҳо тамоюл ба дини тавҳидӣ – дини «ҳаниф» низ мушоҳида мешуд. Масалан, бародари Ҳадича – Варқа ибни Навфал аз ҷумлаи онҳо буд.

Оғози нубувват. Мувофиқи ахбори сарчашмаҳо Муҳаммад соли 610 милодӣ ба тарғиби дини нав оғоз кардааст. Хулоса, дар синни чилсолағӣ аввалин бор «ваҳйи илоҳӣ» ба Муҳаммад нозил гардид. Дар ин давра Муҳаммад зуд-зуд дар ғоре бо номи Ҳиро, берун аз Макка, дар доманаи кӯҳе ғўшанишин гашта, ба ибодат машғул мешудааст. Мувофиқи ахбори баъзе сарчашмаҳо, дар яке аз рӯзҳои моҳи Рамазон Ҳангоми ғўшанишиниаш дар ғори Ҳиро ба ӯ аввалин ояти Қуръон аз сураи 96 – «ал-Алақ» нозил мешавад.

Таблиғи ислом се соли аввал пинҳонӣ буд. Пас аз эълон ва ошкоро шудани даъват низ пайравони Муҳаммад зиёд набуданд. Нахуст таълимоти Муҳаммадро ҳешовандонаш, аввал зани вафодораш Ҳадича, духтарҳояш Руқия, Умми Қулсум, Фотима, амакбача ва баъдтар домодаш Алӣ – шавҳари Фотима, писари Абутолиб қабул кардаанд.

Баъдтар писархондаш Зайд ибн Ҳорис, Абубакр ва Усмон ва дигарон ба ӯ пайвастанд, вале ба ҳар ҳол қабули даъвати Муҳаммад бо душворӣ пеш мерафт. Ашрофони Макка аз савдогарон ва судхӯрони ғуломдор иборат буданд. Онҳо дар аввал ба даъватҳои Муҳаммад эътибор намедоданд, вале баъд аз афзудани тарафдорони ӯ ва алалхусус баъди ҳамлаҳои ӯ ба дину оин ва ҳудоёни онҳо роҳи душманӣ ва

таъқибро бо ӯ пеш гирифтанд, чунки амали ӯро барои субот ва манфиатҳои сиёсии Макка хавфнок мешумориданд.

Душманони сарсаҳт ва хавфноки Муҳаммад савдогари сарватманд, сардори авлоди Умавиён – Абусуфён бо занаш Ҳинд, Амр ибн Ҳошим, ки ӯро худи Муҳаммад Абучаҳл (падари чаҳолат) номида буд ва инчунин амакаш Абдулуззал ибни Абдумуталлиб буданд, ки охирино Муҳаммад Абулаҳаб (яъне дӯзахӣ) номида аст.

Хулоса, даъват ба дини ислом хеле ба мушкилӣ пеш мерафт, таъқиб ва шиканҷаи мусалмонон рӯз то рӯз бештар мешуд ва онҳо маҷбур шуданд, ки ба кишвари Ҳабашия ҳиҷрат кунанд. Ин ҳиҷрати аввал дар соли чаҳоруми баъсати паёмбарӣ ба вуқӯ пайваст.

Аз матни Қуръон бармеояд, ки бутпарастон ба ӯ бовар намекарданд. Аз вай барои исботи паёмбарияш тақозои ғайбгӯӣ ва муъҷиза менамуданд. Муҳаммад бошад, ҳудро як инсон, мисли ҳамаи одамон муаррифӣ мекард, донандаи ғайбро танҳо Худо мегуфт. Вазифаи ҳудро фақат аз эълومي ҳаттар ва огоҳонидан аз азоби рӯзи вопасин ва даъвату ҳидоят ба роҳи рост – «сирот-ул-мустақим» иборат медонист. Муъҷизаи ӯро аксари олимони ислом танҳо Қуръон меҳисобанд.

Аз мувоҳисоти қуръонӣ маълум мешавад, ки арабҳо аз парастии дини падарони худ даст кашидан намехостанд ва бовар ҳам надоштанд, ки як марди одие мисли Муҳаммад дар муқобили он ҳама аъёну ашрофи Макка мавриди инояти Худо қарор гирифта, ба симати паёмбарӣ интиҳоб шуда бошад. Арабҳо баъзе таълимоти ӯро, масалан, рӯзи қиёмат – растохез ё эҳёи дубора, рӯзи ҳисобу довариро асотир ва афсонае беш намешумориданд.

Онҳо фишору зӯрӣ, ғасбу муҳосираи иқтисодӣ ва манъи робитаҳо бо авлоди Банӣ Ҳошим ва маҳаллаашонро низ озмуданд ва паймоне имзо карданд, ки тибқи он бо хонаводаи Банӣ Ҳошим издивоҷ ва хариду фурӯш манъ шуда, ин авлод ҳуқуқи аз шиаб (маҳал)-и худ берун омаданро надоштанд. Ин муҳосира се сол давом кард, вале бенатиҷа буд.




Қурайшиён барои аз ин роҳ баргардонидани Муҳаммад ба Абутолиб ваъда доданд, ки агар меҳоҳад сарвари онҳо бошад ва ҳокимият кунад, ўро ҳокими худ ва ҳама аъроб эълom мекунанд.

Абутолиб хоҳиши эшонро пазируфт ва назди бародарзодааш рафта паёми қурайшро, ки иборат аз пешниҳоди подшоҳӣ ва нафоиси амвол (молҳои қиматбаҳо) то таҳдид ва ҳамлаи саҳту шиканча кардан¹ буд, ба ў хабар дод. Яъне қурайшиён пешниҳод карда буданд, агар подшоҳӣ меҳоҳад ё молу ҷавохир, ҳозиранд бидиҳандаш, агар инро намехоҳад ва аз таблиғ даст намебардорад, интизори аксуламали саҳт ва шиканчаҳо бошад. Дар посух Муҳаммад фақат фармуд: *«Ба худо қасам, эй амак! Агар Хуришедро дар дасти рост ва Моҳро дар дасти чапам ниҳанд, то аз ин кор бозгардам, бар нахоҳам гашт²»*. Ҳоло диққат кунед, агар ҳадафи Муҳаммад аз овардани ислом муттаҳид кардани арабҳо ва давлати мутамарказ сохтан буд, пас чаро розӣ ба подшоҳӣ нашуд, то сиёсатронӣ кунад ва ин барномаи худро амалӣ созад. Чунки имконияти подшоҳ дар ҳалли ин масъала бештар аст. Агар мақсади Муҳаммад сиёсат рондану ҳокимият кардан, давлати идеалӣ сохтан буд, чаро розӣ нашуд? Агар Муҳаммад ҳокимият кардан меҳост, ин беҳтарин роҳи муваффақ шудан ба ин хоҳиш буд. Ин исботи он аст, ки ислом аз сиёсат ва ҳокимият ҷудост.

Хулоса, дар охир танҳо як роҳ монда буд: куштани ў. Душманони Муҳаммад дар ибтидо ба куштани ў ҷуръат накарданд, чунки аввалан, Абутолиб ва амакҳои дигари ў мардони обрӯманд буданд ва ўро ҳимоя мекарданд, занаш Ҳадиҷа низ пуштибони ў буд. Сониян, мувофиқи одати арабҳои ҷоҳилия, агар чунин коре мекарданд, бо авлоди Банӣ Ҳошим дар ҳолати қасоси хунин қарор мегирифтанд. Ин аст, ки бо вучуди фишор ва пешгириҳо таблиғоти Муҳаммад рӯз то рӯз меафзуд. Аммо дар соли дувоздаҳуми баъсат Муҳаммад аз ду пуштибонаш маҳрум мешавад: аввал, амакаш Абутолиб

¹ Ибн Хушон, «Сиратун-набӣ», саҳ. 278-279. А. Муҳаммад ал-Ҳазорӣ, Нурул-яқин фи-сиратул Мурсалин с. 32.

² Тоҳа Ҳусейн, Ойинаи ислом, саҳ. 36.




ва баъди як моҳ зани меҳрубонаш Хадича вафот мекунанд. Баъди ин воқеа вазъи Муҳаммад ва пайравонаш саҳт муш-кил гардид. Амакаш Абулаҳаб, ки сардори хонавода гардида буд, ўро пуштибонӣ намекард.

Дар чунин вазъияти вазнин ногоҳ дари умед ба рӯйи ӯ кушода мешавад. Дар мавсими ҳаҷчи соли 620 милодӣ дар бозори Укоз иттифоқан Муҳаммад бо шаш тан мард аз шаҳри Ясриб суҳбат мекунад ва онҳо ба чунин андеша афтоданд, ки ўро ба пешвой ё ҳаками худ баргузинанд. Зеро дар Ясриб онҳо ба мушкилоти байниҳамдигарии қabilaвӣ рӯбарӯ буданд.


Ҳичрати Муҳаммад ба Мадина. Шаҳри Ясриб (Мадина) дар сесаду панҷоҳ километрии шаҳри Макка ҷой гирифта буд. Аҳолии онро, асосан, ду қabilaи арабӣ – Авс ва Хазраҷ ва се қabilaи яҳудӣ – Банӣ Қурайза, Банӣ Қайноқа ва Банӣ Назир ташкил мекарданд. Ихтилофу зиддият то ҳадди душманӣ, ҳам байни ҳуди он ду қabilaи арабӣ ва ҳам байни се қabilaи яҳудӣ зиёд буд. Онҳо бисёр вақт дар ҳолати ҷанг ва қасосгирии хунӣ қарор доштанд. Зарурати шахси сеюми беғаразе, ки тавонад байни онҳо доварӣ кунад ва осоишу амниятро дар он шаҳр барқарор созад, саҳт эҳсос мешуд. Ин сабаб шуд, ки онҳо барои ин мақсад Муҳаммадро баргузиданд ва дар мавсими ҳаҷчи соли баъдӣ ҷамоати зиёде аз мардуми Ясриб ба ӯ байъат карданд ва паймоне бо номи «Паймони Ақаба» (номи маҳалли имзои ин паймон) баста шуд. Пас аз ин паймон Муҳаммад аввал пайравони худро ба Ясриб фиристод ва сипас худ низ раҳти сафар баст.

Муҳаммад шабона аз Макка ҳамроҳи Абубакр берун омада, дар ғоре дар доманаи кӯҳи Савр пинҳон мешаванд ва сипас савори шутур роҳи Ясрибро пеш мегиранд. Ниҳоят ӯ бо 70 нафар пайравони худ, ки минбаъд онҳо муҳоҷирон номида шуданд, ба Ясриб омад. Ин воқеа дар таърихи ислом бо номи «**Ҳичрати Паёмбар**» *маъруф аст ва он мутобиқ бо 4-уми сентябри соли 622 милодӣ буда, аз хамин рӯз солшумории ҳичрии мусалмонон оғоз мешавад.*



Тамоми сездаҳ соли даъват дар Макка аз тариқи мавъизаву таблиғу насихату огоҳонидан буд. Дар соли аввал, ҳамзамон, бо бастани паймон нахустин коре, ки Муҳаммад кард, сохтани масҷиди Қубо дар Мадина ва тағйири қибла ба сӯи Макка буд.

Бо оғози соли дуюм пайи ҳам байни мусалмонон (бо роҳбарии Муҳаммад) ва аҳли Макка (бо сардории Абусуфён) ҷангҳое сар мезаданд, ки аз рӯи иштирок доштан ё иштироки бевосита накардани Муҳаммад дар онҳо, бо номҳои ғазоҳо ва сирияҳо маъруфанд. Аввалин бархӯрдҳо бо номи ҷангҳои Бадр, Ухуд, Хандақ маъруфанд.



Соли 628 мусалмонон бо сардории Муҳаммад бо мақсади адои ҳаҷчи умра роҳи шаҳри Маккаро пеш гирифтанд ва чун ба он наздик шуданд, дар наздикии маҳалли Худайбия

Муҳаммад бо намояндагони Макка ба гуфтушунид даромад. Дар натиҷаи ин гуфтушунид аҳдномае бо номи «Аҳдномаи Худайбия» баста шуд, ки мувофиқи он Муҳаммад аз ҳаҷчи он сол даст кашида, дар назди мардуми Макка чанд масъулия-теро бар дӯш гирифт, вале сарони Макка уҳдадор шуданд, ки соли оянда ўро се рӯз ба шаҳр роҳ диҳанд ва шаҳрро дар ин маврид тоза кунанд. Ин паймон барои мусалмонон паймони нобаробар буд, вале бо вучуди ин ҳама, он як пирӯзии сиёсии ислом ва эътирофи Муҳаммад ҳамчун қувваи воқеӣ буд. Соли дигар, пас аз ҳаҷчи умра ва амал кардани аҳли Макка тибқи он аҳднома, дурустии пешбиниҳои Муҳаммад собит шуд. Пас аз ҳаҷчи умра ҳеҷ гуна шубҳа намонд, ки дасти Муҳаммад боло гирифтааст. Ин буд, ки шахсони намоёни Макка чун Амр ибни Ос (баъдан фотеҳи Миср) ва сарлашкар Холид ибни Валид ба Мадина омада, худро ба ихтиёри Муҳаммад супориданд. Абусуфиён – маъруфтарин марди Макка низ ба тарафи Муҳаммад гузашт. Амаки Муҳаммад, баъдан асосгузори сулолаи Аббосиён – Аббос низ тақрибан дар ҳамин давраҳо дини исломро қабул мекунад.

Дар фасли зимистони соли 630 милодӣ, соли ҳаштуми ҳиҷрӣ, Муҳаммад бо даҳ ҳазор нафар лашкари ислом ба тарафи Макка рӯй овард. Аҳли Макка ибтидо мухтасар муқовимат нишон доданд, ки бе заҳмате шикаста шуд. Рӯзи 23-юми январ Муҳаммад ба Макка дохил гашт. Тасарруфи Макка хеле ором гузашт. Шаҳр тороч нагардид, танҳо бутҳо шикаста шуда, бутхонаҳои берун аз Макка вайрон карда мешуданд. Пас аз фатҳи Макка ду ҷанги дигар дар Ҳунайн ва Тоиф рух дод, ки аввалӣ ба осонӣ торумор ва дувумин, баъди муҳосираи тулонӣ, бе ҷанг худ таслим гардид.

Таслим гардидани Макка ғалабаи қатъии ҳарбии Муҳаммад буд. Ҳамин тавр, яке пас аз дигар қабилаҳои араб, баъзе бо роҳи ҷанг ва баъзе бо роҳи осоишта, дини навро қабул карданд.

Соли 631 Муҳаммад бо сипоҳи азиме ба сӯи сарҳадди Арабу Византия (Сурияи имрӯза) ҳаракат мекунад. Вале ў, чунон ки аз сарчашмаҳо маълум аст, пас аз даҳ рӯз дар водии сарҳадии Табук таваққуф кардан, амалиёти ҳарбие

огоз накарда, бармегардад. Дар ин сафар аҳли бошишгоҳҳои насронияи араб ҳимояи Муҳаммад ва озодии эътиқодно бо қабули уҳдадорӣ дар мавриди пардохти хироч ба даст оварданд. Яҳудиён низ даст аз мубориза бардоштанд.

Соли 632-и милодӣ (баробар ба соли 10-уми ҳичрӣ) Муҳаммад озими охирин зиёрат, ҳаҷчи исломии Каъба мешавад. Ин ҳаҷ баъдан «ҳаҷчи видоъ» номида шуд. Баъд аз анҷоми ҳаҷ Муҳаммад бо ҳамроҳонаш ба шаҳри Мадина бармегардад ва баъд аз се моҳи ҳамон сол аз бемории шуш дар синни 63-солагӣ вафот мекунад.

САВОЛ ВА СУПОРИШ:

1. Муҳаммад кай ва дар куҷо таваллуд шудааст?
2. Даврони бачагӣ ва ҷавонии Муҳаммад чӣ гуна буд?
3. Огози нубувват кай ва чӣ гуна буд?
4. Марҳалаи аввали даъвати паёмбарии Муҳаммад чӣ хусусият дошт?
5. Сабабҳои ҳиҷрати Муҳаммад ва пайравонаш аз Макка ба Мадина аз чӣ иборат буд?
6. Фатҳи Макка чӣ гуна сурат гирифт?
7. Супориш: ҳамин мавзӯро аз сомонии интернетии «Википедия- wikipedia» ва китоби «Таърихи динҳо» / Душанбе: «Дониш», 2014 / дунбол ва ҷустуҷӯ кунед.

§23. ПАҲНШАВИИ ИСЛОМ БЕРУН АЗ АРАБИСТОН


Вақте Муҳаммад вафот кард, ханӯз ислом аз ҳудуди нимҷазираи Арабистон берун набаромада буд. Густариши ислом дар аҳди «хулафои рошидин» – чор халифаи аввали ислом: Абубакри Сиддиқ (632 – 634), Умар ибни Ҳаттоб (634 – 644), Усмон ибни Аффон (644 – 656) ва Алӣ ибни Абутолиб (656 – 661) оғоз гардида, дар аҳди хилофати Умавиён, асосан, ба анҷом расид. Халифаи аввал Абубакр баъд аз Муҳаммад пояҳои исломро дар нимҷазираи Арабистон мустаҳкам намуд. Ӯ ба муқобили нафарони ёдшудае, ки баъд аз вафоти Муҳаммад аз нав даъвои паёмбарӣ мекарданд, чун Тулейх ал-Асвад, Мусайлима, Саҷҷоҳ ва бо он қабилаҳои, ки аз

ислом рӯй гардонида буданд, ҷангида, онҳоро аз нав таслим ва исломро истехком бахшид.

Ноғуфта намонад, ки ҳарчанд аз номаҳои Муҳаммад ба сарварони кишварҳои Руму Эрон ахбор мавҷуд аст, вале ҳеҷ иқдоме ба ҷуз охирин сафари ӯ ба сӯйи сарҳадди византии водии Табук ҳеҷ амру дастуре ё васияте дар бораи истилои сарзаминҳои бегона нашудааст. Аз ин рӯ метавон гуфт, ки ин забткориҳо ташаббуси ҳуди ҳулафои номбурда буд. Халифаи дуюм Умар ба воситаи сипоҳе, ки Халид ибни Валид роҳбарӣ мекард, сарнавишти мамлакатҳои Ховари Наздикро ба кулӣ дигаргун сохт. Шаҳри бостонии Димишқ баъд аз шаш моҳи муҳосира дар соли 635 забт шуд. Забткориҳои араб зери шиорҳои густариши дини ислом сурат мегирифт. Хулоса, дар як муддати кӯтоҳ (аз соли 634 то соли 642) арабҳо ба осонӣ Фаластин, Сурия, қисми шимолии Байнаннаҳрайн ва Мисрро тавассути сипоҳи Амр ибни Ос забт намуданд. Дар аввали асри VIII арабҳо аз се ду ҳиссаи қаламрави Византияро ишғол намуда, сарҳадди ҳудро хеле васеъ карданд.

Онҳо соли 633 ба Байнаннаҳрайн – қаламрави Эрон дохил гардида, шаҳри Ҳира, собиқ пойтахти Лаҳмидиёро ишғол намуданд. Соли 634 арабҳо дар соҳили рӯди Фурот байни шаҳри Ҳира ва Мадоин аз тарафи сарлашқари эронӣ – Рустам шикаст меҳӯранд. Вале ду сол пас дар муҳорибаи Қодисия пойтахти қисми ғарбии империяи Сосониён – шаҳри Мадоин ба дасти мусалмонон мегузарад. Шаҳр аз тарафи арабҳо ғорат гардида, қисме аз аҳолии он қатл ва қисми дигар ба ғуломӣ бурда мешавад. Сарчашмаҳо ғанимати аз ин шаҳр бадастовардаи арабҳо ба 900 миллион дирҳам баробар кардаанд. Соли 637 тамоми Байнаннаҳрайн (Ироқи имрӯза) аз тарафи арабҳо забт карда мешавад. Соли 640 онҳо ба сӯйи маркази Эрон ҳаракат карда, то соли 644 шаҳрҳои Ҳамадон, Кум, Кошон ва Исфаҳонро забт мекунанд. Ҳамин тавр, арабҳо аз соли 640 то соли 652 тақрибан тамоми Эронро забт карда, соли 651 ба салтанати Сосониён хотима гузоштанд.

Давраи дувуми амалиёти бузурги низомии арабҳо ба давраи хилофати Умавиён (661 – 750) рост омад. Ҳамин тавр,



арабҳо дар шимолу шарқ то пушти кӯҳи Ҳимолой ва то сарҳади Чин, Туркистон ва Муғулистон, аз сӯйи дигар, дар ҷануб то Ҳиндустон, дар ғарб то Испания ва дохили Африқо пеш рафтанд.


Қабули дини ислом дар сарзаминҳои ишғолгардида, аз ҷумла дар Осиёи Миёна ба кундӣ ва мушкилӣ пеш мерафт. Дар марҳалаи аввал, бо вучуди ишғоли минтақаҳои гуногун берун аз нимҷазираи Арабистон, ҳуди фотехон он қадар кӯшиш накарданд, ки халқҳои забтгардида дини исломро қабул кунанд. Ҷангҳо ва кӯшишҳои онҳо бештар хусусияти забткорӣ ва товонситонии ҷангро дошт.

Ҳамин тариқ, дар тамоми қаламрави Хилофати Араб намоёндагони динҳои дигар, аз қабилҳои насронӣ, яҳудӣ, зардуштӣ ва дигарон ба шартҳои риояи маҳдудиятҳои муайян бо пардохти ҷизя зиндагӣ мекарданд. Ин гуна одамонро зиммӣ ва шахсони ғайриарабро, ки исломро қабул кардаанд, маволӣ меномиданд. Маволӣ бояд зери ҳимояи яке аз намоёндаи ягон қабилҳои араб қарор мегирифт. Баъдан ислом дар як қатор кишварҳои Осиё ва Африқои Ҷанубӣ ба воситаи тоҷирон ва инчунин мубаллиғони ин дин интишор меёбад. Масалан, намуна барои ин дар Осиёи Ҷанубу Шарқӣ, паҳншавии ислом дар Индонезия ва Филиппин мебошад.

ИСТИЛОИ ОСИЁИ МИЁНА ВА ПАҲНШАВИИ ИСЛОМ ДАР ИН МИНТАҚА

Пас аз шикасти шоҳи сосонӣ Яздигурди III ва фирору соли 654 кушта шудани ӯ дар Марв, ҳуҷумҳои алоҳидаи арабҳо ба Мовароуннаҳр дар солҳои 654 ва 667 оғоз гардиданд. Солҳои 673 – 674 қоиммақоми араб дар Хуросон Убайдуллоҳ ибни Зиёд ба Мовароуннаҳр ҳуҷум карда, Рометан ва атрофи Бухоро ба даст овард ва торочу хароб намуд. Ниҳоят, ӯ ба муқобилияти саҳти қувваҳои яққоии бухорӣ ва туркҳо дучор омада, ба бастанӣ сулҳ маҷбур гардид.

Лашкаркашии дуҷуми арабҳо ба Бухоро соли 676 дар давраи қоиммақоми Хуросон будани Саид ибни Усмон сурат мегирад. Ин дафъа низ маликаи Бухоро ба ивази додани



сесад ҳазор дирҳам ва ба гарав гузоштани як гурӯҳ ҷавонони ашрофзодаи Бухоро бо арабҳо созиш мекунад. Баъдан ин ҷавонон Саид ибни Усмонро дар қароргоҳаш кушта, худро низ ба куштан медиҳанд.

Давраи аввали истилои араб аз соли 644 то соли 704 тул мекашад. Дар ин байн мардumi бумии Осиёи Миёна бо дастгирии туркон дар чандин муҳорибаҳо қаҳрамонона ба муқобили арабҳои истилогар ҷангида, ватани худро дифоъ карданд.

Давраи дуюми истилои ҳадафноки Осиёи Миёна аз давраи қоиммақоми Хуросон таъйин гардидани Қутайба ибни Муслим дар соли 705 оғоз мешавад. Қутайба соли 705 ба Балх лашкар кашида, он маҳалҳоеро, ки аз итоати арабҳо берун шуда буданд, аз нав ба итоат даровард.



Дар соли 706 ҳучуми қатъии Қутайба ба хоки Мовароуннаҳр оғоз мешавад. Ў пас аз дарёи Омуро гузаштан ба шаҳри Пайканди Бухоро ҳучум мекунад. Муҳорибаи Пайканд дар таърихи халқи тоҷик аз бузургтарин муҳорибаҳои қаҳрамононаву ҳамосавӣ мебошад. Ҳарчанд дар ин муҳориба сӯғдиёни Пайканд бо ёрии ҳамсояҳои худ шуҷоатмандона ҷангида, сипоҳи Қутайбаро ба муҳосира гирифтанд, вале ба вай муяссар шуд, ки бо макр байни ҳокимони маҳаллӣ нифоқ андозад ва бо ҳамин сабаб сӯғдиён шикаст хӯрданд. Аз рӯйи баъзе сарчашмаҳо Пайканд фақат баъди даҳ моҳи муҳосира аз тарафи арабҳо фатҳ карда мешавад. Вале бо вучуди ин, ҳанӯз Қутайба панҷ фарсах дур нарафта буд, ки аҳолии Пайканд шӯриш бардоштанд ва арабҳои дар он ҷо мондари ба қатл расониданд. Қутайба дубора мачбур шуд, ки ба Пайканд баргардад ва онро аз сари нав ишғол кунад.

Баъди пахши шӯриш дар Пайканд, Қутайба ба шаҳри Бухоро ҳучум карда, ба муқобилати саҳти сӯғдиён дар маҳалли Ромитан дучор гардид. Дар ин муҳорибаи шадид,

ки туркони бодиянишин низ дар паҳлуи суғдиён мардонавор мечангиданд, қариб буд сипоҳи ба муҳосира афтодаи араб набуд ва торумор шавад. Вале боз ин даъфа ҳам Қутайба роҳи фиребро пеш гирифта, байни подшоҳи Суғд ва туркон нифоқу ихтилоф андохт. Дар натиҷа, ин сабаб шуд, ки суғдиён фурсатро аз даст доданд ва ба Қутайба қувваҳои иловагӣ расиданд ва ӯ аз муҳосира бадар омада, ба Марв баргашт.


Арабҳо аз ибтидои забткориҳояшон то ба ҳол дар ҳеҷ чой ба чунин муқовимати шадиде, чун дар Мовароуннаҳр, дучор нашуда буданд. Хучуми дуҷуми Қутайба соли 706 низ ба шикасти саҳт рӯбарӯ шуд, ӯ дар ҷанг барои гирифтани шаҳри Бухоро талафоти зиёде дода, ҳамон сол маҷбур мешавад, ки ба Хуросон ақибнишинӣ кунад. Муқовимати бухориён ҳокими Ироқ Ҳаҷҷочро, ки аз бераҳмтарин ҳокимони ҳилофат буд, ба ғазаб меорад ва ӯ фармони бетаъҳири гирифтани шаҳри Бухоро содир мекунад.

Соли 709 боз Қутайба бо лашкари сершумор ба шаҳри Бухоро метозад. Дар натиҷаи ин кӯшиш арабҳо муваффақ ба ишғоли Бухоро мешаванд. Баъди ин соли 710 Қутайба Шумон (водии Ҳисор ва Сурхондарё)-ро ба итоати худ медарорад.

Қутайба баъд аз дастёбӣ ба ин муваффақияти сиёсӣ, соли 712 бо қувваи бузурги низомӣ, ки сипоҳи хоразмиёну бухориёнро низ дар бар дошт, ба Самарқанд хучум намуд. Сокинони шаҳр мардонавор бо шучоат қариб як моҳ тамоми шаҳрро мудофия мекарданд. Ниҳоят, дар ин муҳорибаи нобаробар, самарқандиён маҷбур шуданд, аҳдномаи Қутайбаро бо шартҳои вазнин имзо кунанд.

Баъд аз ин ҳодиса солҳои 713 – 714 Қутайба ба Хучанд, Чоч (Тошканд) ва Фарғона юриш карда, муваффақ шуд то сарҳадди Кошғар пеш равад. Бо кушта шудани Қутайба марҳалаи дуҷуми истилои Осиёи Миёна ба поён мерасад.

Солҳои 720 – 722 милодӣ шӯриши суғдиёни Самарқанд ва атрофи он рух дод. Ҳарчанд ин нахзати зиддиарабӣ шикаст хӯрда бошад ҳам, мардум аз мубориза даст накашиданд. Фақат соли 725 дар давраи ҳокимияти қоиммақоми араб Асад ибни Абдуллоҳ забти Хатлон оғоз мешавад. Дар хучуми аввал Асад ибни Абдуллоҳ шармандавор шикаст хӯрда, ба



шаҳри Балх ақибнишинӣ мекунад. Нақл аст, ки мардуми шаҳри Балх дар ҳаққи вай ин суруди тамасхуромезро месурудаанд:


*Аз Хуталон омадия,
Ба рӯ табаҳ омадия,
Обор боз омадия,
Хушқу низор омадия.*

Баъд аз ин шикаст, танҳо пас аз даҳ сол, дар соли 737 Асад ибни Абдуллоҳ дубора ба Хатлон аз нав ҳучум мекунад. Бар асари иштибоҳи тактикии хатлонӣён арабҳо баъд аз талафоти зиёд аз торуморшавӣ наҷот ёфта, ин сарзаминро тасарруф карданд. Вале ҳамзамон бо ин воқеа шӯришҳову наҳзатҳои зиддиарабӣ маҳз ҳамин давра дар солҳои 736 – 737 дар Тахористон, Суғд ва дигар минтақаҳо аз нав авҷ мегирифтанд. Инчунин солҳои 738 – 739 шӯришҳо дар Самарқанд, Чоч ва Фороб ба вучуд омаданд. Ин сарзамин яке аз безътимодтарин ва хавфноктарин ғушаҳои хилофат барои арабҳо ба шумор мерафт.

Ҳамин тавр, паҳншавии ислом ҳамчун дини нав дар ин минтақа дар баробари забткориҳо ва тамаъҳоиҳои иқтисодии арабҳо чараён мегирифт. Марҳалаи паҳншавии ислом дар ин сарзамин дар нисбати дигар минтақаҳо аз ҳама тулонитар ва душвортар гузашта буд.

САВОЛ ВА СУПОРИШ:

1. Чор халифаи аввали ислом, «хулафои рошидин»-ро номбар кунед.
2. Паҳншавии ислом дар шимоли нимҷазираи Арабистон чӣ тавр сурат гирифт?
3. Забти Эрон кай сурат гирифт ва он чӣ хусусият дошт?
4. Истилои Осиёи Миёнаро арабҳо кай оғоз карданд ва он то кай идома дошт?
5. Дар бораи муборизаи мардумони Бухоро, Пайканд, Самарқанд, Хатлон ва ғайра нақл кунед.
6. Хусусияти паҳншавии ислом ҳамчун дини нав дар ин минтақа аз чӣ иборат буд?
7. Супориш: ҳамин мавзӯро аз сомонаи интернетии «Википедия- wikipedia» ва китоби «Таърихи динҳо» / Душанбе: «Дониш», 2014 / дунбол ва ҷустуҷӯ кунед.



§24. ҚУРЪОН ВА СУННАТ ҲАМЧУН САРЧАШМАҲОИ АСОСИИ ИСЛОМ

Сарчашмаҳои асосии ҳаттии ислом Қуръон ва суннат (мачмуи ҳадисҳо – гуфтаҳои Паёмбар) мебошанд, ки дар заминаи ин ду ва барои шарҳу эзоҳи онҳо сарчашмаҳои дигаре чун тафсиру таъвилҳо ва маърифати ҳадисҳо ба вучуд омаданд. Қуръон аз решаи калимаи арабии «қараа» масдари *қироат* – хондан ва хониш буда, номи китоби муқаддаси мусалмонон аст. Онро инчунин «*Каломи шариф*», «*Калом-ул-лоҳ*», «*Мусҳаф*», «*Умм-ул-китоб*» (*модари китобҳо*) меноманд, ки дар ҳуди он низ бо чунин номҳо ёд шудааст.

Қуръон, мувофиқи эътиқоди мусалмонон, ваҳй (суханон)-и бевосита ба паёмбар илҳомшудаи илоҳӣ мебошад, ки Худо ба паёмбари ислом Муҳаммад ба воситаи «*Рухулқудс*» (фаришта Ҷабраил) қисм-қисм нозил кардааст. Мувофиқи ақидаи аксари уламои ислом, муъҷизаи асосии паёмбари ислом ҳамин Қуръон аст. **Қуръон** дар баробари китоби муқаддаси мазҳабӣ будан, як *сарчашмаи таърихӣ, адабии бадеӣ, забонӣ ва умуман фарҳангии мусалмонон ва яке аз ганҷинаҳои нодири тамаддуни башар* мебошад.

Мундариҷаи Қуръон дар 114 сура (боб) мавзӯҳои худошиносӣ, оламиносӣ (*ҳастииносӣ*), инсонииносӣ, дунёииносӣ ва охиратиносӣ, масъалаҳои фалсафаю илоҳиёт, маънавию ахлоқ, шариат ва маросимииносии дини исломро фаро гирифтааст. Сураҳо ба чандин оят (ҷумла ё порчаҳои хурд) тақсим шудаанд. Сураҳо (ба ҷуз сураи аввал – Фотиҳа) дар Қуръон аз рӯи дарозии онҳо ҷой дода шудаанд. Сураҳои дароз дар аввал ва сураҳои кӯтоҳ дар охир омадаанд, гарчи аксари сураҳои кӯтоҳ он сураҳое мебошанд, ки аз рӯи замон аввалтар, дар оғози даъват нозил шуда буданд. Сураҳое, ки дар шаҳри Макка дарёфт шудаанд, сураҳои маккӣ ва сураҳое, ки дар шаҳри Мадина баён шудаанд, сураҳои маданӣ (мадинагӣ) номида мешаванд.

Мувофиқи аксари сарчашмаҳо, ба Муҳаммад ваҳйи нахустин дар моҳи Рамазон нозил шудааст. Аввалин сураи нозилшуда «Сураи Алақ» мебошад, ки чунин оғоз мешавад: Икра

биисми раббика ллазӣ халақа...*Яъне:1. Бихон ба номи Парвардигори худ, ки офарид!*

2. Одамиро аз хуни баста офарид. 3.Бихон! Парвардигори ту Бузургвор аст. 4. Он ки омӯзонд илмро ба қалам...

Услуби нигоштани Қуръон шабоҳату қаробат ба насри мусаччаъ – насри қофиядор дорад, ки дар адабиёти пешазисломии араб роиҷ буд. Мебояд қайд кард, ки бадеияти Қуръон, оҳангнокии оятҳо ва навъҳои қироати он омили муҳимми таъсирбахш ва эҳсосангезӣ дар маросими исломӣ мебошад.

Вақте ки паёмбари ислом Муҳаммад вафот кард, Қуръон ҳанӯз ба шакли китоб мураттаб нашуда буд. Вале оятҳои Қуръонро котибони Муҳаммад дар рӯи пӯсти дарахт, барги хурмо, сангҳо сабт ва ровиён дар хотир ҳифз карда буданд. Ровиён ва котибони Муҳаммад, ки номашон то ба мо омада расидаанд, инҳо мебошанд: Алӣ ибни Абутолиб, Убайа ибни Каъб, Абдуллоҳ ибни Масъуд, Зайд ибни Собит, Абудардо ва Абумусо Ашъарӣ. Дар солҳои 11-12-уми ҳиҷрӣ, дар давраи хилофати Абубакар бисёре аз саҳобаҳо ва донандагони Қуръон дар ҷангҳо ба зидди муддаиёни паёмбарӣ, аз ислом баргаштагон ва барои мустаҳкам кардани ислом кушта шуданд. Инчунин ровиёни боқимонда чизеро фаромӯш карда, чизеро азхуд илова мекарданд, ки дар байни матнҳо ихтилофи мундариҷа ва мазмун пайдо мешуд. Ин ҳодиса Умар ибни Хаттобро водор кард, ки ба Абубакар маслиҳат диҳад, то ҷиҳати аз байн нарафтани оятҳои Қуръон ба ҷамъоварии он иқдом намоянд. Ин вазифаро ба уҳдаи Зайд ибни Собит вогузор намуданд. Аввалин нусхаи тартибдодаи Қуръон аз тарафи ӯ «Суҳуф» ном гирифта буд. Баъдан гирдоварӣ ва таҳрирҳои дигар тавассути саҳобаҳо Убайа ибни Каъб, Абдуллоҳ ибни Масъуд, Абумусо Ашъарӣ ва Микдод ибни Асвад низ ба амал бароварда мешаванд. Ниҳоят, дар замони халифа Ус-



мон, дар асоси ҳамаи ин матнҳо гирдоварӣ ва таҳрири охирин аз тарафи Зайд ибни Собит анҷом мешавад.

Қайд намудан лозим аст, ки забони Қуръон чун асари динӣ дар бисёр маврид забони рамзӣ аст, яъне маъно ва ҳадаф дар он тавассути ташбеҳ ва рамз ифода меёбад.


Қуръон ҳамчун сарчашмаи динию ақидатӣ дар тули таърихи зиёда аз 1300-солаи мардуми тоҷику форсизабон ба соҳаҳои гуногуни ҳаёти моддӣ ва маънавии мардуми мо таъсири зиёд гузоштааст ва бидуни омӯзиши воқеии он шинохти кофии ин соҳаҳо ғайриимкон аст.

Суннат ва ҳадис чун сарчашмаҳои исломӣ. Дар баробари Қуръон, суннат ва ҳадисҳо низ аз сарчашмаҳои муътамади исломӣ ба шумор мераванд. Суннат аз калимаи арабии «сунна» – одат, расм ва анъана гирифта шуда, муқарраротест, ки дар асоси гуфтор, рафтору кирдор ва тарзи зиндагии Паёмбари ислом муайян шудаанд.

Дар баробари густариш ёфтани доманаи ҷуғрофии ислом бар асари фатҳу забти кишварҳои ҳамсоя ва дурдаст, байни солҳои 632 – 751 милодӣ, бо пайдоиши масоили иҷтимоию сиёсӣ ва ҳуқуқие, ки пайдо кардани ҷавоб ба онҳо аз Қуръон мумкин набуд, зарурат ба сарчашмаи наवे барои ҳалли онҳо ба миён омад. Дар асоси ҳамин заруратҳо суннат ташаккул меёбад.


Ҳадис аз калимаи арабии «ҳаддаса», яъне ҳикоят кардан, нақл кардани ҳодиса ё воқеае мебошад, дар маънии махсуси истилоҳӣ «ҳадис» ривоят ё ахбори нақлшуда оид ба гуфтор, рафтор ва амали паёмбари ислом Муҳаммад аст. Ҳадисҳо дорои мавзӯҳои васеъ буда, аз онҳо аҳкоми мазҳабию ибодатӣ, ҳудошиносӣ, аҳкоми ҳуқуқӣ, меъёрҳои фарҳангию маишӣ ва муқаррароти ахлоқӣ ва тарзи зиндагиро метавон дарёфт. Яке аз муҳимтарин мавзӯҳои ҳадисҳои набавӣ масоили маънавию ахлоқӣ мебошанд.

Дар заминаи зарурати гирдоварӣ ва шинохти воқеан ба паёмбар тааллуқ доштан ё надоштани ҳадисҳо илми ҳадис ба вучуд омад, чунки ҳадисҳои ҷаълӣ (яъне сохта) бисёр шуда буданд. Муҳаддисин ҳадисҳоро ба якчанд мартаба тақсим кардаанд ва бозътимоди онҳоро «сахех» номидаанд.



Ба чамъоварии ҳадисҳо шахсиятҳои маъруфи зиёде машғул шудаанд, ки онҳоро муҳаддис меноманд. Маъруфтарин муҳаддисин ва китобҳои ҳадис инҳоянд:

1. Муҳаммад Исмоил Ҷаъфар-ал-Бухорӣ (810 – 870), ки мачмуаи ҳадисҳои гирдовардаи ӯро «Ал-Ҷомеъ-ус-саҳеҳ» ё мухтасар «Ас-Саҳеҳи ал-Бухорӣ» меноманд. Мачмуаи «Ас-Саҳеҳи ал-Бухорӣ» 7275 – 7397 ҳадисро дар бар мегирад, ки онро Муҳаммад Бухорӣ аз байни 600 ҳазор ҳадис чудо ва ҳамчун ҳадисҳои саҳеҳ интиҳоб кардааст. Агар ҳадисҳои такроршударо ихтисор кунем, «Ас-Саҳеҳи ал-Бухорӣ» ҳамагӣ 2602 ҳадис дорад. Муҳаммад Исмоили Бухорӣ барои чамъоварӣ ва шинохти ҳадисҳо шонздаҳ сол заҳмат кашидааст.
2. Имом Абулҳасан Муслим ибни Ҳаҷҷоҷи Қушайрии Нишопурӣ (817 – 875), ки мачмуаи ҳадисҳои ӯ бо номи «Саҳеҳи Муслим» (ё «Ал-Ҷомеъ-ус-Саҳеҳ») маъруф аст. Ҳамроҳ бо мачмуаи Бухорӣ мачмуаи номбурдаи Нишопуриро «Саҳеҳайн», яъне ду саҳеҳ меноманд. Микдори ҳадисҳои «Ас-Саҳеҳи ал-Муслим»-ро баъзе 12000, бархе дигар 7275 ҳадис муайян кардаанд. Ӯ ба 625 тан ноқилони ҳадис истинод, яъне мурочиат ва аз қавли онҳо ҳадисҳо гирдоварӣ кардааст, ки Бухорӣ ба онҳо истинод накардааст.
3. Абудовуд Сулаймон ибни Ашъаси Аздии Систонӣ (817 – 889), ки мачмуаи ҳадисҳои ӯ бо номи «Сунани Абудовуд» маъруф аст. «Сунан»-и ӯ 4800 ҳадис дорад ва ба қавли ҳудаш онро аз миёни 500 000 ҳадис баргузидааст.
4. Ибни Моҷа Абдуллоҳ Муҳаммад ибни Язиди Рабоии Қазвинӣ, мачмуи саҳеҳи ҳадисҳое бо номи «Сунани Ибни Моҷа» гирдоварӣ карда, ки 4000 ҳадис дорад.
5. Ҳофиз Абуисо Муҳаммад ибни Исо аз-Заҳҳоки Тирмизӣ (824 – 893), бо номи «Ҷомеи Тирмизӣ» (ё «Ал-Ҷомеъ-ус-Саҳеҳ») мачмуаи аҳодисе гирдоварӣ кардааст.
6. Абуабдурахмон Аҳмад ибни Шуъайб ибни Али Насоӣ (вафоташ соли 303 ҳиҷрӣ) мебошад, ки мачмуае бо номи «Сунани Насоӣ» аз ӯ боқист.



Инҳо мураттибони маҷмуаҳои шаш саҳеҳ (Сихоҳиситта)-и аҳли суннат ва ҷамоатанд. Ба ғайр аз ин, боз ҳадисҳое аз тарафи фирқаи шиаи исноашарӣ (дувоздаҳимома) дар «Ахбор»-и онҳо ҷамъоварӣ шудаанд, ки он, асосан, маҷмуаҳои зеринро фаро мегирад:


1. «Ал-Кофӣ фи-л-усул ва-л-фуруъ»-и Шайх Муҳаммад ибни Яъқуб Кулайнии Вароминии Розӣ (вафоташ соли 940);
2. «Ман ло яҳзуруҳу-л-факих»-и Шайх Саддуқ Муҳаммад ибни Бобвейҳи Қумӣ (вафоташ соли 991);
3. «Ат-Таҳзиб» ё «Таҳзиб-ул-аҳком»;
4. «Ал-Истибсор», ҳарду аз шайх ат-Тоифа Абучаъфар Муҳаммад ибни Ҳасани Тӯсӣ (вафоташ соли 1068) мебошанд.

Чунонки гуфтем, ҳадисҳоро дар илми ҳадис табақабандӣ кардаанд ва он маҷмуаҳое, ки ёд намудем, ҳадисҳои саҳеҳ буданд. Ба ғайр аз ин муҳаддисин боз ду навъ ҳадис – ҳасан ва заифро таъин намудаанд. Ҳадиси ҳасан он аст, ки манбаи он маълум бошад ва ровиёти он машҳур, заиф он аст, ки шароити саҳеҳ ва ҳасанро надорад. Ин аст мухтасар дар бораи суннат ва ҳадис.

Ҳадис ва ҳадисшиносӣ барои рушди илми фикҳ, ахлоқ ва илоҳиёт нақши муассир бозидааст.

САВОЛ ВА СУПОРИШ:

1. Сарчашмаҳои асосии ислом кадомҳоянд?
2. Қуръон ва сохтори он чӣ гуна китоб аст?
3. Ҷамъоварандагон ва тартибдиҳандагони Қуръон кӣҳо буданд?
4. Мундариҷаи Қуръонро кадом мавзӯҳо ташиқ кардааст?
5. Суннат чӣ гуна сарчашмаи исломӣ мебошад?
6. Ҳадисшиносӣ чӣ донишест ва муҳаддисину маҷмуи ҳадисҳои саҳеҳ кадоманд?
7. Супориш: ҳамин мавзӯро аз сомонии интернетии «Википедия- wikipedia» ва китоби «Таърихи динҳо» / Душанбе: «Дониш», 2014 / дунбол ва ҷустуҷӯ кунед.



§25. АСОСҲОИ ТАЪЛИМОТ – УСУЛИ ДИН ВА ШАРИАТИ ИСЛОМ

Уламои ислом аксарият таълимоти исломро ба се бахш: **ақоид, ахлоқ ва аҳком** тақсим кардаанд:

1. Ақоид (чамъи ақида) он қисмати таълимоти тағйирнопазири аҳкоми ислом мебошад, ки се масъалаи усулии илоҳиёт: *тавҳид (яктопарастӣ), нубувват (паёмбарӣ) ва маод (ҳаёти ухравӣ ё пасазмаргӣ, ондунёвӣ)-ро дар бар мегирад.*

2. Ахлоқ меъёр ва муқаррароти маънавию ахлоқӣ байни инсонҳо мебошад, ки бар аслпояҳои зерин: *вичдон, адолат, тақво, шуҷоат, иффат, ҳикмат, истиқомат, вафо* устувор аст. Ин асл инчунин муаррафии *муҳаррамот, муҳликот ва наҳиёт*, яъне рафтори *манъгардидаи ношоиставу нораво, амалҳову кирдори нотисанд* аст;

3. Аҳком, яъне масоили ҳуқуқии ҷомеаи мусалмонон – умури иҷтимоию сиёсӣ, иқтисодӣ, ибодат.

Ғайр аз ин, ҳамаи таълимоти исломро ба усул (чамъи асл) ва фуруи дин тақсим кардаанд. Усули дин аз *тавҳид, адл, нубувват, имомат, маод, амри маъруф ва наҳйи аз мункар, табарро (дӯсти Худоро дӯст шуморидан) ва тазарро (душмани Худоро душман доништан)* иборатанд.

Дар заминаи таълимоти исломӣ се соҳаи улуми исломӣ: илми калом, илми ахлоқ ва илми фикҳ ба вучуд омадаанд.

Панҷ рукн (аркон)-и ислом аз инҳо иборатанд:


1. Эъломи калимаи шаҳодатайн – яъне бо забон гуфтани *«Ашҳаду анн ло-Илоҳа илла-Аллоҳа ва ашҳаду анна Муҳаммадан расул-Аллоҳ»*, яъне «Шаҳодат медиҳам, ки Худое ба ҷуз Аллоҳ нест ва шаҳодат медиҳам, ки Муҳаммад фариastoдаи худост;

2. Гузоштани панҷ вақт намоз дар як шабонарӯз;

3. Гирифтани 30 рӯз рӯзаи моҳи Рамазон;

4. Додани закоти мол.

5. Анҷом додани ҳаҷчи Хонаи Худо дар сурати қудрату тавоноӣ ва имкон доштан.



Ҳамчуни дар ислом эътиқоду имон доштан ба малоик, кутуби илоҳӣ, рӯзи қиёмат ва ҳисобу китоб, ҷаннату дӯзах ва ғайра талаб карда шудааст, ки дар китобҳои ақоид муфассал баён шудаанд.

Тавҳид. Мувофиқи таълимот ва талаботи ислом имон ё худ эътиқод ба Худои воҳиду якто (Аллоҳ), ки ҳолики тамоми мавҷудот ва молику ҳокими тамоми олам мебошад, усулитарин эътиқод аст. Дар робита ба хусусияти диншиносии муқоисавӣ доштани ин китоб, ноғуфта намонад, ки илоҳиёт – ҳудошиносии ислом, метавон гуфт, сатҳи ниҳонии тақомули монотеизм – тавҳид мебошад. Ҳеҷ дини тавҳидие то ислом ба ин сатҳи баланди аз унсурҳои политеистӣ пурра раҳиёфта нарасида буд. Ба истилоҳи дигар дар Қуръон аз нигоҳи фалсафӣ таҷрида – абстраксияи моҳияти Худо бесобиқа ва дар сатҳи қамоли ниҳой аст¹.

Пас аз эътиқод ба якгонагӣ – ваҳдонияти Аллоҳ эътиқод ба рисолати Паёмбари ислом – нубувват ва маод – рӯзи охираат қарор дорад.

Мувофиқи таълимоти ислом аз ибтидо пас аз хилқати Одам як силсила анбиё ва расулон барои раҳнамоии инсонҳо ва интишори маорифи илоҳӣ фиристода шудаанд, ки бузургтарин ва маъруфтарини онҳо Одам, Нух, Иброҳим, Мусо, Исои Масеҳ ва ниҳоят Муҳаммад – хотамуланбиё, яъне охириин паёмбар аст. Дар Қуръон ҳамчуни дар бораи паёмбарони дигар чун Шис, Худ, Солех, Лут, Довуд, Аюб, Якуб, Юнус, Сулаймон, Яҳё, Закариё ва ғайра сухан меравад. Умуман, мувофиқи ривоятҳои исломӣ ҳамагӣ 124 000 набӣ гузаштаанд, ки аз он 300 нафарашон расулони Худоянд, яъне паёмбароне, ки рисолат доштаанд ва соҳибкитоб будаанд ё шариати нав овардаанд.

Маод (аз калимаи – арабии ода – бозгашт, баргашт, растохез – ҳаёти пас аз марг) эътиқод ба намирандагии рух, ҳаёти дубораи баъдимаргӣ, охираат, қиёмат, растохез, яке аз усули эътиқодии динҳои қабл аз исломӣ, алалхусус динҳои

¹. Муфассал нигар ба китоби «Фалсафаи Қуръон», таълифи Ш. Абдуллозода, сах. 226 -264. Душанбе: 2021. Бо вучуди ин на Қуръон на паёмбари ислом дар бораи бартарии ислом аз динҳои дигари тавҳидӣ сухан нагуфтаанд.


сомӣ ва зардуштӣ мебошад. Метавон гуфт, ки навовариин Муҳаммад баъд аз паёмбари ориёӣ Зардушт ҳамин ду асл: **тавҳид ва маод (растохез)**, вале дар шакли комилшуда мебошад. Дар Қуръон рӯзи охират, растохез бо чандин муроди: «явмулмаод», «явмулҳисоб», «явмулкиёма», «явмуддин», «явмулҳасрата», «ал-охират» «ал-ғошия», «ал-қориа» «ал-ҳоқа», «ас-соа», «ал-ҳашр» зикр ва чигунагии вуқуи он баён шудааст.

Адл аз усули дини ислом ва исми сифате аз сифоти Худост, вале чун ин асл таърихан бештар ҳангоми баҳсҳо оид ба маод вобаста ба масоили сарнавишт, ҷабру ихтиёр ва ҳамчунин вобаста ба ҳуқуқи инсон мавриди баҳс қарор гирифтааст, мо онро доништа дар охири ин фасл овардем.

Асли адл он аст, ки парвардигор одил аст, ба касе зулм раво намедорад. Аммо дар ҳамин маврид аст, ки таърихан вобаста ба таносуби адл ва қазову қадари илоҳӣ ихтилоф ва баҳсҳои зиёде ба миён омада, ҳатто сабаби ҷудой ва пайдоиши фирқаҳо шуданд.

Ахлоқ. Ислом чун дигар динҳо арзишҳо, меъёрҳоро муқаррароти ахлоқии умумиинсонӣ, ки *дуздӣ, дурӯғгӯӣ, одамқушӣ, бахилӣ, зино ва ғасоду мастӣ, кибр, гурур* ва ғайраро *мазаммат ва наҳй* мекунад ва дар баробари он тарғибу ситоиши ростӣ, покизагии ахлоқ, эҳсон ба волидайн ва хешовандон, шарму ҳаё, мурувват ба یتимон, зердастон ва дигар меъёрҳои ба ҳамин монандро фаро гирифтааст. Ногуфта намонад, ки ҳамчунин ислом баъзе суннатҳои давраи қабилавӣ – авлодиرو, ки заминаи иҷтимоии худро аз даст дода, нолозим шуда буданд, масалан: қасоси хунӣ, куштани фарзандони духтар таваллудшуда, издивоҷи хешовандони наздик ва ғайраро манъ ё сабук мекунад.

Муҳимтарин муқаррароти ахлоқии ислом, ки дар Қуръон «амали солах» номида шудааст, дар сураи «Ал-Исроъ», оятҳои 23 то 29 баён шудаанд. Ба ғайр аз ин, асосҳои таълимоти ахлоқии ислом дар саросари Қуръон ба ин ё он муносибат ва дар ҳадисҳои Паёмбари ислом Муҳаммад низ зикр шудаанд.




Шариат ва мазҳабҳои фикҳии ислом. Шариат (аз калимаи ар. *шаръ* – *шараа* – роҳи рост, дуруст, қонун, қоида ва расму русуми ҳатмӣ) маҷмуи муқаррароту муносиботи байни одамон, қоидаву қонуни иҷроӣ маросимҳои мазҳабӣ, ҳуқуқи шаҳрвандӣ, ҷиноии мусалмонӣ мебошад, ки дар заминаи Қуръон ва суннат муайян шудааст. Ислом ҳамчунин муқаррароти ҳаёти ҷамъиятӣ: ҳуқуқ, иҷтимоиёт, ахлоқ, маишатро дар бар мегирад ва барои онҳо қонун вазъ кардааст. Аз ин рӯ ислом аслан роҳнамои маънавию ахлоқӣ ва дастури тарзи зиндагӣ мебошад. Шариати ислом рӯйи чор пояи асосиаш: ибодот (фарзу суннатҳои таҳорат, намоз, рӯза, маносики ҳаҷ), муомилот (ба истилоҳи имрӯз «ҳуқуқи шаҳрвандӣ» – муқаррарот, шарту шароит ва аҳкоми муносибатҳои оилавӣ, ҷамъиятӣ, тижоративу иқтисодии одамон), ҳудуд (ё ба истилоҳи дигар аҳкоми мучозот) ва аҳкоми иҷтимоӣ – имомат ё аҳкоми султонӣ (идораи иҷтимоӣ, раҳбарӣ - имомат ва шароити ҷангу сулҳ, муносибат бо раият) устувор мебошад.

Фикҳи исломӣ. Масъалаҳои шариат дар доираи илми фикҳ мавриди баҳсу баррасӣ қарор гирифтаанд. Фикҳ (аз калимаи арабии фақаҳа – фаҳмиши амиқ, дониш) илмест, ки барои баррасии масоили назариявии шариати ислом баҳсу баррасӣ, шарҳу тавзеҳ ва тақмилу татбиқи он ба вучуд омадааст.

Манобеъ – манбау сарчашмаҳои асосии фикҳ: Китоби Худо «Қуръон»; суннат, яъне гуфтору кирдор ва қарорҳои паёмбари ислом; иҷмоъ, ҳамраъӣ ва мувофиқати уламои ислом дар ин ё он масъала; қиёс (ё ақл дар шиа) – муҳокима дар асоси муқоисаи масъалаи мавриди ҳукм бо масъалаи монанд ба он ҳукмшуда.

Қиёс қардан аз усулҳои ақлонӣ (ратсионалӣ)-и истинботи нормаҳои ҳуқуқӣ мебошад. Аз рӯйи муносибат ба усули ақлонӣ фақеҳон ба ду гурӯҳи асосӣ тақсим шудаанд: асҳоби ҳадис – онҳое, ки танҳо ба ҳадис таъялдоранд ва Қуръонро низ ба воситаи ҳадис тафсир мекунанд, дигаре асҳоби раъй, ки ба истифода аз фикри мустақил, муҳокима ва таҳқиқи ақлонӣ пайравӣ мекунанд. Густариши ин усул ба эътирофи иҷтиҳод



(аз калимаи арабии ҷаҳд - кӯшишу саъйи зиёд) овард, ки он як навъи ғаълоияти ҳукмбарории ғаеҳ аст, ки дар асоси истифода аз ақл ва усулу далелҳо ва дониши худ ӯ устувор аст.

Ғикҳи исломӣ (ҳадди ақал) ба ҳафт мазҳаби асосии ғикҳӣ: ҷаҳор суннӣ ва се ший тақсим мешавад.

Ҳанафия, ки мазҳаби пайравони Имоми Аъзам Абуҳанифа Нуъмон ибни Собит (вафоташ соли 767 милодӣ)-ро меноманд, яке аз мазҳабҳои калонтарини суннӣ мебошад. Абуҳанифа истидлолотӣ ақлиро дар ғикҳ ва ҳадис ба кор бурд ва раъю қиёс ва истехсонро вориди ғикҳ кард, то он ҷо ки мактаби ғикҳии Абуҳанифа ба мактаби раъй ва қиёс машхур аст.

Аз ин рӯ мазҳаби Абуҳанифа демократитарин мазҳаби ислом аст. Ӯ ҳамчунин урф – ҳукм бар асоси анъана ва суннатҳои маҳалливу қавмиро, ки бар асосҳои усулии ислом зиддият надоранд, асос гузоштааст.

Моликӣ, ки пайравони Имом Молик ибни Анас ал-Асбаҳӣ (732 – 795) мебошанд; шафеия пайравони Имом Муҳаммад ибни Идрис Шофеӣ (767 – 820); ҳанбалия мазҳаби дигари аҳли суннат буда, пайравони Имом Аҳмад ибни Ҳанбали Марвазӣ (вафоташ соли 856) мебошанд.

Равия ё мазҳаби шиа дар навбати худ дар натиҷаи ихтилофоти дохилӣ ба чандин ғирқа тақсим гардида аст. Ғирқаҳои асосии он: қайсония, зайдия, имомия, исно-ашария ва исмоилия мебошанд.

Гуруҳи асосии шиаёро имомияи исноашарӣ (дувоздахимома) ташкил мекунанд. Яке аз ғирқаҳои маъруфи шиа исмоилия мебошад, ки дар асри VIII милодӣ ба вуҷуд омадааст. Дар Тоҷикистон пайравони исмоилия дар Вилояти Мухтори Кӯҳистони Бадахшон зиндагӣ мекунанд, ки як ҷузъи бисёр муҳими фазои динӣ ва фарҳангии кишвари моро ташкил медиҳанд. Муносибати мусолимадомез ва таҳаммулпазири мазҳабҳои ҳанафии аҳли суннат ва равияи исмоилия дар Тоҷикистон, намунаи хубе барои ҳамзистии пайравони дину мазҳабҳои гуногун метавонад бошад.



САВОЛ ВА СУПОРИШ:

1. Таълимоти исломро ба чанд қисмат тақсим кардаанд?
2. Тавҳид, нубувват, маод, адл чӣ маънӣ ва аз дигар динҳо чӣ фарқ доранд?
3. Равияҳои асосии ислом кадомҳоянд?
4. Сабабҳои пайдошавии равия ва шоҳаҳои исломӣ ва фирқаҳои онҳоро шарҳ диҳед.
5. Кадом мазҳабҳои аҳли суннат ва ҷамоатро медонед?
6. Фирқаҳои аҳли шиаро номбар кунед.
7. Таҳаммули диниро чӣ тавр мефаҳмед ва он барои ҷомеаи имрӯза чӣ аҳаммият дорад?
8. Супориш: ҳамин мавзӯро аз сомонӣ интернетии «Википедия- wikipedia» ва китоби «Таърихи динҳо» / Душанбе: «Дониш», 2014 / дунбол ва ҷустуҷӯ кунед.


§26. ИСЛОМИ МУОСИР ВА КИШВАРҲОИ МУОСИРИ ИСЛОМӢ

Ислом имрӯз яке аз се дини бонуфузи ҷаҳонӣ ба шумор меравад. Пайравонаш мувофиқи оморҳои созишҳои исломӣ ҳоло беш аз якуним миллиардро ташкил дода, дар 128 кишвари дунё сукунат доранд. Дар зиёда аз 40 кишвар мусалмон аксари аҳоли ва дар 18 кишвари дигар ақаллияти бонуфузро ташкил медиҳанд. Ақаллиятҳои исломӣ дар қитъаҳои Амрико ва Аврупо, дар баъзе ҷойҳо таърихан муқимӣ, чун Албания, Булғористон ва (собиқ Югославия) ва дар баъзеи дигар чун тозамуқимии муҳоҷир зиндагӣ мекунанд.

Аз ҷиҳати сарватҳо ва захираҳои табиӣ минтақаҳои исломӣ аз мавзӯҳои ҷуғрофии хеле бойи олам ба шумор мераванд.

Вале дар аксари давлатҳои мусалмонӣ сатҳи пасти зиндагӣ ба назар мерасад. Кишварҳои исломиро лозим аст, ки дар ин самт ҷораҳои муҳим андешанд. Ҳамин тариқ, олами ислом ва кишварҳои исломӣ имрӯз таркиби бағоят гуногунранг дошта, муносибатҳои байниҳамдигарии онҳо низ ҳамин гуна мураккаб ва пуртазод мебошанд.





Имрӯз аз лиҳози ташкилӣ созмонҳои зерини байналмилалӣ исломӣ амал мекунанд:

1. Созмони ҳамкории исломӣ, қаблан Созмони конфронси исломӣ, соли 1969 ташкил шуда, 44 давлат ва Созмони озодихаши Фаластинро дар бар мегирад.

2. Анҷумани олами исломӣ, ин созмон соли 1926 дар шаҳри Макка ташкил шуда, дар 67 кишвар намояндагӣ дорад.

3. Лигаи олами исломӣ соли 1962 дар шаҳри Макка ташкил ёфта, созмони ғайриҳукумати байналмилалӣ исломӣ мебошад.

Дар шароити ҳозира ғайр аз ин се созмони муътабаре, ки ёд шуд, боз чандин созмону ташкилотҳои байнидавлатӣ, минтақавӣ ва иҷтимоӣ мавҷуданд. Ҳамин тавр, дар шароити ҳозира, бо вучуди мушкилоти зиёд ва ҳанӯз ҳам ба сатҳи имрӯзаи пешрафти илмию техники нарасидани аксари кишварҳои мусулмонӣ, ислом яке аз динҳо ва идеологияҳои бонуфузи ҷаҳонӣ мебошад.

Аммо асри чорӣ як қатор кишварҳои исломӣ, аз қабилҳои Туркия, Эрон, Аморотӣ Муттаҳиди Араб, Кувайт, Индонезия, Малайзия имкони рушди иқтисодӣ ва иҷтимоӣ ба сатҳи имрӯзаи тараққиётро низ доранд.



Ҳаракатҳо ва фиркаҳои навзухури исломӣ. Тайи ду асри охир дар манотиқи гуногуни мусалмоннишин равияву ҳаракатҳои сиёсии ифротию террористӣ рӯйи кор омадаанд. Аз байни ин равияҳои ифротии бо номи исломӣ амалкунанда дар

Осиёи Марказӣ, инчунин дар Тоҷикистон ва манотиқи дигари мусалмоннишини пасошуравӣ равияҳои Ваҳҳобия, Ҳизби Таҳрир, Равияи салафия, Ҳаракати Исломии Ўзбекистон, Ҷамоати Таблиғ, Ансоруллоҳ ва ғайраро ном бурдан мумкин аст.

Ваҳҳобия дар Арабистони Саудӣ дар асри XVIII ба вучуд омад. Асосгузори ин наҳзат Муҳаммад ибни Абдулваҳҳоб (1703 – 1792) буд.

Ҳаракати дигари навбаромад ҳаракати салафия мебошад. Салафиҳо худро пайравони «салафи солах», аз калимаи арабии «салафа» «гузаштагони накукор» муаррифӣ намуда, аз рӯйи ғоя ва ақидааш идомаи ҳамон Ваҳҳобия аст.

Ҳаракати дигари мазҳабие, ки ба фаёлияти ҳизби ифротию сиёсии динӣ тааллуқ дорад, Ҳизби Таҳрир мебошад, ки дар кишварҳои Осиёи Марказӣ низ фаёлият доранд. Аз таърихи пайдоиши ин ҳизб маълум мешавад, ки он аз тарафи Тақийуддини Набҳонӣ (1909 – 1977) ва пайравонаш Абдулқадими Заллум, Раҷаб Биюзӣ ва Асъад Биюзӣ соли 1953 дар сарзамини Урдун таъсис ёфтааст.

Ташкилоти динии дигар, ҳаракати исломии Ўзбекистон (ҲИУ) мебошад.

Дар Тоҷикистон ҳамаи ин ҳизбу ҳаракатҳо, аз ҷумла Ташкилоти террористӣ - экстремистии Ҳизби наҳзати исломӣ бо қарори Суди Олӣ ҳамчун созмонҳои иртиҷоиву ифротӣ дониста шуда, фаёлияти онҳо манъ карда шудааст.



САВОЛ ВА СУПОРИШ:


1. Олами ислом имрӯз кадом кишварҳоро дар бар мегирад?
2. Дар бораи захираҳои табиӣ ва мавқеи ҷуғрофии кишварҳои исломӣ маълумот диҳед.
3. Сатҳи тараққиёти иқтисодиёи технологияи кишварҳои исломӣ дар шароити муосир чӣ гуна аст?
4. Сабаби қафомонии тараққиёти технологияи кишварҳои исломиро имрӯз дар чӣ мебинед?
5. Кадом созмонҳои байналмилалӣ исломиро медонед?
6. Ҳаракатҳо ва фирқаҳои навбаромади исломӣ кадомҳоянд?
7. Дар бораи Ваҳҳобия ва Салафия чиро медонед?
8. Тарзи фаъолият ва усули тарғибот ва ҳадафи ин ҳаракатҳо аз чӣ иборат аст?
9. Супориш: ҳамин мавзуро аз сомонӣ интернетии «Википедия- wikipedia» ва китоби «Таърихи динҳо» / Душанбе: «Дониш», 2014 / дунбол ва ҷустуҷӯ кунед.

§27. ДИНҲОИ ҒАЙРИСУННАТӢ ДАР ЧАХОН ВА ДАР ҶУМҲУРИИ ТОҶИКИСТОН

Хонандаи гиромӣ дар ин боб бо масъалае шинос хоҳӣ шуд, ки дингароӣ ва худочӯйии башир дар ин ду асри охир, бо вучуди нешрафтҳои назаррасу муъҷизаосои илму технология хотима наёфтааст, балки ҳанӯз ҳам кӯшишҳои ислоҳу эҳё ва аксаран ибдои динҳои нав дида мешавад.

Дар ин давра ду падида, яке ҷунонки қаблан дидем, зуҳури равиявучараёнҳои динӣ-сиёсӣ ва дигаре динҳои ғайрисуннатӣ, яъне ғайрианъанавӣ мушоҳида мешавад, ки падидаҳои нав мебошанд ва аксар барои ҳифзи ваҳдати ҷомеа ва шуури суннатии динӣ музиранд. Шуморо хонандагони гиромӣ зарур аст, ки эҳтиётро дар ин мавридҳо ҳифз кунед.

Аз нимаи дуюми асри XIX то имрӯз дар ҷаҳон чандин динҳои ба истилоҳ ғайрисуннатӣ ба вучуд омаданд. Асри XX низ аз наҳзатҳо ва ҳаракатҳои динӣ ва худочӯйӣҳо холи набуд. Дар шароити имрӯза ин динҳои ғайрисуннатӣ ё «динҳои навбунёд» ва ё «динҳои ғайрианъанавӣ» дар бисёре аз кишварҳои ғарбию шарқӣ пайравони худро аз тариқи




таблиғу ҳавасмандкуниҳои гуногун афзуда истодаанд. Ин динҳоро барои он ғайрисуннатӣ меноманд, ки собиқаи мазҳабӣ ва фарҳангӣ дар байни даъвогарони худ надоранд. Онҳо гоҳо ҳамчун дини алоҳида ва гоҳо ҳамчун шоха ва ё фирқа баромад мекунанд. Иллати асосии пайдоиши ин гуна динҳо ин бухрони маънавию мазҳабӣ ва равониест, ки ҷомеаҳои гуногунро фаро гирифтааст.

Ин динҳо кӯшишҳои аз ҳад зиёде дар роҳи афзудани пайравони худ аз тариқи таблиғ ва ирсоли мубаллиғон ба ҳамаи кишварҳои ҷаҳон ва ҳам бо роҳҳои кумакҳои пулию молӣ, тиббиву фарҳангӣ ва ғайраро карда истодаанд.

Хусусиёт ва навъҳои динҳои ғайрисуннатӣ. Мо дар бобҳои гузашта дар заминаи динҳои суннатӣ, пайдоиши равияву фирқаҳо, чараёнҳо ва наҳзатҳоро дидем ва ин ҳам маълум шуд, ки ҳамаи динҳо пас аз пайдоиши худ бар асари ихтилофҳои сиёсӣ, ақидавӣ ва мазҳабӣ ба зиддиятҳо дучор шуда, ваҳдати дохилии худро аз даст медиҳанд. Вале бо вучуди ин ҳар яке фирқаи нав худро аз дигаре ҳаққонитар ва пайравтар ба он дин мешуморанд, аз ин рӯ, иддаои дини нав буданро намекунанд ва ҳамаи ҷазмиёти асосии он динро қабул доранд. Аммо динҳои ғайрисуннатӣ бошанд, ҳарчанд баъзеи онҳо дар заминаи динҳои суннатӣ ба вучуд омадаанд, даъвои дини нав будан, даъвои нубувват ва дарёфти ваҳиро доранд. Ин дар ҳолест, ки динҳои суннатӣ ин бидъатҳоро қабул надоранд. Масалан, дини ислом паёмбари худ Муҳаммадро «хотамул-анбиё» – муҳри анҷоми нубувват хондааст ва ҳеҷ касеро, ки баъд аз Муҳаммад даъвои паёмбарӣ мекунад, қабул надорад.

Ба ҳар сурат пайдоиши динҳои ғайрисуннатӣ далолат бар он мекунанд, ки ҳанӯз майли ҳақиқатҷӯӣ ва худҷӯӣ инсоният хотима наёфтааст, пешрафти илмию технологияи асри XX ва ҷорӣи асри XXI низ то ҳанӯз натавонистааст ниёзҳои равониву маънавии инсониятро пурра қонеъ созад. Аз сӯйи дигар, бухрони маънавию ахлоқӣ, сатҳи рӯзафзуни ҷиноят, ғасоди иҷтимоӣ, нобаробарӣҳо, ҷангу низоъҳои сиёсӣ барои пайдоиши динҳои ғайрисуннатӣ замина сохтаанд.

Динҳои ғайрисуннатиро шартан дар диншиносӣ ба панҷ гурӯҳ тақсим кардаанд:



1. Динҳои нави заминаи шарқидошта, чун «Дини баҳоия», «Ҷамъияти Шуури Кришна», «Маркази дзен – буддизми укёнуси оромӣ», «Рисолати Нури Илоҳӣ»-и Маҳарай Джи. Ин динҳо реша дар Шарқ доранд ва аксаран шаклҳои гуногуни ислоҳу таҷдидшуда ё худ омехтае аз динҳои ҳиндуия, буддоия, ислом ва ирфони исломӣ мебошанд. Таълимотҳои навҳиндуия ва навбуддоия чун ирфони исломӣ роҳи зуҳду ирфонии наҷот, фуру рафтани дар худ, мувофиқа ва тафаккури ботиниро тарғиб мекунанд.

2. Созмонҳои мазҳаби навмасеҳӣ Маҷмаи калисои «Фарзандони Худо», «Калисои тани Масеҳ» мебошанд. Таълимоти ин мазҳабҳо омехтае аз унсурҳои насронӣ ва динҳои шарқӣ буда, хусусияти синкретикӣ доранд, Асоси даъвати онҳоро таъкид ба қарибии охират, иддаои нубувват ва рисолати илоҳӣ, иблагӣ ваҳӣ ва арзишҳои ахлоқии нав ташкил мекунанд.

3. Равияву мазҳабҳои илмшиносӣ-саентологӣ чун «Калисои саентологӣ», «динҳои кайҳонӣ», аз қабili «Ҷамъияти Аэтариус», ки бар пояи эътиқод ба робитаи Замин бо қувваҳои олии кайҳонӣ ва «ақли кайҳонӣ» асос ёфтаанд.

4. Магия – сеҳру ҳоду ва руҳгароии нав дар баробари соҳирию қоҳинӣ, фолбинӣ ва шаманизми қуҳна дар охири қарни XX рӯ ба афзоиш гузоштаанд. Рӯ овардан ба рамболию соҳирӣ, ба фолбину қоҳин худ нишонаи заъфи ҳома, нобоварии инсон ба ақлу илм ва бӯҳрони иҷтимоию иқтисодӣ мебошад.

5. Шайтонпарастон (сатанизм), гурӯҳҳои мазҳаби мебошанд, ки масалан (имрӯзҳо дар байни миллатчиён ва нозихо – фашистони украинӣ ошкоро) бадиву шарро ситоиш ва пайвастан бо шайтону девро тарғиб мекунанд. Мо дар ин китоб танҳо барои намуна аз чанд дини ғайрисуннатӣ ном хоҳем бурд.

Дини баҳоия (баҳоизм). Баҳоия яке аз ҷунбишҳои мазҳаби нимаи дуоми асри XIX дар Эрон аст, ки баъдан худро дини нав эълон намуд. Ин дин низ дар заминаи фарҳанги эронӣ

ба вучуд омада, даъвати динии ҷаҳонӣ мекунад. Асосгузори ин дин Мирзо Ҳусайн Алӣ – Баҳоуллоҳ (1817 – 1892) дар ибтидо яке аз пайравону муридони Мирзо Алӣ Муҳаммади Шерозӣ (1820 – 1850) мулаққаб ба Боб – асосгузори равияи бобия буд. Мирзо Алӣ Муҳаммад дар 25-солагӣ худро имом Маҳдӣ қаламдод намуд. Фикри маҳдавият аз замоне дар зеҳни ӯ пайдо шуд, ки дар синни 17-солагӣ дар Бушер, яке аз шаҳрҳои ҷануби Эрон, бо яке аз пайравони мазҳаби шайхӣ мулоқот кард ва сипас ба шаҳри мазҳабии Карбало рафта, ба ҷумлаи шогирдони Козими Раштӣ, яке аз пешвоёни шайхия пайваст. Козими Раштӣ дар дарсхояш доиман ба наздикии зуҳури Маҳдӣ таъкид мекард. Гоҳо ҳангоми васфи Маҳдӣ изҳор медошт, ки Маҳдӣ ҳам акнун дар миёни мост. Ин буд, ки баъд аз марги Раштӣ Мирзо Алӣ Муҳаммад худро ноиб ва муқаддимае барои зуҳури Маҳдӣ эълон кард ва ба «Боб» (калимаи арабии дарвоза) маъруф гашт ва мазҳаби вай ба номи «бобия» шинохта шуд. Ӯ баъдтар аз ин худро шахсан Маҳдӣ эълон кард ва ҳамчунин иддао кард, ки Худо дар вай ҳал шуда ва вай роҳест барои зуҳури Маҳдӣ ва Исо.

Асоси таълимоти баҳоияро таркибе аз таълимоти ислом, насрония ва баъзе ақоиди зардуштия ташкил медиҳад, ки дар заминаи таълимоти бобия ба вучуд омадааст.

Дар Осиёи Марказӣ пайравони баҳоия охири асри XIX пайдо шуданд ва ҳоло дар аксари ҷумҳуриҳои Осиёи Марказӣ ҷамъиятҳои баҳоия расмӣ ва гоҳо ғайрирасмӣ фаъолият мекунанд.

Ҷамъияти байналмилалӣ Шуури Кришна. Асосгузори ҷамъияти Шуури Кришна (Ҳаре Кришна) Шри Шримад Абхай Чаран Де (1896 – 1977), ки номи ифтихории мазҳабии Бхактиведанта Свами Прабхупадаро дорад, соли 1896 дар шаҳри Калкуттаи Ҳиндустон ба дунё омадааст. Таълимоти ин мазҳаб дар заминаи таълимоти ведой ташаккул ёфтааст. Чунон ки маълум аст, «Бхагавад-Гита» як қисми Маҳабҳарата мебошад, ки таълимоти кришнаитҳо бар асоси тафсири он бунёд шудааст. Ҷамъияти Кришна бо он фарқ мекунад, ки вучуди худро ягонро эътироф дорад. Ҳақиқати олии худро ягонаи мутаол аст, ки аз се ҷиҳат доништа мешавад: Брахма

(руҳи беҳувияти қобили нуфуз ба ҳама); Параматма (ҷони ҷаҳонии оӣ, ки дар қалби ҳар як мавҷуди зинда ва ҳар зарраи офарида ҳаст) ва Бҳагаван (ҳувияти олии Худо), ки сарчашмаи Параматна ва Брахма мебошад.

Мувофиқи ин таълимот инсон мисли дигар мавҷудоти зинда чун намунае аз олами акбар ҳам дорои шуур, чун шуури худо, ҳам дорои хоҳиши ҳокимият ва ҳам дорои ҳисси лаззат мебошад ва ҳар майлу хоҳиш ва коре дар ин ҷодаҳо мекунад, бояд маҳзи таъмини ҳамин ниёзҳо ўро ба Парвардигор, ки ў дорои мазҳари олии ин сифатҳост, наздик мекунад. Инсон мисли аъзои бадан ва ё ҷузъиёти як мошин дар сурати таъмини асли кулл аз ин ниёзмандиҳо ва сифатҳо ба қурбати қошонаи абадии мовароуттабии оӣ – санатана-дхарма мушарраф мегардад. Пайвастан ба *санатана-дхарма* пайвастан ба асли абадии худ аст. Маркази мазҳабию фарҳангии пайравони Кришна маъбад-ибодатгоҳи онҳост. Пайравони Ҷамъияти байналхалқии Шуури Кришна дар солҳои баъд аз фурупошии Давлати Шуравӣ дар ҷумҳуриҳои Осиёи Марказӣ, алалҳусус дар Қазоқистон ва Қирғизистон зиёд шуданд. Инчунин дар ҷумҳуриҳои пасошуравӣ ҷамъияту фирқаҳои дигари дар заминаи ҳиндуия бавучудодада, аз қабилҳои *Вайшнави*, *Медитатсияи Трансценденталӣ*, *Маркази Шри Чинмой* ва ғайраҳо фаъолият доранд.

САВОЛ ВА СУПОРИШ:

1. Динҳои гайрисуннатӣ чӣ гуна динҳоянд?
2. Заминаҳои пайдоиши динҳои гайрисуннатӣ ва гайрианъанавиро шарҳ диҳед.
3. Шеваи фаъолияти ин гуна динҳо чӣ тавр роҳандозӣ мешавад?
4. Қадом динҳои навбаромад ва гайрисуннатиро медонед?
5. Назаратонро дар бораи пайдоиши ва фаъолияти ин гуна динҳо дар Тоҷикистон гуфта диҳед.
6. Ҳамин мавзуро аз сайтҳои интернет ва китоби «Таърихи динҳо» / Душанбе: «Дониш», 2014 / дунбол кунед.



БОБИ XI
ДИН ВА ДУНЯВИЯТ
§28. ДИН ДАР ПАРТАВИ ҶАҲОНБИНИИ
Рӯшанфикрон – Озодандешони Тоҷик

Хонандагони ғиромӣ, омӯзиши таърихи дин бе омӯзиши надидаи дигари печидаву вобаста ба он – озодандешиву равшанфикрӣ нурра нахоҳад буд. Бе руидаи қобилиятҳои равшанфикрию ислоҳталабӣ, интиқодию шакку шубҳа қардан ва ҳақиқатҷӯӣ инсоният аз банди ҳамон хурофоту тасаввуроти асотириву динҳои ибтидоӣ ё аз ҳамон онҳоеки бутпарастӣ раҳой ёфта наметавонист.

Афкори озодандешон интиқоди хурофот ва суиистифода аз динҳо тавассути руҳоният ва ходимони дин ва умуман равшанфикрӣ дар таърихи тамаддуни инсоният бо пайдоиши динҳо алоқаманд буда, ба рушд ва ислоҳи онҳо низ аз тариқи баёни назарҳои интиқодӣ мусоидат кардааст.

Яке аз салоҳиятҳо ва қобилиятҳои, ки аз мутолиаи ин китоб ва илми динишunosӣ бояд касб қунед, ин қобилияти ташиҳиси андешаи солими ақлонӣ аз андешаву шуури оммавию хурофотию эҳсосотӣ мебошад. Маърифат ду навъ аст: маърифати ҳиссӣ ва ақлонӣ. Инсон бо ҳамин маърифати ақлонӣ доштан аз олами ҷонварон фарқ мекунад. Дар зинаи маърифати ҳиссӣ инсон бо ҷонварон шарик аст, ҳатто баъзе ҷонварон, масалан сағҳо ҳисси бӯйғиришон, уқоб ҳисси бинишан аз инсон қавитар аст. Хулоса, азҳуд қардани ин соҳаи таҷрибаи таърихӣ инсоният ва алаҳхусус мероси ниёгон салоҳияти динишносӣро қавӣ хоҳад қард.


Озодфикрию озодандешӣ ва рӯшанфикрӣ ҳамчун истилоҳ аз назари маънии аслии калима бидуни шарҳу тавзеҳот равшананд. Яъне ба маънии тафаккуру андешаи озод аз ҳар гуна қайду банди мактабӣ, динӣ, мазҳабӣ, сиёсӣ, синфӣ доштан аст. Дар ин матн озодфикрию равшанфикрӣ ҳамчун истилоҳи соҳаи таърихи фалсафа ва дин ифодакунандаи ақиду афкорест, ки дорои ормонҳои волеи маънавӣ, ормонҳои созандаву бунёдии иҷтимоию сиёсӣ, алаҳхусус мавқеъгирии ӯштинопазир бо хурофот, таассубот, ифротгароӣҳо, зӯровариҳо ва инҳирофоти динию мазҳабиро дар бар мегирад. Ҳамчунин озодфикрону рӯшанфикрон муборизони фидоию сарсахти зидди ҷаҳолат, қарахтӣ, қамудӣ ва тақлидгароӣ дар масоили динию фалсафӣ буданд. Озодфикрию маърифатпарварӣ чун шугли ҳирфавии равшанфикрон (интеллектуалҳо) таърихан ҳамон

омиле будааст, ки натавҷо барои рушду такомули афкори фалсафии иҷтимоӣ-сиёсӣ, балки ба рушду такомули ҳуди адён, ҳатто аз байн рафтани як дин ё мазҳаб ва пайдоиши дини нав, фирқаву равияҳои нави динию фалсафӣ ёрӣ кардааст. Аз ин рӯ, озодфикрию рӯшанфикрӣ ва маорифпарварӣ ба маънии васеъ нахзатҳои маънавию динии равшанфикрона аст, ки мабнӣ он ақлу хирадгароӣ мебошад.

Рӯшанфикрӣ, бешубҳа, мабнӣ ҷаҳонбинии дунявӣ дошта, мавзӯест, ки пеш аз ҳама марбут ба соҳаи фалсафии дин ва диншиносӣ. Аксар аз ин, метавон гуфт, ки равшанфикрон бо афкори озодфикрии худ, нисбат ба динҳо, чи аз дохил ва чи аз хориҷи онҳо, ҳамчун нахзатҳои муҳолиф зухур карда, дар ниҳоят боиси таҳаввулу таҷаддуди афқору шуури динию мазҳабӣ гаштаанд. Хулоса, озодфикрии рӯшанфикрон дар тамоми давраҳои гузаштаи таърихи башар ҳамчун ифодакунандаи ҷаҳонбинии дунявӣ ва идеологияи қувваҳои пешқадами тараққиҳои ҷомеа ба майдон омадааст.

Таърихан озодфикрии рӯшанфикрон дар шаклу қолибҳои гуногун зухур шудаанд. Муҳаққиқони таърихи афкори динию фалсафӣ, асосан, шаклҳои зерини зухури озодфикриро муайян кардаанд:

- шаккоқӣ (скептисизм) – нобоварӣ ва шакку шубҳа кардан ба ҳаққонияти ин ё он таълимоти динию фалсафӣ;
- ваҳдати вучуд (пантеизм) – инкори ҳудомовароуттабиӣ, таблиғи ҷудоинопазирӣ, ваҳдати табиат ва Худо, Худо ва табиат;
- таътил (деизм) – аз даҳлат намудан ба қорҳои дунё дур донишани Худо;
- бидъатгароӣ (ерес) – навапардозӣ ва навоварӣ дар ақидаҳои мазҳабӣ, саркашӣ аз итоат ба аҳкоми қалисо;
- хирадгароӣ (ратсионализм) – дар шинохти ҳақиқат ақро меъёри асосӣ доништан;
- риндиву маломатӣ – нодида гирифтани аҳқому муҳаррамоти шаръӣ;
- зиддирахбоният (антиқлерикализм) – нобоварӣ ба руҳоният, қалисо ва пешвоёни мазҳабӣ ва интиқоди онҳо;



– даҳргарой – ғанимат донишони ҳаёти дунявӣ ва кӯшидан барои беҳбуд бахшидан ба он;

– таҳаммулгарой – эътирофи ваҳдати адён, интиқоди таассуб ва тақлид.


Ниҳоят, озодфикрӣ илҳоду атеизмро низ, ки яке аз зухуроти равшанфикрӣ буда, камтар равшанфикре ба ин ҳад расида, дар бар мегирад. Дар таърихи илму адаб ва фалсафаи исломӣ, аз ҷумла мардуми тоҷикӣ форс, мо маъруфтарин симоҳои озодандеш, файласуфон, адибон ва уламоро дорем, ки ҳеҷ қавму миллати дигар дар асрҳои миёна надоштаанд. Аз ҷумла: *Башиор ибни Бурд (714 – 783), Ибни Ровандӣ (827 – 864), Закариёи Розӣ (865 – 925), Абунасири Форобӣ (870 – 950), Абуало ал-Мааррӣ (973 – 1057), Абуалӣ ибни Сино (980 – 1037), Носири Хусрав (1004 – 1088), Умари Хайём (1048 – 1131), Ибни Рушд (1126 – 1198)* ситораҳои тобони ин кайҳони равшанфикрию озодандешӣ мебошанд.

Ҳоло бубинем, дар шаклҳои зикршудаи озодандешӣ равшанфикрони мо чӣ армуғоне то ба мо гузоштаанд.

Яке аз шаклҳои маъруфи озодфикрӣ шаккоӣ (скептицизм) будааст, ки аз тариқи радди эътиқоди насанҷидаву исботнашудаи кӯр-кӯрона ба ин ё он ҷазмиёти асотирию динӣ ва мавриди нобоварӣ ва шакку шубҳа қарор дода, зимнан омили пешрафти маърифат гардидааст. Ин шакли озодандешӣ дар Шарқ таъриху ҷуғрофиёи қадиму васеъ дорад. Масалан, дар дунёи қадим нахустин оҳангҳои шаккокиро дар «Суруди арфанавоз»-и мисрӣ, ки қаблан ёд шуд, мушохида мекунем. Он нисбат ба вучуди ҳаёти ондунёӣ бо шакку шубҳа чунин андешарониҳо кардааст:

*Ҳеҷ кас |то ҳол| аз он ҷо наомадааст,
То ки бигӯяд аҳволи онҳо чун аст.
То ҳикоят аз маъвои онҳо кунад,
То тасаллои дилҳои мо кунад...¹*

¹. Барои маълумоти бештар пайдо кардан оид ба озодандешӣ ва даврони рушди он дар марказҳои дигари тамаддуни башар ба китоби «Асосҳои диншиносӣ» муроҷиат кунед (саҳ.474 - 492).



Дар ин суруд баёни ҳамон матлабест, ки баъдан Умари Хайём дар рубоихояш батакрор баён кардааст.


*Кас «хулду ҷаҳим»-ро надидаст, эй дил!
Ку кас, ки аз он ҷой расидаст, эй дил?
Умеду ҷароси мо ба чизест, к-аз он
Кас ному нишон низ надидаст, эй дил.*

Ваҳдати вучуд (паситеизм), чунонки гуфтем, яке аз шаклҳои маъруфи озодфикрии мебошад, ки Худои мовароуттабий (трансцендентӣ)-и ба он муқобил гузошташударо қабул надорад. Ваҳдати вучуд асоси назарии равияи тасаввуф буда, он тавҳид – ягонагии Худо ва ҳастӣ, зимнан ҷойгоҳ ва мақоми волои инсонро дар вучуди ҳастӣ пуштибонӣ карда, як шакли пардапӯши муҳолифат бо мафкураи динҳои омиёна аст.

Пантеизм ҳанӯз дар афкори динию фалсафии тамаддуни қадим аз Шарқ гирифта то Ғарб мушоҳида мешавад. Зухури озодфикрии бо либоси пантеизм дар фалсафа ва адабиёти кишварҳои исломӣ низ зиёд аст. Аз ҷумла маъруфтарин мутафаккирон: адибон, файласуфон ва уламои ислом чун *Абулмачди Саной (1079 – 1140)*, *Фаридуddини Attor (1148|50 – 1219|21)*, *Ибни Арабӣ (1165 – 1240)*, *Шайх Саъдии Шерозӣ (1203 – 1292)*, *Ҷалолиддини Балхӣ (1207 – 1273)*, *Ҳоҷа Ҳофизии Шерозӣ (1321 – 1389)*, *Мавлоно Абдулраҳмони Ҷомӣ (1414 – 1492)* ва дигарон ваҳдати вучудро пайравӣ кардаанд.

Дар таълимоти ваҳдати вучуд афкори озодандешӣ ва рӯшанфикриро бештар дар заминаи инсоншиносӣ метавон арзёбӣ кард. Ваҳдати вучуд ва ирфон инсонро то сатҳи Худо боло бурда, бо ин кори худ гуманизмро тақвият бахшиданд. Масалан, ғазали Мавлоно, ки бо ин мисраъҳо шуруъ мешавад:

*Онон, ки талабгори Худоед, Худоед!
Берун зи шумо нест, шумоед, шумоед!*



Хоча Ҳофизи Шерозӣ низ ба ҳамин маънӣ он инсонеро, ки Худоро дар моварои табиат, дар умқи кайҳонҳо ҷустуҷӯ мекард, водор ба андаруннигарӣ бар умқи қалби худ мекунад ва мефармояд:

*Солҳо дил талаби Ҷоми Ҷам аз мо мекард,
Он чи худ дошт зи бегона таманно мекард,
Гавҳаре, к-аз садафи кавну макон берун аст,
Талаб аз ғумшудагони раҳи дарё мекард...*

Хирадгарой (ратсионализм) яке аз шаклҳои хеле маъруфи озодандешии асрҳои миёна, ки даъват ба санҷидани матолиби динӣ дар мизони хирад ва мантиқро мекарданд. Як чунин мунозираи мантиқиро дар мавриди ҷӣ будани ҳикмати қорҳои Худованд Абдулқарим Шаҳристони дар аввали «Китоб-ул-милал ва-н-ниҳал» зимни баёни мунозираи шайтон бо малоик овардааст. Дар ин мунозира шайтон мепурсад: *«...аввалан, ҳамоно ӯ (Худо) қабл аз он ки маро офарад, ҳар чизе, ки аз ман содир ва ҳосил мешавад, медонист. Пас, чаро ӯ маро офарид? Чист он ҳикмат дар офариниши ӯ? Сониян, чу ӯ маро бо иродаву хоҳиши худ офарид, пас, чаро маро муқаллаф кард, ки бишносамаш ва итоат кунамаш? Ҷӣ ҳикмат аст дар ин вазифа¹тақлиф¹, агар ӯро ҳеҷ фоидае аз итоати ман ва ҳеҷ зараре аз нофармони ман набошад? Сеюм, пас аз ин ҳама хилқат ва вазифаву масъулият гузоштан бар ман дар шинохтан ва итоат кардан ва пас аз шинохтан ва итоат карданам [ва донистани он ки ман аз фармони ӯ сар менечам¹ чаро маро вазифадор кард, ки ба Одам сачда кунам]¹.*

Ҳамин мазмунро дар асари «Мунозира бо худо», ки ба Носири Хусрав нисбат медиҳанд, дидан мумкин аст. Масалан:

*Ту гар хилқат намудӣ баҳри тоат,
Чаро боист шайтон офаридан?
Ниҳоли фитна дар дилҳо ту кишӣ,
Дар оғози ҳалоиқ офаридан...*

¹ Ал-Милал ва-н-ниҳал. Таълифи Абулфатх Муҳаммад б. Абдулқарим б. Абубақр Аҳмад Аш-Шаҳристони. - Ҷ.1. Миср, 1961. - С.17-18. Ҳамчунин. Ниг. Муҳаммад ибн Абдул-қарим аш-Шаҳристони. Книга о религиях и секах. - М.: 1984. - Часть.1. - С.30-31.

Ҳамин тавр, дар ин мунозира шакли интиқоди мантиқӣ –ақлонӣ ба кор рафтааст.

Таҳаммулгарой. Яке аз равишҳои озодафкори тарғиби таҳаммулгарой, ваҳдати адён ва интиқоди таассуб будааст. Бузургони мо на аз рӯйи таоруф, балки воқеан боварӣ ба ваҳдати адён доштаанд. Чунонки аз «Муноҷоти шубон ба Худо» аз ҷилди дуёми «Маснавии маънавӣ» истинбот метавон кард (лутфан, ин порчаро аз Маснавӣ пайдо карда хонед, то бидонед, ки дар мулоқоти пайғамбар Мусо бо ҷўпон ҷӣ гузашт), Мавлоно бо таъкиди зимнӣ ба он ки пайғамбарон, асосгузори адён барои ба ҳам пайвастан, васл кардани одамон омадаанд, на ҷудой андохтан, аз ҷумла мефармояд:

*Ваҳй омад сўйи Мусо аз Худо:
Бандаи моро 3-мо кардӣ ҷудо,
Ту барои васл кардан омадӣ,
На барои фасл кардан омадӣ.
То тавонӣ по манеҳ андар фироқ,
Абгазул-ашёъ ғиндӣ ат-тилоқ.*

Пас бо таъкид ба гуногунии ақоиду дин, вале ваҳдати ҳадаф ва мақсад, ки шинохти Худост, меафзояд:

*...Ҳар касеро сирате бинҳодаем,
Ҳар касеро истилоҳе додаем...*

Ин масал ва ривоят аз «Маснавӣ» бар хилофи таассуботи динӣ – мазҳабӣ ва ҳаққу ноҳақгароии руҳониёни мутаассиб, байни парастииҳои Худо дар кадом шаклу қолабе набошад фарқ намегузорад, муҳим зоҳири парастииҳои ҳиндувону синдӣён нест, балки муҳим ботин – ҳолати дарунист, ки Мавлоно дар ду мисраъ аз қавли Худо мефармояд: «Мо бурунро нангарему қолро, Мо дарунро бингарему қолро», ба равшанӣ ифода шудааст.

Ҳамчунин ба Мавлоно ин шеърро низ нисбат додаанд, ки сарфи назар аз ба ӯ тааллуқ доштан ё надоштани ин шеъри классикӣ аз сатҳи баланди афкори рӯшанфикрӣ дар таърихи адабиёту фалсафаи миллати мо хабар медиҳад:



*Аз падар пурсид рӯзе як писар,
Беҳтарини дин кадом аст, эй падар.
Гуфт: ман бо дин надорам ҳеҷ қор,
Пеши ман динҳо надоранд эътибор.*

Ин ҷо безътибор эълон кардани динҳоро ба маънии ин-
кори Худо набояд донист. Манзур ҳамон динҳои ба хурофот
олуда мебошанд.


*Чунки овардем ҳар дини ҷадид,
Ихтилофи бештар омад падид.
Кинаҳову душманӣ бисёр шуд,
Ҷангҳои мазҳабӣ тақрор шуд.
Хуни мардум рехт бар рӯи замин,
Борҳову борҳо бо номи дин.*

Чунон ки мебинем, шоир ҳамон дини бо хурофот омехта
аз асли худ бегонашударо дар назар дорад.

*На мусалмонам на тарсо на ҷухуд,
Сар ба ҳукми ақл меорам фуруд.
Ақл мегӯяд, ки айши бекарон
Ҳаст дар ҳамзистӣ бо дигарон.
Дин вале гӯяд, ки хуни кофирон
Гар бирезӣ, арҷ дорӣ бекарон.
Дигарандешон ҳам охир одаманд,
Дин чаро гӯяд, ки маҳкуми даманд.*

Дар ин шеъри асримиёнагӣ, ки ба Мавлоно нисбат дода-
анд ва дар ин робита ихтилоф вучуд дорад, моҳияти таърихӣ
динҳои таҳрифшуда аз моҳияти худ бегонашуда ва аз тарафи
нерӯҳои сиёсӣ қувваҳои ҷоҳу мақомталаб мавриди суиистифо-
да қароргирифта воқеъбинона арзёбӣ шудааст, ки мутаассифо-
на, имрӯзҳо низ ҷунин қувваҳо кам нестанд, ки нерӯи динҳо, аз
ҷумла исломо меҳоханд ба ҳамин самт равона кунанд.

Хулоса, ин чанд намуна аз афкори озодандешӣ мутафак-
кирони гузашта буд, ки хеле бо назокат руҳияи таҳаммулу
мадуро ва ваҳдати динҳоро тарғиб кардаанд. Дар ин ҷумлаи
хотимаӣ боз як бори дигар таъкид мешавад, ки яке аз ҳадафҳои
асосии иншои ин китоб низ ҳамин тарбияи таҳаммулгарой ва
пешгирӣ аз таассубот ва хурофотгарой буди ҳаст. Умедворем,
ки Шумо худ осори ниёгонро дар ин самт таҳқиқ хоҳед кард.



§29. ДИН ВА МУНОСИБАТҲОИ ДИНӢ ДАР ҶУМҲУРИИ ТОҶИКИСТОН ДАР ДАВРОНИ ИСТИҚЛОЛИ ДАВЛАТӢ

Хонандагони ғиромӣ! Шумо бо саъю кӯшиши пайғири донишҷӯёнаи худ ин китобро ба охир расонида истодаед. Инак, охирин боби ин китоб ба ҳамин мавзӯ – усули муносибати дину давлат дар кишварамон бахшида шудааст, ки шумо бо азхуд кардани он, салоҳияти шинохти модели нави дунявиятро касб мекунад. Ин дастоварди мо бо кӯшишҳои Асосгузори сулҳу ваҳдати миллӣ – Пешвои миллат, Президенти Ҷумҳурии Тоҷикистон муҳтарам Эмомалӣ Раҳмон амалӣ шудааст.


Тибқи модели нави дунявияте, ки дар кишвари мо пиёда шудааст, ба фармудаи муҳтарам Пешвои миллат: **«Давлат ба дин ҳамчун як рукаи асосии фарҳанги миллӣ муносибат карда, онро натанҳо аз ҳаёти иҷтимоии шаҳрвандони худ дур насохтааст, балки дар бахшҳои фарҳангӣ, маънавия ахлоқӣ ва иҷтимоӣ бо созмону иттиҳодияҳои динӣ ҳамкориҳои наздик дорад ва ин яке аз хусусиятҳои асосии модели давлати дунявӣ мо мебошад»**¹.

Дар воқеъ, вақте мо дар бораи ҷойгоҳи дин дар кишвар ва муносибати давлату дин сухан меронем, дар амал пиёда кардани натанҳо муҳимтарин усули демократия, озодии вичдон, озодии гуногунандешии идеологӣ, маънавӣ ва сиёсӣ, балки ҳамон фармудаи қуръони «Ло икроҳа фӣ дин» (яъне дар дин маҷбурият нест)-ро низ дар назар дорем. Ин далолат ба он мекунад, ки озодии вичдон бо фармудаи Қуръон низ муҳолиф нест.

Дар моддаи 18-и «**Эълومияи умумии ҳуқуқи башар**» низ омадааст: **«Ҳар инсон ба озодии фикр, вичдон ва дин ҳақ дорад...»**².

¹ Суханрониҳои Президенти Ҷумҳурии Тоҷикистон Эмомалӣ Раҳмон дар мулоқот бо намоёндагони аҳли ҷомеаи мамлакат, шаҳри Душанбе, моҳи июли соли 2013. «Шарқи озода», соли 2013 .с.24

² Хуччатҳои ТДМ, ки тазминкунандаи усулҳои озодии вичдон мебошанд, иборатанд аз «Эълумияи умумии ҳуқуқи башар» (10-уми декабри соли 1949); «Эълумияи бекор кардани ҳама гуна шаклҳои носозгорӣ ва таъбиз дар асоси дин ва эътиқод» (25-уми ноябри соли 1981); Хуччати ниҳони мулоқоти Венаи намоёндагони давлатҳо – иштироккунандагони музокираи беҳатарӣ ва ҳамкорӣ дар Аврупо» (15-уми январӣ соли 1989); «Хартияи Париж барои Аврупои нав» (21-уми ноябри соли 1980). Ин хуччатҳо ҳуқуқи ҳар як инсонро ба озодии фикр, вичдон, дин ва эътиқод тасдиқ мекунанд.




Озодии вичдон бе баҳс яке аз ормонҳо ва дастовардҳои хеле арзандаи инсоният ва яке аз рукнҳои муҳимми давлатдорӣ ва яке аз мавзуҳои қадими баҳсҳои динию фалсафиро сиёсӣ будааст.

Дин ниҳоди сиёсӣ нест. Вазифаи дин, чунонки аз шиносӣ бо таълимоти онҳо огоҳ шудед, пайванди инсоният бо Идеали Олӣ – Худо ва ҳидоят роҳнамоии бандагонаш ба сӯйи боргоҳи абадии Худованд аз тариқи тарбияи маънавия ахлоқии инсонҳо мебошад, на сиёсатбозиву ҳокимиятронии гурӯҳе аз номи дин алайҳи инсонҳо.

Ҳарчанд усули дунявият дар таърихи навини Аврупо ба вучуд омадааст, иқдомҳои амалӣ ва назарии аввалро дар ин чода дар таърихи кишвардорӣ Шарқ метавон пайдо кард. Яке аз аввалин ахбори маъруф, чунонки дар ин китоб хонед, дар ин мавзӯ ба таърихи сиёсии сулолаи Ҳахоманишиён тааллуқ дорад. Асосгузори ин сулола Куруши Бузург (асри VI пеш аз милод), ки доманаи сарзамини худро то Бобилу Фаластин ва Миср дар Ҷанубу Ғарб густариш дода буд, нисбат ба дину оини халқҳои зери салтанати худ бо эҳтирому ғамхорӣ муносибат мекард. Дар қаламрави империяи ӯ ҳама чӣ озодии ақида ҳукмрон ва ҳама адён аз ҳимояи давлат бархурдор будаанд.

Намунаи дигар вазъияти динҳо дар Осиёи Марказӣ пеш аз исломӣ шудан метавонад бошад. Баръакси таассуботи мазҳабию фишору таъқиботе, ки дар Эрони ҷанубу ғарбӣ, нисбат ба намояндагони динҳои дигар буд, дар Осиёи Миёна, сарзамини аҷдодии тоҷикон намояндагони динҳои гуногун: насрония, буддоия, зардуштия, яҳудия, монавия, маздакия озодона амал мекарданд ва ҳатто озодии амали онҳо то дараҷае буд, ки агар дини ислом набуд, ҳатари саросар насронӣ ё буддой шудани мардуми ин сарзамин дар пеш буд. Бояд гуфт, ки ин суннати таҳаммулгароӣ пас аз ислом низ дар ин сарзамин идома дошт. Дар аҳди Сомониён, мувофиқи ахбор ва шаҳодати аксари сарчашмаҳо дар Осиёи Миёна, пайравони динҳои гуногун, аз ҷумла зардуштиён, монавиён, насронӣ ва ҳатто яҳудиён то асрҳои X – XI озодона дар канори якдигар қору зиндагӣ мекарданд.



Ҳангоме суҳан аз муносибати динҳо ба озодии вичдон ме-
равад, дар марҳалаи аввал, чунин фикр ба пеш меояд, ки ҳеҷ
дине наметавонад инро қабул дошта бошад. Вале омӯзиши
сарчашмаҳои динӣ, алалхусус китобҳои муқаддас ба чунин
қатъӣ қазоват кардан асос намедихад. Чунки, аввалан, акса-
ри динҳои тавҳидӣ озод халқ шудани инсон ва озодии вайро
дар касби роҳу равиши худ эътироф кардаанд.


Ҳамчунин усули асосии озодии вичдон бо таълимот ва
нишондодҳои асосии ислом дар Қуръон муҳолифат намеку-
над. Аз ҷумла ҷунон ки пештар ишора кардем, дар он ома-
дааст: **«Дар дин маҷбурият нест, ҳамоно роҳи рост (роҳи са-
одат) аз залолат (ғумроҳӣ) боз шинохта шудааст»**¹. Яъне
дар кори қабули дин аз рӯйи карохат (ки ба маънии бар хило-
фи хосту хоҳиш аст) рафтор кардан раво нест, ҳар роҳи рост
худ дар охир шинохта хоҳад шуд. Дар Қуръон ин маъниро
боз ҳам равшантар зимни хитобе ба пайғамбар чунин баён
кардааст: **«Агар парвардигорат бихоҳад, ҳамагӣ мардуми рӯйи
Замин имон меоварданд. Оё ту барои он ки мардум имон био-
варанд, меҳохӣ бар хилофи хосташон маҷбур кунӣ»**². Дар ояти
дигар имон овардан ё наоварданро ихтиёрӣ фармудааст:
**«Бигӯ ин Ҳақ аз парвардигори шумост, ҳар ки хоҳад имон био-
варад ва ҳар ки хоҳад мункир шавад! яъне бовар накунад – қуфр
варзад.»**³ Агар дар Қуръон ба ин маънӣ як ё ду оят мешуд, ме-
тавон гуфт, ки он тасодуфӣ ё ягон мазмунӣ зимнии дигар до-
рад, вале маънии маҷбурӣ набудани дину диёнат дар Қуръон
ва ҳадисҳо ба такрор дар робитаҳои гуногун омада. Маса-
лан, ҳамин маъниро ба равшанӣ оятҳои зарурати аз тариқи
ақлу ҳикмату мавъизаи хуб даъват кардан ба дин низ таъйид
мекунад. Омадааст: **«Мардумро! танҳо аз роҳи ҳикмат (яъне
бо бурҳону далел) ва панду насиҳати неку ба сӯйи Худоят
даъват кун ва бо онон бо некутарин равиш ба баҳсу мунозира
бипардоз»**⁴. Ҳамин мазмун дар мавриди муносибат ба «аҳли
китоб» омадааст (Ниг.Қ.29:46; 42:15; 3:64).

¹. «Ло икроҳа фй-д-дини қад табайяна ар-рушду минал-ғаййи»\2:256\

². Ва лав шоъа раббука лаомана ман фйл - арди куллуҳум ҷамиъан. А фа анта тукриху ан-
носа хатто яқуну муъминин.»\10:99\

³. Қул ал-Ҳаққу мин раббика фаман шоъа фалюъмин ва ман шоъа фаляқфир»\18:29\

⁴. Удъу ило сабили раббика бил-ҳикмати вал-мавъизатил-ҳасанати ва ҷодилҳум биллати
ҳия аҳсан..»\16:125\



Дар тамоми давраи хилофати исломӣ пайравони динҳои дигар, алалхусус насронӣёну яҳудиён, дар кишварҳои исломӣ ба шартӣ риояи муқаррароти қонунӣ, озод зиндагӣ мекардаанд ва аз пуштибонии давлат бархурдор буданд. Ин ба он далолат мекунад, ки муҳимтарин мабноси усулии озодии вичдон ва ақидаро дар доираи афкори исломӣ низ метавонем пайдо кунем.

Ин матлаб танҳо фикру ақидаи имрӯзаи мо нест, балки ханӯз Аҳмади Дониш, яке аз алломаҳои охири асри XIX-и тоҷик, дар ибтидои «*Рисолаи сиёсӣ*» масъулиятнок будани кори салтанат ва ҳукумат ва риояи адолатро таъкид намуда, мефармояд, «...ҳамчунон ки *Офаридгори субҳонаҳу кофиру муъминро рӯзӣ медиҳад ва фарқ намедиҳад, подшоҳ низ сиддиқу зиндиқ, олиму ҷоҳил ва орифу омӣ – ҳамаро ба раҳмати хеш мустаъмал дорад*»¹. Ў ҳамчунин афзудааст, ки: «*(Подшоҳ) ҳеҷ ҳукме ҷуз ба адолат нафармояд, ки салтанат ба қуфр муҷомаат дорад, аммо бо зулм не, (ки) султон ҳамчу богбон аст дар мулки ҷаҳон. Ҷаҳондори Таоло боги ҷаҳон (яъне кишварро) -ро ба қасе медиҳад, ки ҷаҳонро обод дорад. Ва қуфру имон барои вай шарт нест, балки шарт он бувад, ки богбон марде донишманд бувад, то маслиҳати ободии боғро бидонад ва хасу хошоки музирру мухилли боғро барчинад*»².


Чунонки мулоҳиза мефармояд, Аҳмади Дониш ин ҷо масъалаҳои сиёсиро аз масъалаҳои динӣ ҷудо ва афзалтар аз охири доништа, дар он риояи адолатро гарави асосии бақои мулк ва ободии он мешуморад.

ДУНЯВИЯТ ВА ОЗОДИИ ВИЧДОН

Дар замони муосир давлатҳо аз лиҳози ҷойгоҳи дин дар онҳо ду навбанд: давлатҳое, ки дар онҳо дин қонунан ҳамчун ниҳоди давлатӣ ба расмият шинохта шудааст ва давлатҳое, ки дар онҳо дин (калӣсо) ё иттиҳодияҳои динӣ аз давлат ҷудо мебошанд ва ба истилоҳ хусусияти дунявӣ доранд.

¹ Аҳмади Дониш. «Рисола ё мухтасаре...» к. 2. - С.152-153, 169.

² Ҳамон ҷо. – С.170




Дар навбати худ давлатҳои дунявӣ, ҳадди ақал се навъ ҳастанд:

Навъи якум кишварҳое мебошанд, ки бо вучуди эътирофи дини расмии давлатӣ, асосан, қонуниятӣ дунявӣ дар он кишварҳо амал мекунад, ҳарчанд калисо ва иттиҳодияҳои динӣ озодиҳову ҳуқуқҳои бештар доранд ва таълимоти динӣ низ дар мактабҳо иҷозат дода шудааст ё ки ҳатмист. Ба ин навъ кишварҳо Британияи Кабир, Италия, Испания, Лахистон (Польша) ва ғайра дохиланд.

Навъи дувум он кишварҳое мебошанд, ки дар онҳо бо вучуди аз давлат ҷудо будани иттиҳодияҳои динӣ байни дину давлат ҳамкориву ҳамохангӣ, алахусус дар умури тарбияи маънавию ахлоқӣ ва барангехтани руҳияи миллӣ-ватанхоҳӣ ҳукмрон аст. Мактабҳо расман аз муассисоти динӣ ҷудоянд, вале дар солҳои охир дар ин кишварҳо низ таълими таърих ва маърифати динӣ дар муассисаҳои таълимии ибтидоиву миёна роҳ ёфта истодаанд. Ҳамчунин дар баъзе кишварҳои исломии мутааллиқ ба ин навъ дар соҳаи ҳуқуқи шаҳрвандӣ низ ниҳодҳои динӣ фаъолият доранд. Ин навъи дунявият дар Фаронса, Олмон, ИМА, Русия, Туркия, Ҳиндустон амал мекунад. Дар ин кишварҳо дунявият ба маънии бединӣ ё атеистӣ будан нест ва сарварони ин кишварҳо низ диндорӣ худ ва эътироми худро ба дини кишварашон пинҳон намеkunанд.

Навъи сеюм навъи собиқ давлати Шуравӣ мебошад, ки дар кишвари мо то Истиқлол ҳамин навъ муносибат амал мекард. Агар мо вазъияти имрӯзро бо он муқоиса кунем, аз замин то осмон фарқ дорад. Агар дигаргуниҳои дар соҳаи муносибати дину давлат баъд аз пош хӯрдани давлати Шуравӣ дар кишварамон бавучудомадаро муқоиса кунем, рӯйхатти дарозе хоҳад шуд. Дар ин росто агар сархатти баъзе муҳимтарин дигаргуниҳоро, ки тибқи усули озодии вичдон дар давраи Истиқлол ба вучуд омадаанд баррасӣ кунем, он чунин аст:

- ҳуқуқ ба озодии вичдон, диндор будан ё озодандеш будан;
- баробарҳуқуқии шаҳрвандон, новобаста аз муносибаташон ба дин;



– чудо будани иттиҳодияҳо ва ташкилотҳои динӣ аз давлат (сиёсат) ва низоми таҳсилот ва маориф аз дин;

– масъулият барои вайрон кардани қонунгузориҳои, ки амалишавии усули озодии вичдонро қафолат медиҳад.

Тибқи ин усули озодии вичдон дар кишвари мо дигаргуниҳои зиёд ба вучуд омад, ки сархатти фишурдаи онҳо чунин аст:

– таъмини озодии вичдон ва адои бемонеаи маросими динӣ барои пайравони ҳамаи динҳо;

– озодии таълиму тарбияи динӣ дар доираи қонун;

– озодии муносибатҳои динию фарҳангӣ бо кишварҳои исломӣ;

– дифоъ аз усули инсондӯстӣ ва маънавиёти ислом;

– чудо донишмандони ҳисоби экстремизму (ифротгарой) терроризм (ирҳоб) аз исломи муътадили суннатӣ;

– озодии таҳқиқоти масоили диншиносӣ, умуман, омӯхтану таҳлилу наشري осори пешвоёни дину фарҳанги динӣ;


– эътирофи нақши ислом ҳамчун яке аз аслпояҳои фарҳанги миллий ва нақши таърихии он дар фарҳанги миллии тоҷикон;

– талошу кӯшишҳои амалӣ дар роҳи танзиму ислоҳи маросими динию миллий ва ба асли худ баргардонидани моҳияти онҳо;

– ба расмияти давлатӣ даровардани қайди идҳои динӣ, ғайриқарорӣ эълон кардани рӯзҳои ид ва табрику таҳнияти идонаи доимии ҳарсоли шаҳрвандон ба муносибати оғоз ва анҷоми ин маросим.

Модели дунявият дар кишвари мо дорои хусусияти миллий мебошад ва пеш аз ҳама, дар он ифода меёбад, ки раҳбарияти давлат ва Ҳукумати ҷумҳурӣ ҳамеша пайванди таърихӣ фарҳангии миллати моро бо ислом қабул доранд ва дар ҳама маврид дастгирӣ мекунанд.

Тибқи фармудаи Президенти кишвар: *«Мо ба дини мубини ислом, чун ба як сарчашмаи покизаи маънавӣ, руҳонӣ ва ахлоқӣ эҳтиром мегузорем»* ва онро чун рукаи муҳими ҷаҳонбинӣ, маънавиёт ва ахлоқи ҷомеа пос медорем.



Аз ҳама муҳим, дар сиёсати пешгирифтаи давлат ва Ҳукумати Ҷумҳурии Тоҷикистон динситезию исломситезӣ чой надорад, балки муҳим он аст, ки давлат ба чигунагии шуури динии шаҳрвандон бетараф нест.

Ин аст, ки Пешвои миллат, Президенти Ҷумҳурии Тоҷикистон муҳтарам Эмомалӣ Раҳмон чунин изҳор намудаанд: *«...дин ва аҳкоми динӣ бояд барои амалӣ шудани ормонҳои наҷиби миллӣ, тарбияи ахлоқию маънавии ҷомеа, инчунин донишу фазилати башардӯстонаи ҷавонон ба давлат мадад расонад. Ҳам давлат ва ҳам ниҳодҳои дин барои тезтар барҳам додани руҳияи ҷаҳолат, ҳаромхӯрӣ, авомфиребӣ, бадахлоқӣ дар ин марҳалаи ҳассос бояд мубориза баранд»*. Аз ин рӯ яке аз роҳҳои дастбӣ ба ин ҳадафи пешгузоштаи Пешвои миллат ва давлат ин ислоҳи шуури динӣ ва тарбияи ходимони рӯшанфигри дин мебошад.

Дар чунин шароит пойи динро ба сиёсат кашидан дар ниҳоят маъноӣ бадном ва безътибор кардани онро дорад.

Ин аст, ки Пешвои миллат, Президенти кишвар муҳтарам Эмомалӣ Раҳмон мефармоянд: *«Дини мубини ислом чун ҳама динҳои дигар инсониятро ба таҳаммул, тараҳҳум ва тавозуъ ҳидоят намуда, ҳар гуна зӯроварӣ ва қушторро маҳкум месозад. Бинобар ин терроризм ва экстремизмро бо ислом пайванд додан хатои маҳз аст. Терроризм ба ягон дин, мазҳаб ва миллат хос нест»*.

Хулоса, дунявияте, ки дар кишвари мо амалӣ шуда ва такмилу тақвият меёбад, бо вучуди аз давлат ҷудо будани иттиҳодияҳои динӣ, байни дину давлат ҳамкорию ҳамохангӣ, алалхусус дар он муҳите, ки доираи вазифаҳои дин аст, аз ҷумла дар умури одамият – инсонсозӣ, инсонпарварӣ, эҳсонӣ мурувват, саховату каромат, парваридани раҳму шафқат, тарбияи маънавию ахлоқӣ ва эҷоди руҳияи миллӣ-ватанхоҳӣ хукмрон аст.

САВОЛ ВА СУПОРИШ:

1. Озодиш вичдон яъне чӣ?
2. Усули асосии озодиш вичдон кадоманд?
3. Оё диндорӣ тибқи таълимоти динҳо маҷбурӣ аст?
4. Қуръон дар мавриди маҷбурӣ будан ё набудани дин чӣ мегӯяд?



5. *Модели нави дунявият, ки тавассути кӯшишҳои Пешвои миллат дар Тоҷикистон амалӣ шудааст, чӣ афзалият дорад?*
6. *Бо сиёсат омехтани дин барои дин чӣ зараре дорад?*
7. *Супориш: ҳамин мавзӯро аз сомонаи интернетии «Википедия- wikipedia» ва китоби «Таърихи динҳо» / Душанбе: «Дониш», 2014 / дунбол ва ҷустуҷӯ кунед.*

§30. ХУЛОСАЮ БАРДОШТҲО АЗ ТАЪРИХИ ДИН

Хонандагони гиромикадр, Шумо ин китобро ба итмом расонидед. Зимни муборакбодии ин рӯйдод, бояд бигӯям, ки ҳоло вақти андешидан дар бораи хулосаҳои бардоштшуда аз ин мутолиа расида аст. Акнун бояд як бор сар ба гиребони андешаву тафаккур фуру бурда, тааммул ва тафаккур кунем, ки аз ин сафари тулонӣ дар умқи таърихи андешаи инсонҳои гузашта чӣ бардоштаем? Таърихи дин дар воқеъ, ин фуру рафтан ба умқи таърихи андешаву ҷустуҷӯҳои инсоният аз оғози таърихи башар то имрӯз аст. Аз ҷумла чунин андешаву тахайюлотҳои онҳо метавонад дар атрофи кайҳони паҳновари олами ҳастӣ ва моҳияту ҷойгоҳи ҳуди онҳо – инсонҳо дар он бошад. Шумо бо ин саёҳат ба умқи таърихи башар бо моҳиятҷӯйҳои ниёгони худ шинос шудед.

Инсон дар қолаби дин моҳияти худастро дар ҳастӣ меҷӯяд. Ин бардошт ё сухани муаллифони ин китоб нест. Ин ҳақиқатро аз мо пештар бузургони дигар дарк кардаанд ва ҳатто аз печопечии ин роҳ, бераҳарафтанҳо, роҳгумзаданҳои инсон дар ин сафар сухан гуфтаанд. Масалан, Мавлоноӣ Балхӣ дар «Маснавии маънавӣ», ки бо байти «*Бишнав аз най чун ҳикоят мекунад*» оғоз мешавад, мефармояд:

*Ҳар касе, к-ӯ дӯр монд аз асли хеш,
Боз ҷӯяд рӯзгори васли хеш.
Ман ба ҳар ҷамъияте нолон шудам,
Ҷуфти бадҳолону хушҳолон шудам...*

Масалан, боз равшантар ориф ва ширинкаломтарин шоири шаҳри тоҷику форс Хоҷа Ҳофизи Шерозӣ чунин мефармояд:




*Солҳо дил талаби Ҷоми Ҷам аз мо мекард,
Он чи худ дошт зи бегона таманно мекард.
Гавҳаре, к-аз садафи кавну макон берун аст,
Талаб аз гумиудагони раҳи дарё мекард.
Солике, ки ҳама аҳвол Худо бо ӯ буд,
Худ наметидашу аз дур «худоё» мекард...*

Дар ин шеърҳо байтҳо Мавлоно ва Ҳоҷа Ҳофиз ҳамин саргардонии инсон дар ҷустуҷӯи моҳияти худии дар Худо таҷассумшударо баён ва мушкилоти онро матраҳ кардаанд. Он саргардонӣ, ба маънои васеъ, ҳамон марҳалаҳои таҳаввули тулонии динҳост, ки инсон аз парастии табиати атрофаш, ашёҳои бечону ҳайвонот оғоз карда, батадрич ба парастии худоёнӣ зиёд мерасад ва аз он пас ба бузурғдошти худои худоён ва ниҳоят ба ҳулосае меояд, ки наметавонад Худо зиёд бошад, чунки аз зиёдии онҳо ва зиддиятҳои байни онҳо олам хароб хоҳад шуд /Қ.21:22/. Ин марҳала низ зимни тааммуқ ба андешидани ақлонӣ ва хирадварзӣ инсонро бар ин ҳақиқат роҳнамуд мекунад, ки моҳиятҳое, ки дар Худо меҷустанд, ҳамон моҳияти худашон аст. Дар ин маврид нигар ба он ғазали маъруфи Мавлоно, ки мефармояд:

*Онон, ки талабгори Худоед, Худоед,
Берун зи шумо нест, шумоед, шумоед.
Оне, ки накардед гум, аз баҳри чӣ ҷӯед?
В-андар талаби гумиуда аз баҳри чароед...*

Ё ҳамон фарёдҳои Мансури Ҳаллоҷ, ки мегуфт: «Анал-Ҳақ»! «Анал-Ҳақ»! Ман Алҳақ (Худоям). Ё худ он ки Л. Фейербах фармуда: «Худо моҳияти бегонашудаи инсон аст».

Чунонки мебинед, он чи мо дар боло арз кардем, ки инсон дар дин моҳияти худро ба мавҷудоти фавқуттабӣ нисбат дода, онро мавриди парастии қарор медиҳад, суҳанони мо нест. Аз мо асрҳо пеш бузургон гуфтаанд ва ба ин ҳақиқат пай бурдаанд расидаанд. Мо фақат онро ёдовар шудем ва ин зарурат дошт, ки ёдовар шавем ва агар на Шумо ё дигаре имкон дошт фикр кунед, ки ин муаллиф аз ин воқеиятҳои




таърихии ошкору маълум хабар надоштаанд, боз чӣ тур чуръати китобнависӣ намудаанд?

Он чи бузургони номбурда, ки шуморашон аз он ки мо дар ин китоб ёдовар шудем, хеле бештар аст, воқеан дуруст ва айни ҳақиқатро фармудаанд ва ногуфта намонад, ки бо вучуди ин моҳияти иҷтимоию таърихии динро, ончунон ки мо дар ин китоб қисман ёдовар шудем, рад накардаанд. Моҳияти таърихии динҳоро танҳо як идда динситезони камбизоат ва кутаҳхирад, ки ханӯз ҳам кам нестанд, метавонанд инкор кунанд.

Мо дар ин хулоса, иловатан ба он арзёбиҳои орифонаи ниёгон дар он шароити асрҳои миёна, ки ҳатто мардуми Аврупои дар замони нав пештози ихтирооти илмию технологӣ гашта, бо тақия ба навиштаҳои паёмбари илмашон Арастуи Птоломей боварии сад дар сад доштанд, ки Офтоб – ситораи мо дар гирди Замин давр мезанаду Замин маркази олам (назарияи геосентризм) аст. Ин то он замоне буд, ки Николай Коперник ин ҳақиқатро ошкор кард, ки Замин як сайёраи қатораест, ки дар атрофи Офтоб мечарҳад. Ҳамин тавр, имрӯз дар ибтидои асри XXI, воқеан ҳам бузургӣ ва нодириву ноёфт будани инсон дар арсаи ҳастии олам исботшудаду бадеҳӣ, ба қавли аврупоиҳо, аксиома – қазияи исботноталаб буданаш собит шудааст. Масалан, чунонки имрӯз дар як муддати кӯтоҳ, пас аз сад ҳазор соли мавҷудияти инсонии оқил ва сесад соли кашфи офтобмарказӣ будани олам, инсон исбот намуда, ки на танҳо Офтоб маркази олам нест, балки ҳатто Қаҳқашон – Галактикаи мо низ маркази олам нест. *Чунки ба ғайр аз Галактикаи мо, ки зиёда аз 200 миллиард ситора дорад, боз зиёда аз сад миллиард галактика – қаҳқашонҳои дигар мавҷуданд, ки ҳар кадоме ба ҳамин андоза ё андаке каму зиёд ситора доранд.*

Ҳоло диққат кунед, дар онҳо низ ситораҳо, яъне офтобҳои хастанд, ки ҳатто аз офтоби мо то миллионҳо баробар калон ё хурд мебошанд. Ҳоло чи расад ба сайёраҳо. *Агар дар атрофи ситора – Офтоби мо ҳаши сайёра ва зиёда аз сад моҳ-ҳамсафари сайёраҳо мавҷуд бошанд ва дар як қаҳқашони мо, ки гуфтем дусад миллиард ситора дорад, чӣ миқдор сайёра бу-*



данаиш мумкин аст? Ҳоло чи миқдор будани сайёраҳои зиёда аз сад миллиард галактикаҳои дигарро канор мегузорем.

Вале аз ҳама аҷибаш он аст, ки ханӯз дар ҳеч сайёраи дигар, на дар Галактикаи мо, на аз дигар галактикаҳо, на танҳо оид ба вучуди инсон бо тамаддуни мисли мо пешрафта, ҳатто дар бораи вучуди ҳаёт дар шакли микроба ё вирусхоро низ илми муосир маълумот надорад. *Боз ҳам аҷибтар он аст, ки ин ҳама, Галактикаи мо бо тамоми он зиёда аз сад миллиард галактикаҳо дигар рӯйиҳамрафта танҳо ҳудуди 0,4-0,5% маводди кайҳониро ташиқил медиҳанд. Боқимонда 73%-и онро энергияи торик ва 23%-и дигарро мадда – материяи торик ташиқил мекунад, ки рӯйиҳамрафта 96% мешавад ва аз 4% боқимонда 0,6% -аширо газу губорҳои байнигалактикавӣ ташиқил мекунад ва мемонад барои ин ҳама галактикаҳо, сияҳчолҳо 0,4%.*

Ин маълумот ҳам барои дуруст дарк кардани ҷаҳонбинии динӣ ва тафовути онҳо аз ҷаҳонбинии илмӣ ва ҳамчуни барои омодагии Шумо ва муҳарриксозии таваҷҷуҳу шавқу завқи шумо барои омӯхтани фанни астрономия, ки як сол пас ва фанни диншиносӣ, ки дар донишгоҳ хоҳед хонд, оварда шуд. Ҳатман ин фанҳо: астрономия ва астрофизика ва диншиносиро бо диққату кӯшиши зиёд хонед, то дониши илмӣ амақ оид ба воқеияти ҳастӣ ва ҷойгоҳи худ дар олами вучуд ва моҳияти динҳо, ки чун навъе аз ҷаҳонбинии таърихӣ инсонҳо инъикос шудааст, касб кунед.

Ҳоло баргардем ба сари мавзӯи вобаста ҷаҳонбинии динӣ. Натиҷагирӣ мантиқӣ аз ин пажӯҳиш, ки то ин ҷо доштем, он мешавад, ки дар ин олами вучуд, алҳол илм на ин ки Худо, балки мавҷуде мисли инсонро берун аз сайёраи Замин пайдо накардааст. Гузашта аз ин, он сахнаю сурату сохтори илмӣ олам инсонро ба саволҳои бечавобу муаммоҳои сарбастае ҳидоят мекунад, ки метавонад дар асоси иддаҳои динҳо ва додаҳои илм бошанд ва онҳо чунинанд:

Чаро Худованд дар ҳеч китобаи ва ё бо забони ҳеч наёмбараи дар бораи ин сохтори олам ва ҷӣ будани сабаби ин касрати олами вучуд ва ин кайҳонот – галактикаҳо хабаре надодааст? Ин самовот на ҳафтто, балки садҳо миллиард мебошанд.




Дигар ин ки ҳикмати Худованд аз офаридани ин миллиардҳо галактика бо миллиардҳо ситора ва триллиардҳо сайёра ва танҳо як сайёраи дорои ҳаёт ва инсонӣ оқил дар чӣ мебошад?

Чаро ақаллан барои инсон, ки дар Куръон халифаи Худо хонда шудааст, танҳо як замин офарида? Магар Худо намехоҳад, ки халифаҳояш аз ҳар миллате ақаллан бе ҷангу талош барои забти замини дигари осоишта зиндагӣ кунанд? Офаридани ин миқдор галактикаҳои бе инсонӣ бе ҷонвар магар оқилона аст? Ё барои чист? Ҳадафи ниҳоии Худо чист? Чаро ба ин саволҳо дар ҳеч дине на ин ки ҷавобе нест, балки тасаввуроте, хабаре нест?

Инак, агар атрофи ин саволҳо баррасӣ ва андеша кунед, хоҳед дарёфт, ки ҳарчанд динҳо иддаои аз тарафи Худо фарогирифта шудани ҳамаи масоилу муаммоҳо ва оламро мекунанд, ҳанӯз дар ин аср масоилу муаммоҳои ҳалношудае пеш омадааст, ки ҳам илм ва ҳам динҳоро ба бунбастҳо, роҳҳои сарбаста – тупикҳо кашида.

Динҳо ва китобҳои муқаддаси онҳо на танҳо ба ин мавзӯҳо дахлат накардаанд, балки дар он замонҳо ҳеҷ инсон огоҳие аз ин масъалаҳо надошт, то дар андешае дар қолаби динӣ онро ироа намояд.

Вале бузургии инсонӣ муосир дар он аст, ки ҳамин сурату сохтори олами вучудро, ки дар ҳеҷ дине аз он хабаре нест, ошкор карда. Илми кайҳоншиносӣ бо далелҳои қотеъ оғозу анҷом доштани ҳастӣ ва ҷумла ҳаёт дар рӯи Замиро дар оянда, пас аз як-ду миллиард сол (Офтоби мо, ки нисфи умраш – 5 миллиард солро сипарӣ кардааст, боз ҳамин миқдор умр дорад), пас аз рӯй ба нестшавӣ овардани Офтоб пешбинӣ карда ва аниқ медонад, ки дар ин олам инсоният абадӣ нест. Ин аст, ки имрӯз инсоният дар фикри пайдо кардани паноҳгоҳе буда, омодагӣ дорад то дар даҳсолаҳои наздик бо табдили сайёраҳои Моҳу Миррих ба мустаъмира, барои парвоз ба саёраҳои дигар – экзопланетаҳои шабеҳи замин ва интиқоли насли инсоният ба онҳо тули умри инсониятро дар ин ҳастӣ тамдид кунад.



Вобаста ба ҳамин саволи дигаре пеш меояд, ки имрӯз шумораи аҳоли ба сӯйи 9 миллиард пеш меравад ва дар ҳамин як сайёрае, ки дар муқоиса бо сайёраҳои дигар – экзопланетаҳо, ки дар ҳоли ҳозир беш аз ҳазорҳо адад дар Галактикаи мо кашф шудаанд, хело ночизу хурд аст, зиндагӣ доранд. Агар фаразан офариниши олам ва одам оқилонаю ботадбиру пешбинию мақсади нек буд, магар офаридани садҳо миллиард қаҳкашон бо садҳо миллиард ситора ва танҳо як Замин барои 9 миллиард инсон аз рӯйи инсофу оқилона аст?

Аммо ин саволҳо аз мавқеи мантиқи динӣ буд. Хонандагони гиромӣ, дар астрономия назарияву фарзияҳои зиёде дар бораи пайдоиши олами вучуд ҳастанд ва яке аз фарзияҳо он аст, ки ҳаёт ва олами зинда дар дигар низомҳои офтобии Галактикаи мо ва галактикаҳои дигар ҳастанд, вале азбаски фосилаи байни низомҳои офтобии галактикаҳо аз рӯйи суръати нур, ки 300 000 км дар сония аст, муҳосиба мешавад, барои расидан ба ин низомҳои офтобӣ ва галактикаҳо даҳҳо, садҳо ва ҳатто миллионҳо соли рӯшноӣ лозим аст. Имрӯз инсон воситаю имкони дастрасӣ ба ин низомҳоро надорад. Барои ҳамин ҳам мо то ҳол дар ин ғурбатсаро як нафар ҳамнавӣ худ он тараф, ҳамчинсиро пайдо накардаем. Тибқи мантиқи сурӣ ҳамчинси мо ҳамаи ҷонварон – ҳайвонот аст ва ҳамнавӣ мо ҷонвар-ҳайвони оқил мебошад.

Аммо ин хулосаи хотимавӣ на барои ноумед кардани Шумо, балки барои нерую умедворӣ бахшидан ба шумо аст, ки шояд, чунонки дар Қуръон Худо дар ҷавоби пурсиши малоик, ки «*Магар халифае меофарӣ, ки фасод ва хунрезӣ кунад?*» *Танҳо гуфт: «Инни аъламу мо ло яъламун – Ман /дар бораи ин халифаам /чизеро медонам, ки шумо намедонед.*»/Қ:2:30-33/. Шояд ҳикмати ин оят ҳанӯз ба тарзи бояду шояд таъвилу ошкор нашудааст.


Манзур он аст, ки чунонки дар ибтидои ин хулоса арз кардем, тамоми сурату сохтори ошкоршудаи Олами вучуд гувоҳи медиҳад, ки алҳол, воқеан, инсон ба ҳар навъе – офариниш ё таҳаввул ба вучуд наомада бошад, ягона ҷонвари

окили дорои тоҷи каромат дар ин ҳастист. Беҳуда Мавлоно нагуфтааст:

*Тоҷи каррамност бар фарқи сарат,
Тавқи аътинока овези барат.
Чавҳар аст инсону чарх ӯро араз,
Чумла фаръу поянду ту гараз...*

Ин фармудаи Мавлоно бо ишора ба оятҳои қуръонӣ /ал-Асро17:70 ва ал-Кавсар 108:1/ ба бузургдошти инсон аз тарафи Худо ишора дорад ва зимнан дар асоси фармудаи ояти 30-юми сураи Бақара оид ба Халифаи Худо будани Одамизод, ки арз шуд, далолат ба ин мекунад, ки вай ҳамчун ҷонишин дар сахнаи ин олам ихтиёр дорад, ки ҳатто оламо дигаргун созад. Чуноне ки имрӯз мебинем, дар қайҳон, ки то чанд даҳаи гузаштаи асри бистум чизе аз дастсохтаву офаридаи инсон набуд, имрӯз он қадар киштиву сафинаю истгоҳҳои фазоӣ ва қароргоҳҳои доимоамалкунанда ҷой гирифтаанд, ки дар хайрат мемонӣ.


Пас, сухан кӯтоҳ, чунонки ояти 33-и сураи 55 ар-Раҳмон фармуда, инсон имрӯз қудрату тавоноӣ (султон – илм)-ро доро шудааст ва чунонки гуфтем, на танҳо аз актори самовот берун рафта, балки дар фикри пайдо кардани паноҳгоҳи дигаре дар қайҳон мебошад. Ин аст, ки ин оят (33:55) ва он оятҳои қуръонии бузургдошти манзалати инсон ва ниҳоят ин фармоишро, ки *Асосгузори сулҳу ваҳдати миллӣ – Пешвои миллат, Президенти Ҷумҳурии Тоҷикистон муҳтарам Эмомалӣ Раҳмон дар мавриди азҳуд кардану омӯхтани илмҳои дақиқ ва ташаққул додани тафаккури техникийи фанӣ кардаанд, ҳамчун роҳнамо гирифта*, шумо ҷавонон бояд дар ин масир то фатҳи қайҳон ва заминҳои дигар кушодан бикӯшед ва бидонед, ки дар оини мо бузургтарин ибодат омӯхтани илм аст. Аз ин рӯ чун шумо бо омӯхтани таърихи динҳо дарёфтед, ки ҳадафи динҳо, пеш аз ҳама, тарбияи ахлоқию маънавӣ ва сониян ҳидоят ба илму маърифат будааст, шумо бояд дар ин роҳ бикӯшед.



Шумо имсол бо хатми синфи 9 ба марҳалаи таълими соҳавӣ мегузаред ва ҳамчунин метавонед дар соҳаҳои касбӣ, илмҳои дақиқ ва технологӣ хондани худро идома диҳед. *Чаро қавонони миллати мо, ки ниягонашон Хайёму Хоразмӣ, Абуалӣ ибни Сино ва дигарон буда, дар таърихи илм шухратёранд, китоби муқаддасашон бо ояти амри «Иқра-Бихон!» ва даъватҳои ҳамеша тааққул – ақлро ба кор бурдан, тафаккур кардан молмомол аст, аз рафта ба соҳаҳои илмҳои дақиқу технику технологӣ пешсаф набошанд? Мо медонем, ки имрӯз миллате, ки дар ин соҳаҳо олиму мутахассис надорад, дар ҷомеи ҷаҳонӣ ақибмондатарин миллат аст.*

Чунонки аз ин китобу ин дарсҳо оғаҳӣ ёфтед, аввалин вазифаи дин ҳидоятӣ инсон ба худшиносӣ аз тариқи Худошиносӣ аст. Ҳатто худшиносӣ, чунонки дар ҳадиси қудсӣ омада, «Касе, ки худро шинохт, ҳамон Парвардигорашро шинохтааст», шартӣ худшиносӣ аст. Аз ин ҷо вазифаи дин ҳидоят ба худшиносӣ аз тариқи касби илму дониш (*иқраъ-бихон*)¹ – хондан ва расидан ё наздик шудан ба мартабаи Илоҳист, на сиёсатбозию мақому салтанати сиёсӣ касб кардан бо суиистифода аз дин ва дунёдӯстӣ аз ин тавр аст.

¹. Бе сабаб аввалин ояти Қуръон бо ин амру фармоиш оғоз нашудааст, пас касби донишу илм аввалин фаризаи динию дунявии инсонӣ муъмин аст.



МУНДАРИЧА

Муқаддима	3
-----------------	---

БОБИ I

§ 1. Фанни «Таърихи дин», мавзуъ ва вазифаҳои он.....	5
§ 2. Дин ҳамчун падидаи таърихию иҷтимоӣ ва фарҳангӣ	12
§ 3. Динҳои ибтидоӣ	17

БОБИ II

Дину оинҳои тамаддунҳои гузашта	21
§ 4. Дини мисриёни қадим.....	21
§ 5. Дини бобулиёни қадим.....	25
§ 6. Дини юнониёни қадим.....	29
§ 7. Дину оини румиёни қадим.....	34

БОБИ III

Дину оинҳои бостонии Эрон	39
§ 8. Раванди таҳаввули дину оинҳои эронӣ-ориёӣ.....	39
§ 9. Қадимтарин парастии мардумони ориёӣ. Оини меҳрпарастӣ (митраизм).....	45

БОБИ IV

Дини зардуштӣ	50
§ 10. Китоби муқаддаси «Авесто».....	50
§ 11. Усули таълимот ва маросими дини зардуштӣ	55

БОБИ V


§ 12. Динҳои монавия ва маздакия	65
--	----

БОБИ VI

Динҳои Ҳиндустон	72
§ 13. Дини браҳмаия ва китоби Ведҳо	72
§ 14. Динҳои чайния ва сикхия.....	77
§ 15. Буддоия	80

БОБИ VII

Динҳои Чин (Хитой) ва Ховари Дур (Ҷопон)	87
§ 16. Динҳои даосизм, конфутсия ва синтоизм	87



БОБИ VIII

Динҳои сомӣ	96
§ 17. Дини яҳудия	96
§ 18. Таврот ва асоси таълимоти яҳудия	100

БОБИ IX

Дини насронӣ (масеҳӣ)	103
§ 19. Таърих ва сарчашмаҳои он	103
§ 20. Таълимот, маросим ва равияҳои дини насронӣ	107

БОБИ X

Дини ислом	116
§ 21. Вазъи иҷтимоӣ – фарҳангии Арабистон	116
§ 22. Пайдоиши дини ислом ва густариши он дар нимҷазираи Арабистон	120
§ 23. Паҳншавии ислом берун аз Арабистон	128
§ 24. Куръон ва суннат ҳамчун сарчашмаҳои асосии ислом	134
§ 25. Асосҳои таълимот – усули дин ва шариати ислом	139
§ 26. Исломи муосир ва кишварҳои муосири исломӣ	144
§ 27. Динҳои ғайрисуннатӣ дар ҷаҳон ва дар Ҷумҳурии Тоҷикистон	147

БОБИ XI

Дин ва дунявият	152
§ 28. Дин дар партави ҷаҳонбинии рӯшанфикрон – озодаандешони тоҷик	152
§ 29. Дин ва муносибатҳои динӣ дар Ҷумҳурии Тоҷикистон дар даври Истиқлоли давлатӣ	159
Дунявият ва озодии вичдон дар кишвари мо	162
§ 30. Хулосаю бардоштҳо аз таърихи дин	166



АБДУЛЛОЕВ ШЕРЗОТ, МИРЗОЕВ ҒАФФОР,
МУЗАФФАРПУР ВИРКАН

ТАЪРИХИ ДИН

Китоби дарсӣ барои синфи 9-уми
муассисаҳои таҳсилоти умумӣ

Нашри чорум


Мухаррир
Мусаҳҳах
Мухаррири техники
Таррох

Р. Умар
С. Некқадамов
Ш. Табарзода
Ш. Раҷабалиева

Ба чоп 01.05.2026 иҷозат дода шуд. Андоза 60x90 $\frac{1}{16}$.
Коғазӣ офсет. Чопи офсет. Ҷузъи чопӣ 11.
Адади нашр 30 000 нусха. Супориши № 26/2026.

Муассисаи нашриявии «Маориф»-и
Вазорати маориф ва илми Ҷумҳурии Тоҷикистон.
734024, ш. Душанбе, кӯчаи Аҳмади Дониш, 50.
Тел.: 222-14-66. E-mail: nashriya@maorif.tj

Дар матбааи ҚДММ «Офсет» чоп шудааст.
Нишонӣ: Ҷумҳурии Тоҷикистон,
ш. Душанбе, хиёбони Садриддин Айний, 126.



marifat.tj
Китобхонаи электрони
Вазорати маориф ва илми
Ҷумҳурии Тоҷикистон